

ധനകാര്യം  
ചർച്ച (ഇടർച്ച)

ശ്രീ. വി. എസ്. അച്ചുതാനന്ദൻ: സർ, ധനകാര്യ വകുപ്പുമന്ത്രി ഡോ. ടി.

എം. തോമസ് ഐസക് സഭയിൽ അവതരിപ്പിച്ച ബഡ്ജറ്റിനെ ഞാൻ പിന്തുണയ്ക്കുന്നു. ഈ ബഡ്ജറ്റ് UDF സർക്കാർ തകർത്തേറിത്ത സംസ്ഥാനത്തിന്റെ സാമ്പത്തിക നില പുനരുദ്ധരിക്കാനുള്ള കൃത്യമായ ചുവടുവയ്പാണ്. സാമ്പത്തിക അരാജകത്വവും അഴിമതിയുമായിരുന്നല്ലോ കഴിഞ്ഞ സർക്കാരിന്റെ മുഖമുദ്ര, അഞ്ച് വർഷംകൊണ്ട് കട്ടുമുടിച്ച് കാലിയാക്കിയ ഒരു ഖജനാവിനെയാണ് UDF ഞങ്ങളെ ഏൽപ്പിച്ചുപോയത് എന്ന് ഈ സർക്കാർ പുറത്തിറക്കിയ ധവളപത്രം അർത്ഥശങ്കയ്ക്ക് ഇടവരാതെ വ്യക്തമാക്കിയതാണ്. കഴിഞ്ഞ അഞ്ചുവർഷം ശ്രീ. ഉമ്മൻ ചാണ്ടി സർക്കാർ എന്താണ് ചെയ്തത്. ധൂർത്തനായ കാരണവർ തറവാട് മുച്ചുടും നശിപ്പിച്ച് കുളംതോണ്ടുന്നതുപോലെല്ലെ ശ്രീ. ഉമ്മൻ ചാണ്ടിയും കൂട്ടരും കേരളം ഭരിച്ചു മുടിച്ചത്. സത്യത്തിൽ ഇവർ നമ്മുടെ സമ്പത്ത് മുഴുവൻ കൊള്ളയടിച്ച് ദീവാളി കുളിക്കുകയല്ലെ ചെയ്തത്.

സർക്കാരിന്റെ ഔദ്യോഗിക കണക്കുതന്നെ നോക്കുക. ശ്രീ. ഉമ്മൻ ചാണ്ടിയുടെ സർക്കാർ 2011-ൽ അധികാരമേൽക്കുമ്പോൾ കേരളത്തിന്റെ പൊതുകടം 78,673 കോടി രൂപയിൽ ഏറെയായിരുന്നു. ഇത് കേരള സംസ്ഥാനം രൂപവൽക്കരിക്കപ്പെട്ടത് മുതൽ 2011 വരെയുള്ള അഞ്ചര പതിറ്റാണ്ടുകാലത്തെ കടമായിരുന്നു. എന്നാൽ അഞ്ചുവർഷം ശ്രീ. ഉമ്മൻ ചാണ്ടിയുടെ ഭരണം പൊടിപൊടിച്ച്പ്പോൾ എന്താണ് കടത്തിന്റെ സ്ഥിതി ? 1,55,389 കോടി രൂപയിലേറെയായി വർദ്ധിച്ചില്ലേ? അതായത് 55 കൊല്ലംകൊണ്ടുണ്ടായ കടത്തിന് ഇല്ലാത്ത കടമല്ലേ കഴിഞ്ഞ 5 വർഷംകൊണ്ട് ശ്രീ. ഉമ്മൻ ചാണ്ടി ജനങ്ങളുടെ തലയിൽ കെട്ടിവെച്ചത്. ശ്രീ. ഉമ്മൻ ചാണ്ടിയും ശ്രീ. കെ. എം. മാണിയുമാക്കെ ബഹു മിടുക്കൻമാരാണ്. മിടുക്കൻമാർ തന്നെ. ഇവിടെ നിന്നാണ് ഈ സർക്കാർ അതിന്റെ ധനകാര്യ മാനേജ്മെന്റ് ആരംഭിക്കുന്നത്. അത് നേരെയൊക്കുമെന്ന പ്രഖ്യാപനമാണ് ഡോ. ടി. എം. തോമസ് ഐസക് അവതരിപ്പിച്ച ബഡ്ജറ്റിന്റെ ഓരോ ഖണ്ഡികയിലും പ്രതിഫലിക്കുന്നത്.

മലയാള മനോരമയ്ക്കുപോലും ബഡ്ജറ്റിനെ പുകഴ്ത്തിപ്പറയേണ്ടി

വരുമ്പോൾ.. ക്ഷാമമെങ്കിലും ക്ഷേമം.. ക്ഷാമമെങ്കിലും ക്ഷേമം .. (മലയാള  
 മനോരമ പത്രത്തിന്റെ പകർപ്പ് ഉയർത്തിക്കാണിക്കുന്നു.) ബഡ്ജറ്റിനെ  
 പുകഴിപ്പറയേണ്ടി വരുമ്പോൾ മലയാള മനോരമയുടെ മാനസപുത്രനായ  
 ശ്രീ. ഉമ്മൻ ചാണ്ടിക്ക് എങ്ങനെയാണ് ഈ ബഡ്ജറ്റിനെ എതിർക്കാൻ  
 കഴിയുക; ദീപിക ദിനപത്രം പറഞ്ഞത് 'ക്ഷേമം മുഖ്യമെന്നാണ്'. (ദീപിക  
 ദിനപത്രത്തിന്റെ പകർപ്പ് ഉയർത്തിക്കാണിക്കുന്നു.) ബഡ്ജറ്റിനെ ക്ഷേമ  
 ബഡ്ജറ്റ് എന്നുതന്നെയാണ് മംഗളം ദിനപത്രവും വിശേഷിപ്പിച്ചത്.  
 മാതൃഭൂമി ദിനപത്രത്തിൽ ബഡ്ജറ്റ് ജനകീയമെന്നാണ് ഹെഡ്ലിംഗ്.  
 മാതൃഭൂമി പത്രം ബഡ്ജറ്റിനെ ജനകീയമെന്നാണ് വിശേഷിപ്പിച്ചത്. ഒരു  
 ഇടതുപക്ഷ സർക്കാരിന്റെ കന്നി ബഡ്ജറ്റ് എന്തായിരിക്കുമെന്ന്  
 കേരളത്തിലെ ജനങ്ങളെ ബോധ്യപ്പെടുത്തുകയായിരുന്നു നമ്മുടെ  
 മാധ്യമങ്ങൾ. അതുകൊണ്ടുതന്നെ യാവണം ഇൻഡ്യൻ എക്സ്പ്രസ് പത്രം  
 ഈ ബഡ്ജറ്റിനെ സോഷ്യലിസ്റ്റ് മാനിഫെസ്റ്റോയെന്ന് വിശേഷിപ്പിച്ചത്.  
 (ഇൻഡ്യൻ എക്സ്പ്രസ് പത്രത്തിന്റെ പകർപ്പ് ഉയർത്തിക്കാണിക്കുന്നു.)  
 ഇങ്ങനെ മാധ്യമങ്ങൾ ഒന്നടങ്കം നല്ലതെന്ന് പറഞ്ഞാൽ ബഡ്ജറ്റ്

വേറെയുണ്ടോ? കേരളം മുഴുവൻ ഈ ബഡ്ജറ്റിനെ  
 അംഗീകരിക്കുന്നുവെന്നല്ലേ ഇത് തെളിയിക്കുന്നത്. അതുകൊണ്ട് അപ്പുറത്ത്  
 ഇരിക്കുന്ന എന്റെ മാന്യ സ്പോഹിതൻമാർക്കു് ഈ ബഡ്ജറ്റിനെ  
 പിൻതുണച്ച് സംസാരിക്കണമെന്നാണ് എനിക്ക് അഭ്യർത്ഥിക്കാനുള്ളത്.  
 ബഹുമാനപ്പെട്ട പ്രതിപക്ഷനേതാവ് ഇതിനാവശ്യമായ ഒരിടപെടൽ  
 നടത്തണമെന്നാണ് എന്റെ അഭിപ്രായം. അല്ലെങ്കിൽ നിങ്ങളുടെ  
 പ്രസിഡന്റ് ആ പണി ചെയ്യുകയും എന്ന് പ്രതിപക്ഷനേതാവിനെ  
 ഓർമ്മിപ്പിക്കുകയാണ്. ഇടതുപക്ഷ ജനാധിപത്യ മുന്നണിയുടെ  
 പ്രകടനപത്രികയിലൂടെയുള്ള ഒരു സാമ്പത്തിക യാത്രയാണ് ഈ ബഡ്ജറ്റ്.  
 ഈ ബഡ്ജറ്റിനെ നയിക്കുന്ന ഒരു ദർശനമുണ്ട്. മിസ്റ്റർ മാണി  
 ചെയ്തുപോലെ കണക്കുകൾ കൊണ്ട് കസർത്തു കാണിക്കുകയല്ല ഇതിൽ  
 ചെയ്തിട്ടുള്ളത്. കേരളത്തിലെ എല്ലാ വിഭാഗം ജനങ്ങളുടേയും ജീവിതം  
 പുരോഗതിയിലേയ്ക്ക് നയിക്കുന്നതിനുള്ള നിർദ്ദേശങ്ങളും മാർഗ്ഗരേഖയും  
 അടങ്ങുന്നതാണ്. കേരളത്തിലെ ജനങ്ങളുടെ ജീവിതവും പ്രതീക്ഷകളും  
 തളിരിട്ടു നിൽക്കുന്നതാണ് ഈ ബഡ്ജറ്റ്. പ്രകടനപത്രിക ജനങ്ങളെ

പറ്റിക്കാനുള്ള ഒരു പുസ്തകമാണെന്നാണ് യു.ഡി.എഫ്. സർക്കാർ കണക്കാക്കിയിരുന്നത്. 5 വർഷം മുൻപ് എന്തെല്ലാമാണ് അവർ പ്രകടനപത്രികയിൽ എഴുതിവെച്ചിരുന്നത്, അതിലെന്തെങ്കിലും അവരുടെ ഏതെങ്കിലും ബഡ്ജറ്റിൽ പ്രതിഫലിച്ചിരുന്നോ? അതേപ്പറ്റിയൊക്കെ എന്തെങ്കിലും കാര്യം ജനങ്ങളുടെ ഓർമ്മയിലുണ്ടോ? ക്ഷമിക്കണം ഓർമ്മയിലുണ്ട്, മാണി ലസ്സു തിന്നുന്ന കാര്യം. ജനങ്ങളുടെ ആരോഗ്യം, വിദ്യാഭ്യാസം, തൊഴിൽ, ഗതാഗതം തുടങ്ങിയ അടിസ്ഥാനാവശ്യങ്ങൾ നിർവ്വഹിച്ചുകൊടുക്കാനാണ് അവർ ഒരു സർക്കാരിനെ തെരഞ്ഞെടുക്കുന്നത്. യു.ഡി.എഫിനേയും ജനങ്ങൾ ആ പ്രതീക്ഷവെച്ചാണ് തെരഞ്ഞെടുത്തത്. എന്നിട്ട് നിങ്ങൾ ചെയ്തതെന്താണ്? ആരോഗ്യമേഖല നന്നാക്കാൻ നോക്കുന്നതിനുപകരം എല്ലാ ജില്ലകളിലും മെഡിക്കൽ കോളേജുകളുണ്ടാക്കി എന്ന് മേനിനടിച്ച്, സർക്കാർ മെഡിക്കൽ കോളേജുകൾക്ക് തൊട്ടടുത്ത് യാതൊരു മാനദണ്ഡവും പാലിക്കാതെ താലൂക്ക് ആശുപത്രികളുടെ സൗകര്യങ്ങൾ പോലുമില്ലാത്ത ആശുപത്രികളിൽ മെഡിക്കൽ കോളേജ് എന്ന ബോർഡ്

കെട്ടിത്തൂക്കിയിട്ട്, അവിടെ ആവശ്യത്തിന് ഡോക്ടർമാരോ, പാരാ മെഡിക്കൽ സ്റ്റാഫോ, മരുന്നോ ഒന്നുമില്ല. യു.ഡി.എഫിന്റെ കാലത്ത് വിദ്യാഭ്യാസ മേഖല ഈജിയൻ തൊഴുത്താണെന്ന് കോൺഗ്രസ്സിന്റെ മുഖപത്രമല്ലേ എഴുതിയത്. ഞാൻ അതിന്റെ വിശദാംശങ്ങളിലേക്കൊന്നും കടക്കുന്നില്ല. എന്നാൽ ഇതല്ല എൽ.ഡി.എഫ്. സർക്കാരിന്റെ നയം, കേരളത്തിന്റെ സാമൂഹ്യസാമ്പത്തിക ജീവിതം ചിട്ടപ്പെടുത്താനും മെച്ചപ്പെടുത്താനുമുള്ള കർമ്മ പരിപാടികളാണ് ബഡ്ജറ്റിൽ നിർദ്ദേശിച്ചിട്ടുള്ളത്. ഈ മേഖലകളെയെല്ലാം സ്പർശിക്കുന്ന നിർദ്ദേശങ്ങളാണ് ബഡ്ജറ്റിൽ ഉള്ളതെന്ന് കാണാൻ കഴിയും. സമൂഹത്തിന്റെ താഴേക്കിടയിലുള്ള ജനവിഭാഗങ്ങളുടെ ക്ഷേമവും ഐശ്വര്യവുമാണ് ഈ ബഡ്ജറ്റിന്റെ മുഖമുദ്ര. എൽ.ഡി.എഫ്. സർക്കാരുകൾ എന്നും അങ്ങനെയായിരുന്നു. 1957-ലെ ഗവൺമെന്റിന്റെ കാലം മുതൽ ഈ സമീപനമാണ് കമ്മ്യൂണിസ്റ്റ് പാർട്ടിയും എൽ.ഡി.എഫും കൈക്കൊണ്ടിട്ടുള്ളത്. കാരണം എൽ.ഡി.എഫ്. കേരളത്തിലെ പാവപ്പെട്ടവരും സാധാരണക്കാരായ ജനങ്ങളുടെ നാഡീസ്പന്ദനങ്ങൾ

തൊട്ടറിഞ്ഞ് പ്രവർത്തിക്കുന്ന പ്രസ്ഥാനമാണ്. എല്ലാ ക്ഷേമ പെൻഷനുകളും 1000 രൂപയാക്കും, കാരുണ്യ പദ്ധതി ജനങ്ങളുടെ അവകാശമാക്കും, 5 വർഷം കൊണ്ട് പാർപ്പിടപ്രശ്നം പൂർണ്ണമായും പരിഹരിക്കും, അഗതികൾക്കുള്ള ആശ്രയ പദ്ധതി വിപുലീകരിക്കും, എല്ലാ മാരകരോഗങ്ങൾക്കും സൗജന്യ ചികിത്സാ സഹായം ലഭ്യമാക്കും, നെൽവയൽ ഡാറ്റാ ബാങ്ക് കുറ്റമറ്റതാക്കും, സ്ത്രീകളുടെ ക്ഷേമത്തിനായി പ്രത്യേക വകുപ്പ് രൂപീകരിക്കും എന്നിങ്ങനെ ഒട്ടനവധി പുതിയ പദ്ധതികളാണ് പ്രഖ്യാപിച്ചിട്ടുള്ളത്. 8-ാം ക്ലാസ്സവരെയുള്ള വിദ്യാർത്ഥികൾക്ക് സൗജന്യ യൂണിഫോം നൽകുമെന്നതും ഏറെ ശ്രദ്ധേയമാണ്. 8-ാം ക്ലാസ്സവരെയുള്ള വിദ്യാഭ്യാസം സൗജന്യവും സാർവത്രികവും നിർബന്ധിതവുമാക്കിയത് 1957-ലെ ഇ.എം.എസ്. സർക്കാരായിരുന്നു എന്ന കാര്യവും ഇതുമായി കൂട്ടി വായിക്കേണ്ടതാണ്. ആദിവാസികൾ, അനാഥകുട്ടികൾ, അഗതികൾ, ഭിന്നശേഷിക്കാർ, മാതാപിതാക്കളെ നഷ്ടപ്പെട്ട കുട്ടികൾ, ഭ്രൂഹിതർ, ഭർത്താവുപേക്ഷിച്ച സ്ത്രീകൾ, എൻഡോസൾഫാൻ ദുരിതബാധിതർ എന്നു തുടങ്ങി സാമൂഹ്യ

ജീവിതത്തിലെ സർവ്വ മേഖലകളേയും സ്പർശിക്കുന്ന അത്യന്തം പുരോഗമനപരമായ കർമ്മ പദ്ധതികളാണ് ബഡ്ജറ്റിലുള്ളത്. വെള്ളക്കരം പോലും അടിക്കടി വർദ്ധിപ്പിച്ച് പാവപ്പെട്ടവരുടെ വെള്ളംകുടിപോലും മുട്ടിച്ചവരല്ലേ യു.ഡി.എഫ്. സർക്കാർ. ആ സ്ഥാനത്ത് എൽ.ഡി.എഫ്. സർക്കാർ പ്രഖ്യാപിച്ചത് 5 വർഷവും വെള്ളക്കരം വർദ്ധിപ്പിക്കുകയില്ല എന്നാണ്. എനിക്കുശേഷം ധാരാളംപേർ ഇനിയും സംസാരിക്കാനുള്ളതുകൊണ്ട് ഞാൻ ചുരുക്കുകയാണ്. ഇവിടെ സൂചിപ്പിച്ച ഏത് കാര്യത്തേയാണ് യു.ഡി.എഫ്.കാർക്ക് എതിർക്കാൻ കഴിയുക. നിങ്ങൾ എതിർക്കുന്നു എന്നു പറഞ്ഞാൽ ഒന്നുകിൽ നിങ്ങൾ ജനപക്ഷത്തല്ല, അല്ലെങ്കിൽ കണ്ണടച്ച് ഇരുട്ടാക്കുകയാണ്. ഇത് രണ്ടിൽ ഏതായാലും യു.ഡി.എഫുകാരാ നിങ്ങളുടെ കാര്യം കഷ്ടമാണ്.....കഷ്ടമാണ്.....കാരണം കേരളത്തിലെ ജനങ്ങൾ ഇതെല്ലാം കാണുന്നുണ്ട്. ഒരിക്കൽ കൂടി ജനക്ഷേമപരമായ ഈ ബഡ്ജറ്റിനെ പിൻതുണച്ചുകൊണ്ട് ഞാൻ നിർത്തുന്നു.

ശ്രീ. എം. വിൻസെന്റ്: സാർ, ബഹുമാനപ്പെട്ട ധനകാര്യ വകുപ്പുമന്ത്രി



അവതരിപ്പിച്ച ഈ പുതുകിയ ബഡ്ജറ്റിനെ ഞാൻ ശക്തമായി എതിർക്കുകയാണ്. അങ്ങ് ശ്രീനാരായണഗുരുദേവന്റെ ദൈവദശകം ഇതിൽ അനുസ്മരിക്കുന്നുണ്ട്, ഞാനും ആ ദൈവദശകത്തിന്റെ ആദ്യത്തെ വരികൾ ഇവിടെ ഉദ്ധരിക്കുകയാണ്.

“ ദൈവമേ! കാത്തുകൊൾകണ്ടു

കൈവിടാതിങ്ങു ഞങ്ങളെ ”

അങ്ങയുടെ ബഡ്ജറ്റ് പ്രസംഗം കേട്ടപ്പോൾ അറിയാതെ ഈശ്വരനെ വിളിച്ചുപോയി, ഇനി ഈശ്വരൻ വിചാരിച്ചാൽ മാത്രമേ ബഡ്ജറ്റിന് പുറത്തുള്ള പദ്ധതികൾ നടപ്പിലാക്കാൻ സാധിക്കുകയുള്ളൂ. ഇല്ലാത്ത കമ്പനിയുണ്ടാക്കി സർക്കാരിൽ നിന്ന് സുസ്ഥിര വരുമാനം ഉറപ്പുനൽകി, കമ്പോളത്തിൽ നിന്നും കടമെടുത്തും, സമൂലമായ നിയമഭേദഗതി വരുത്തി, കിഫ്ബി വഴി കടമെടുത്തും നടപ്പാക്കും എന്നു പറയുന്ന പദ്ധതികൾക്കാണ് ഈ ട്രഷറി ബഞ്ചുകളിൽ നിന്ന് കൈയടി ഉയർന്നത്. തൊഴിലില്ലാത്ത പിതാവ് ശമ്പളം കിട്ടുമ്പോൾ പുത്തനടുപ്പ് വാങ്ങിത്തരാം എന്നു പറഞ്ഞതുകേട്ട് വിശ്വസിച്ച കുഞ്ഞുങ്ങളെപ്പോലെയാണ് ഇവർ ഓരോ

പദ്ധതിക്കും കൈയടിച്ചത്. ഇവിടെ സംസാരിച്ച പ്രതിപക്ഷത്തെ ഒരംഗം പറയുകയുണ്ടായി ഇത് വെറും മലർപ്പൊടിക്കാരന്റെ സ്വപ്നമാണെന്ന്. ഈ ബഡ്ജറ്റ് പ്രസംഗം കേട്ടാൽ മലർപ്പൊടിക്കാരന്റെ സ്വപ്നം എന്നു വിശേഷിപ്പിച്ചാൽ മലർപ്പൊടിക്കാരൻ മാനനഷ്ടത്തിന് കേസ്സുകൊടുക്കും, മലർപ്പൊടിക്കാരനുള്ള യുക്തിഭദ്രതയും യാഥാർത്ഥ്യബോധവും പോലും ഈ ബഡ്ജറ്റിനില്ല എന്നു പറയാൻ ആഗ്രഹിക്കുകയാണ്. സർക്കാർ കടമെടുക്കും, നിക്ഷേപം സ്വീകരിക്കും. എങ്ങനെയാണ് ഈ നിക്ഷേപം വരുന്നത്. ഇവിടെ ബഹുമാനപ്പെട്ട ധനകാര്യ വകുപ്പുമന്ത്രി ധവളപത്രം പ്രസിദ്ധീകരിച്ചു. എന്താണ് അതിൽ പറയുന്നത്, കേരളം സമ്പൂർണ്ണ സാമ്പത്തിക പ്രതിസന്ധിയിലാണ് എന്നാണ്. കേരളം സമ്പൂർണ്ണമായും സാമ്പത്തിക പ്രതിസന്ധിയിലാണെന്ന ചിത്രമാണ് ഈ ലോകത്തിന് ധനകാര്യമന്ത്രി നൽകിയത്. അങ്ങനെയൊരു ചിത്രം നൽകിയതിനുശേഷം, എങ്ങനെയാണ് ഒരു ലക്ഷം കോടിയുടെ നിക്ഷേപം വരിക; എങ്ങനെയാണ് ഇരുപതിനായിരം കോടിയുടെ മാനുവൽ പാക്കേജ് അങ്ങേക്ക് ഇവിടെ നടപ്പിലാക്കാൻ സാധിക്കുക? അതുകൊണ്ട്

അങ്ങ് നടക്കാത്ത ആശയങ്ങളുടെ പ്രവാചകനും പ്രചാരകനും പ്രയോക്താവുമാണ്. ഇതിനുമുമ്പും അങ്ങ് ഇത്തരം ആശയങ്ങൾ അങ്ങയുടെ ബഡ്ജറ്റുകളിൽ പറഞ്ഞിട്ടുണ്ട്. 2006-2007 ബഡ്ജറ്റിൽ അങ്ങ് ലക്കിവാറ്റ് പ്രഖ്യാപിച്ചു, യാതൊരു പ്രയോജനവുമുണ്ടായില്ല, അങ്ങേയ്ക്ക് അത് പിൻവലിക്കേണ്ടി വന്നു. 2009-2010-ലെ ബഡ്ജറ്റ് പ്രസംഗത്തിൽ പാഠാ 192-ൽ അങ്ങ് കേരളത്തിലെ ഡാമുകളിൽ 12000-15000 കോടി രൂപയുടെ വരെ മണലുണ്ടെന്ന് പറഞ്ഞ് ആ മണ്ണ് സംഭരിച്ച് ആ മണ്ണിന്റെ വിലയ്ക്കുകടി പദ്ധതികൾ പ്രഖ്യാപിച്ചു. കൂടാതെ മലമ്പുഴ ഡാമിൽ മാത്രം 300 കോടി രൂപയുടെ മണ്ണ് വാരാൻ സാധിക്കുമെന്ന് പറഞ്ഞ് അതിന്റെ പേരിലും പദ്ധതികൾ പ്രഖ്യാപിച്ചു. എന്തെങ്കിലും യാഥാർത്ഥ്യബോധമില്ലാത്ത തരത്തിലുള്ള വരുമാനം പറയുക, എന്നിട്ട് അതിന്റെ പേരിൽ പദ്ധതികൾ പ്രഖ്യാപിക്കുക. ഇപ്പോൾ അദ്ദേഹം ബഡ്ജറ്റ് പ്രസംഗത്തിൽ ബഹുമാനപ്പെട്ട മുഖ്യമന്ത്രിയെക്കൂടി വലിച്ചിഴച്ചിരിക്കുകയാണ്. ബഡ്ജറ്റിന്റെ തലേദിവസം മുഖ്യമന്ത്രി ഈ പ്രസംഗം വായിക്കുക മാത്രമല്ല എല്ലാ ഘട്ടങ്ങളിലും അദ്ദേഹം അതിന്

നേതൃത്വം നൽകിയെന്നാണ് ബഡ്ജറ്റ് പ്രസംഗം അവസാനിപ്പിച്ചുകൊണ്ട് അദ്ദേഹം പറഞ്ഞത്. എന്നപറഞ്ഞാൽ ഈ പദ്ധതി നടപ്പാക്കാതെ പോയാൽ അതിന്റെ ഉത്തരവാദിത്തം എനിക്ക് മാത്രമല്ല മുഖ്യമന്ത്രിക്ക് കൂടിയുണ്ട് എന്ന് പറഞ്ഞ് അദ്ദേഹത്തിനുള്ളിൽ ഇതിൽ വലിച്ചിഴച്ചിരിക്കുകയാണ്. ഈ ബഡ്ജറ്റിന് രണ്ട് ഭാഗങ്ങളുണ്ട്. ഒന്ന് ഒരു ഉദ്യോപ്യൻ ഭാഗം. നടക്കാൻ കഴിയാത്ത പദ്ധതികളുടേതായിട്ടുള്ള ഒരു ഉദ്യോപ്യൻ ഭാഗം. ആ ഭാഗത്തെ മൈനസ് ചെയ്താൽ കിട്ടുന്നത് ബഹുമാനപ്പെട്ട ശ്രീ. ഉമ്മൻ ചാണ്ടി അവതരിപ്പിച്ച ബഡ്ജറ്റാണ്. ഈ ഉദ്യോപ്യൻ ഭാഗം മാറ്റിക്കഴിഞ്ഞാൽ ഞങ്ങൾ അവതരിപ്പിച്ച ബഡ്ജറ്റിൽ വള്ളിപ്പുള്ളിമാറ്റാൻ തയ്യാറാകാത്ത ബഡ്ജറ്റാണ് നിങ്ങൾ അവതരിപ്പിച്ചിരിക്കുന്നത്. ഈ നടപ്പുസാമ്പത്തിക വർഷം എത്ര പണം അങ്ങ് ചെലവഴിക്കും. ബഡ്ജറ്റിന് പുറത്ത് നിന്നും പണമുണ്ടാക്കി മാന്യ വിരുദ്ധ പാക്കേജിൽ എത്ര പണം ചെലവഴിക്കുമെന്ന് പ്രഖ്യാപിക്കാൻ അങ്ങ് ആർജ്ജവം കാണിക്കണമെന്നാണ് എനിക്ക് ഈ അവസരത്തിൽ പറയുവാനുള്ളത്.

ഞാൻ കൈത്തറിയുടെ നാട്ടിൽനിന്നും വരുന്ന ഒരു ജനപ്രതിനിധിയും എന്റെ പിതാവ് ഒരു കൈത്തറി തൊഴിലാളിയുമാണ്. അതുകൊണ്ട് കൈത്തറിക്ക് ഏർപ്പെടുത്തിയ രണ്ട് ശതമാനം നികുതി പിൻവലിക്കണമെന്ന് ആവശ്യപ്പെടുകയാണ്. എനിക്ക് മുമ്പ് സംസാരിച്ച ബഹുമാനപ്പെട്ട മുൻ മുഖ്യമന്ത്രി ശ്രീ. വി. എസ്. അച്യുതാനന്ദന് എന്തോ പദവി കൊടുക്കാൻ പോകുന്നുവെന്നാണ് കേൾക്കുന്നത്. അദ്ദേഹം മുഖ്യമന്ത്രി ആയിരുന്ന ആളും ആ സ്ഥാനം ആഗ്രഹിച്ച ആളുമാണ്. അതിനാൽ ഈ സർക്കാർ നൽകുന്ന പദവിയിലേയ്ക്ക് പോകരുതെന്നാണ് എനിക്ക് പറയുവാനുള്ളത്. അങ്ങ് വോട്ട് ചെയ്യാൻ പോയപ്പോൾ പോലും ഒളിഞ്ഞ് നോക്കിയവരൾപ്പെടുന്ന ഈ മന്ത്രിസഭ നൽകുന്ന ഒരു സ്ഥാനവും അങ്ങ് സ്വീകരിക്കരുത്. ഇന്ദുലേഖയെ മോഹിച്ചിട്ട് വാല്യക്കാരിയെക്കൊണ്ട് തൃപ്തിപ്പെടുന്ന സൂരിനമ്പൂതിരിപ്പാടിന്റെ അവസ്ഥയിലേയ്ക്ക് ബഹുമാന്യനായ അങ്ങ് മാറരുതെന്നാണ് എനിക്ക് പറയുവാനുള്ളത്. ബഹുമാനപ്പെട്ട എം. സ്വരാജ് ഇവിടെ ഒരുപാട് കാര്യങ്ങൾ പറഞ്ഞു. ഒരു കാലത്ത് സി.പി.ഐ. (എം)-ന്റെ സംസ്ഥാന കമ്മിറ്റി കഴിയുമ്പോൾ അദ്ദേഹം പറഞ്ഞതായി

പറയപ്പെടുന്ന ചില പദപ്രയോഗങ്ങൾ പത്രമാധ്യമങ്ങളിൽ വരാറുണ്ട്. അതിന്റെ ആധികാരികതയെ സംബന്ധിച്ച് ഞാൻ പറയുന്നില്ല. പക്ഷേ അത്തരത്തിലുള്ള പദപ്രയോഗങ്ങൾ പ്രതിപക്ഷത്തിന് നേരെ അങ്ങ് ഉപയോഗിക്കരുത് എന്നാണ് എനിക്ക് പറയാനുള്ളത്. രണ്ട് വർഷത്തേക്ക് തസ്തിക നിരോധനമേർപ്പെടുത്തിയ സർക്കാരാണ് 49,000 തസ്തികകൾ ഏർപ്പെടുത്തിയ ഒരു സർക്കാരിനെതിരായി സമരം ചെയ്തത്. ഡി.വൈ.എഫ്.ഐ-യുടെ നേതാവായിട്ടുള്ള നിങ്ങൾ, തസ്തിക നിരോധനമേർപ്പെടുത്തിയ ഈ സർക്കാർ അവതരിപ്പിച്ച ബഡ്ജറ്റ് വിശുദ്ധ ബഡ്ജറ്റായി പറഞ്ഞിരിക്കുന്നു. നിങ്ങൾക്ക് യുവജനപ്രസ്ഥാനത്തിലിരിക്കാനുള്ള യോഗ്യതയുണ്ടോയെന്ന് ഞാൻ ചോദിക്കുകയാണ്. നിങ്ങൾ യുവാക്കളോടൊക്കെയും നീതി പുലർത്തണമെന്ന് ഞാൻ പറയുന്നു.

1993-1995 കാലയളവിൽ കേരളത്തിൽ ആട്-തേക്ക്-മാഞ്ചിയം എന്ന പേരിൽ ഒരു വലിയ തട്ടിപ്പ് നടന്നു. ആയിരം രൂപ മുടക്കിയാൽ അഞ്ച് വർഷം കഴിയുമ്പോൾ ഇരുപതിനായിരം കിട്ടുന്ന ആട്. ഇങ്ങനെയുള്ള

തട്ടിപ്പ് നിക്ഷേപ പദ്ധതികളെ അനുസ്മരിപ്പിക്കുന്ന ഒരു തട്ടിപ്പ് ബഡ്ജറ്റാണിത്. ഈ തട്ടിപ്പ് ബഡ്ജറ്റിനെ ഞാൻ ശക്തമായി എതിർക്കുകയാണ്.

ശ്രീമതി ഗീതാ ഗോപി: സർ, കേരളത്തിന് നവജീവൻ നൽകുന്ന ഒരു ജനകീയ ബഡ്ജറ്റാണ് ബഹുമാനപ്പെട്ട ധനകാര്യ മന്ത്രി ഡോ. തോമസ് ഐസക് അവതരിപ്പിച്ചത്. ഞാൻ ആ ബഡ്ജറ്റിന് പൂർണ്ണ പിൻതുണ നൽകുകയാണ്. കഴിഞ്ഞ അഞ്ചുവർഷക്കാലം യു.ഡി.എഫിന്റെ നേതൃത്വത്തിലുള്ള ഒരു ഗവൺമെന്റ് കേരളം ഭരിച്ച് സാമ്പത്തിക രംഗമാകെ താറുമാറാക്കിയിരിക്കുകയാണ്. കടം വാങ്ങിച്ച് നിത്യനിദാനച്ചെലവ് നടത്തിയ ഒരു സർക്കാരാണ് കഴിഞ്ഞ അഞ്ചുവർഷം കേരളം ഭരിച്ചിരുന്നത്. എല്ലാ രംഗത്തും മുരടിപ്പും തകർച്ചയുമാണ് കേരള ജനത അനുഭവിച്ചത്. ഈ ബഡ്ജറ്റ് അവതരിപ്പിച്ചപ്പോൾ മലർപ്പൊടിക്കാരന്റെ സ്വപ്നമാണെന്ന് വ്യാഖ്യാനിക്കുന്ന അല്ലെങ്കിൽ പ്രതിപാദിക്കുന്ന ഈ പ്രതിപക്ഷത്തിന് തകർന്നടിഞ്ഞ കേരളത്തിന്റെ സമ്പദ് ഘടനയെ ഏതെങ്കിലും തരത്തിൽ കൈപിടിച്ചുയർത്തുവാൻ ഇറങ്ങിപ്പോകുന്ന

സമയത്തെങ്കിലും സാധിച്ചോയെന്ന് കേരള ജനതയോട് അവർ പറയട്ടെ. ഇന്ന് പുറത്തിറങ്ങിയ മലയാള മനോരമ പത്രമാണിത്. (മലയാള മനോരമ പത്രം ഉയർത്തിക്കാണിച്ചു.) ഈ പത്രത്തിൽ പറയുന്നത് 'സരോജയ്ക്കും നിർഭാഗ്യത്തിന്റെ പെരുമഴക്കാലം'. നിറഞ്ഞ മഴയത്തും കാറ്റത്തും തെരുവിൽ അന്തിയുറങ്ങുന്ന ഒരമ്മയും ആ അമ്മയെ കെട്ടിപ്പിടിച്ച് രണ്ട് മക്കളും. തെരുവോരത്ത് ടെന്റ് കെട്ടിക്കിടക്കുകയാണ് അവർ. കേരളത്തിൽ ഒരു തുണ്ട് ഭൂമിയില്ലാതെ എത്രയോ പാവപ്പെട്ട കുടുംബങ്ങൾ തെരുവിൽ അന്തിയുറങ്ങുന്നു. അവർക്ക് ഭൂമി പതിച്ച് നൽകാനും അവർക്ക് സ്വന്തമായി ഭവനങ്ങൾ നൽകാനും ഈ ഗവൺമെന്റ് ഈ ബഡ്ജറ്റിലൂടെ ശ്രമിക്കുന്നു. കഴിഞ്ഞ ഭരണത്തിന്റെ അവസാന നാളുകളിൽ കണ്ടതെന്താണ് സാർ? ഭൂമിഗീതം പാടി നടക്കേണ്ട ഗതികേട് ഈ പ്രതിപക്ഷത്തിന് വന്നു. അന്നത്തെ റവന്യൂ മന്ത്രി തൃശ്ശൂർ ജില്ലയിൽ ഒരു ഭൂമിഗീതം പരിപാടി സംഘടിപ്പിച്ച് ലക്ഷങ്ങളാണ് പൊടിച്ചത്. അതിൽ വന്ന വരുമാനം ജില്ലാ കളക്ടർ ഖജനാവിലൊതുക്കിയെന്നാണ് ബഹുമാനപ്പെട്ട മന്ത്രി കഴിഞ്ഞ ദിവസം പറഞ്ഞത്. അത് അന്നത്തെ ഭരണാധികാരികൾ കേരള



ജനതയോട്, നീതി നിവർവ്വഹണരംഗത്തോട് കാണിച്ച കടുത്ത നിലപാടായിരുന്നു. വരുന്ന അഞ്ച് വർഷത്തിനുള്ളിൽ ഒരു തുണ്ട് ഭൂമിയില്ലാത്തവരായി ആരുംതന്നെ ഈ കേരളത്തിൽ ഉണ്ടാവില്ല. ഭൂമിയില്ലാത്തവർക്കെല്ലാം ഭൂമി പതിച്ച് നൽകി അവരെ പുനരധിവസിപ്പിക്കുന്നതിനുള്ള ശ്രമങ്ങളാണ് തോമസ് ഐസക് സാറിന്റെ ബഡ്ജറ്റിലുള്ളത്. ഈ ഗാലറിയിൽ കാണുന്ന മുഴുവൻ ജനങ്ങളും കേരളത്തിന്റെ ഭരണപരമായ നടപടിക്രമങ്ങളെ വീക്ഷിച്ചുകൊണ്ടിരിക്കുകയാണ്. കേരളം വലിയൊരു പ്രതീക്ഷയോടുകൂടിയാണ് അദ്ദേഹത്തിന്റെ ബഡ്ജറ്റിനെ കാണുന്നത്. യു.ഡി.എഫ്. സർക്കാർ കഴിഞ്ഞ അഞ്ചുവർഷം കേരളത്തിന്റെ ഖജനാവ് കാലിയാക്കി. കേരളത്തിന്റെ ജനക്ഷേമകരമായ വികസന പ്രവർത്തനങ്ങളെ സാമൂഹിക പ്രതിബന്ധതയോടുകൂടി കേരള ജനത നോക്കിക്കാണുകയാണ്. എന്താണ് കേരളത്തിൽ കഴിഞ്ഞ അഞ്ചുവർഷംകൊണ്ടുണ്ടായത്. കേരളത്തിന്റെ സമ്പദ്ഘടനയിൽ മാറ്റം വരുത്തുവാൻ സാമ്പത്തിക വീക്ഷണമുള്ള ധനകാര്യമന്ത്രിക്ക് കേരള

ജനതയോട് നെഞ്ച് നിവർന്ന് നിന്ന് പറയാം, കേരളത്തിന്റെ സാമൂഹിക സമ്പദ്ഘടനയ്ക്ക് മാറ്റം വരുത്തിക്കൊണ്ട് ദാരിദ്ര്യനിർമ്മാർജ്ജനത്തിന് മറ്റ് സംസ്ഥാനങ്ങൾക്ക് മാതൃകയായി കേരള സംസ്ഥാനത്തിനെ മുന്നോട്ട് കൊണ്ടുപോകാൻ ഇച്ഛാശക്തിയുള്ള ഒരു ഗവൺമെന്റാണ് കേരളത്തിലുള്ളതെന്ന് കേരളത്തിന്റെ ധനകാര്യ വകുപ്പുമന്ത്രി കഴിഞ്ഞ ദിവസം സഭയിൽ അവതരിപ്പിച്ച ബഡ്ജറ്റിലൂടെ തെളിയിച്ചു. ഏത് ജന സമൂഹവും അംഗീകരിക്കുന്ന ബഡ്ജറ്റാണിത്. എന്തുകൊണ്ടാണ് ഇപ്പോഴും പ്രതിപക്ഷം അതിനെ മലർപ്പൊടിക്കാരന്റെ സ്വപ്നമെന്ന് വ്യാഖ്യാനിക്കുന്നതെന്നാണ് ഞാൻ സംശയിക്കുന്നത്. എന്ത് യാഥാർത്ഥ്യബോധത്തോടുകൂടിയാണ് അവർ ഈ ബഡ്ജറ്റിനെ ഇങ്ങനെ കാണുന്നത്. വളരെ ലജ്ജയുണ്ട്, എത്രയെത്രരത്തിലുള്ള സംഭവവികാസങ്ങൾ കേരളത്തിലുണ്ടായി. ആത്മഹത്യ ചെയ്യുന്ന കർഷകൻ, കേരളത്തിലെ ജനതയ്ക്ക് മാതൃകാപരമായിട്ടുള്ള ഒരു വികസനവും നടത്താത്ത ഒരു ഗവൺമെന്റ്. കടക്കണിയിലായ കർഷകൻ ആത്മഹത്യ ചെയ്യുന്നു, സ്ത്രീപീഡനങ്ങൾ വർദ്ധിക്കുന്നു, കുടിവെള്ളത്തിനായി

നെട്ടോട്ടമോടുന്ന ഗവൺമെന്റ്, ഇത്തരത്തിലുള്ള സാമൂഹ്യ പശ്ചാത്തലത്തിൽ വീർപ്പമുട്ടുന്ന ഈ സർക്കാരിനെ ഒരു കൈ സഹായിക്കാൻ കേരളത്തിന്റെ സാമൂഹ്യ മാറ്റത്തിന്, ദാരിദ്ര്യ നിർമ്മാർജ്ജനത്തിന് ഞങ്ങൾ ഇന്നത് ചെയ്തുവെന്ന് പറയാൻ ഈ പ്രതിപക്ഷം ഇപ്പോഴും തയ്യാറാകുന്നില്ല. അതുകൊണ്ടുതന്നെയാണ് കേരളത്തിലെ ജനങ്ങളുടെ മുന്നിൽ നിന്നും ഒളിച്ചോടുന്ന നെട്ടോട്ടമാണ് അവർ ഇവിടെ കാണിക്കുന്നത്.

ബഹുമാനപ്പെട്ട ധനകാര്യ വകുപ്പുമന്ത്രിയോട് വളരെയേറെ നന്ദിയും കടപ്പാടും രേഖപ്പെടുത്താൻ ഞാൻ ആഗ്രഹിക്കുന്നു. കഴിഞ്ഞ അഞ്ചുവർഷമായി നാട്ടിക നിയോജകമണ്ഡലത്തെ പ്രതിനിധീകരിക്കുന്ന ഒരു ജനപ്രതിനിധിയാണ് ഞാൻ. വർഷങ്ങളായി കേരളത്തിലെ ജനങ്ങളോടും കേരളത്തിന്റെ ഭരണത്തോടും ഇന്ത്യൻ സാമൂഹിക സാംസ്കാരിക രംഗത്തെ ഒരുപാട് നായകൻമാർ നിരന്തരം നിർദ്ദേശിച്ച ഒരഭ്യർത്ഥനയായിരുന്നു കേരളത്തിന്റെ സാംസ്കാരിക നായകനായ കവി ആരാധ്യനായ കുഞ്ഞുണ്ണി മാഷിന് ഒരു സ്മാരകം പണിയണമെന്നത്.

അതിനായി ഇരുപത്തിയഞ്ചുലക്ഷം രൂപ ബഹുമാന്യനായ ധനകാര്യ വകുപ്പുമന്ത്രി തോമസ് ഐസക് ഇടതുപക്ഷ ഗവൺമെന്റിന്റെ ഏറ്റവും ദിശാബോധമുള്ള ബഡ്ജറ്റിൽ ഉൾപ്പെടുത്തി. അങ്ങനെ കേരളത്തിന്റെ പ്രിയ കവിക്ക് ഒരു സ്തോരകം പണിയുവാനുള്ള തുക കേരള നിയമസഭയുടെ ബഡ്ജറ്റിൽ വകയിരുത്തിയതിൽ വളരെയേറെ അഭിമാനമുണ്ട്. കഴിഞ്ഞ സർക്കാർ അന്യം നിന്നുപോകുന്ന ഒരു സമീപനമാണ് ഇതിനെടുത്തത്. ഇതാണ് സാംസ്കാരിക കാര്യങ്ങളിൽ യു.ഡി.എഫ്. ഗവൺമെന്റ് കാണിച്ച നിലപാട്. ഇങ്ങനെ ഒരുപാട് കാര്യങ്ങൾ പറയുവാനുണ്ട്.

മത്സ്യത്തൊഴിലാളി മേഖലയ്ക്കുവേണ്ടി അനിയന്ത്രിതമായിട്ടുള്ള ഒരുപാട് പദ്ധതികൾ കേരളത്തിലുണ്ട്. അത് നിയന്ത്രിതമായിട്ടുള്ള ഒരു രേഖയിലേയ്ക്ക് വികസന സാധ്യതയിലേയ്ക്ക്, മത്സ്യത്തൊഴിലാളി മേഖലയ്ക്ക്, കാസർഗോഡ് മുതൽ തിരുവനന്തപുരം ജില്ല വരെ ഏകദേശം പന്ത്രണ്ടുലക്ഷത്തോളം മത്സ്യത്തൊഴിലാളി കുടുംബങ്ങളാണ് അനുബന്ധ തൊഴിലെടുത്ത് ജീവിക്കുന്നത്, അവർക്കുണ്ടാകുന്ന അപകടങ്ങളിലും പ്രതിസന്ധികളിലും അവരുടെ ക്ഷേമ പ്രവർത്തനങ്ങൾക്കും അടിയന്തരമായി സാമ്പത്തിക

സഹായം ചെയ്യുന്നതിനുവേണ്ടി ഒരു ഫണ്ട് ക്ഷേമനിധിയുമായി ബന്ധപ്പെടുത്തി അലോട്ട് ചെയ്യണമെന്ന് ഞാൻ ആവശ്യപ്പെടുകയാണ്. കുടിവെള്ള പ്രശ്നത്തിൽ ഏറ്റവും കൂടുതൽ ദുരിതമനുഭവിക്കുന്ന ഒരു മണ്ഡലമാണ് നാട്ടിക. തീരദേശ മേഖലയോടും പുഴയോരമേഖലയോടും കായലോര മേഖലയുമായും ബന്ധപ്പെട്ടുകിടക്കുന്ന ഈ മണ്ഡലത്തിൽ, തീരദേശ മേഖലയെ ആശ്രയിച്ച് ജീവിക്കുന്ന മുഴുവൻ മത്സ്യത്തൊഴിലാളി കുടുംബങ്ങളുടേയും കുടിവെള്ള പ്രശ്നം അതിരൂക്ഷമാണ്. കുടിവെള്ള പദ്ധതികൾ സമഗ്രമായി നടപ്പിലാക്കാൻ, ഉപ്പ് വെള്ളം കയറാതിരിക്കാൻ, തൃശ്ശൂർ കോൾ മേഖലയ്ക്ക് ഭീഷണിയായി നിൽക്കുന്ന മൂനയം റെഗുലേറ്റർ സ്ഥിരം സംവിധാനമാക്കുന്നതിന് വേണ്ടി ഈ ബഡ്ജറ്റിൽ 21.75 കോടി രൂപ ഉൾപ്പെടുത്തണമെന്നുകൂടി ഞാൻ ആവശ്യപ്പെടുകയാണ്. തൃപ്രയാർ പാലത്തിന് 30 കോടി രൂപ വകകൊള്ളിച്ച് ആ പാലത്തിന്റെ അപകടാവസ്ഥ മാറ്റി നിർത്താൻ ഈ ബഡ്ജറ്റിൽ ഫണ്ട് അനുവദിച്ചു ബഹുമാനപ്പെട്ട തോമസ് ഐസക് സാറിനെ അഭിമാനപൂർവ്വം അഭിനന്ദിക്കുകയാണ് ഈ നാടിന്റെയും സംസ്ഥാനത്തിന്റെയും ജനവികസന

സാമൂഹ്യമാറ്റത്തിന് വേണ്ടി ഒരു ജനകീയ സർക്കാരായി ജനങ്ങളുടെ ഇടയിലേയ്ക്ക് ഇറങ്ങിച്ചെന്ന് സാധാരണക്കാരുടെ സാമൂഹ്യ സ്വന്തങ്ങൾ തിരിച്ചറിഞ്ഞ ഒരു ജനകീയ ബഡ്ജറ്റിന് പൂർണ്ണ പിൻതുണയും ശക്തിയും ബഡ്ജറ്റിന് നൽകിക്കൊണ്ട് ഗവൺമെന്റിന്റെ എല്ലാ പ്രവർത്തനങ്ങൾക്കും സജീവമായിട്ടുള്ള പിൻതുണ നൽകിക്കൊണ്ട് നിർത്തുന്നു. അഭിവാദ്യങ്ങൾ.

ശ്രീ. റ്റി. എ. അഹമ്മദ് കബീർ: സർ, ഒരു ഭരണമാറ്റം വരുമ്പോൾ ഭരണപക്ഷം ജൂബിലന്റാവുക എന്നത് അസ്വാഭാവികമായ ഒന്നല്ല. പക്ഷേ കുറച്ചൊക്കെ ഒരു മാഗ്നാനിമിറ്റി ഞങ്ങളെപ്പോലെയുള്ളവർ പ്രതീക്ഷിച്ചിരുന്നു. സമചിത്തതയില്ലാതെ കഴിഞ്ഞ ദിവസങ്ങളിലെ ചർച്ചകളിലെല്ലാം പ്രകടമായ അമിതാവേശം, സത്യത്തിൽ ഈ തെരഞ്ഞെടുപ്പിൽ ഇത്ര അമിതാവേശം കാണിക്കാൻ എന്താണ് സംഭവിച്ചതെന്ന് വളരെ ഗൗരവതരമായി ആലോചിക്കേണ്ടതാണ്. ഈ വിജയം എൽ.ഡി.എഫിന് കിട്ടജനവികാരമാണെന്ന് നിങ്ങൾ തെറ്റിദ്ധരിക്കുകയാണ്. യഥാർത്ഥത്തിൽ ടി. പി. ചന്ദ്രശേഖരനെ

വധിച്ചതിന് ജനങ്ങൾ നൽകിയ പാരിതോഷികമാണോ ഈ വിജയം. അതോ കതിരൂർ മനോജിനെ കൊന്നതിന് കിട്ടിയ പാരിതോഷികമാണോ ഇത്. ഒരു പുലർകാലവേളയിൽ ചിതറിവീണ പൂങ്കുലപോലെ ഒരു കൊച്ചുകുട്ടിയെ, അരിയിൽ ഷുക്കുറിനെ വധിച്ചതിന് കിട്ടിയ പാരിതോഷികമാണോ ഇത്. ജയകൃഷ്ണൻ മാഷിനെ ഒരു സ്കൂളിലെ ക്ലാസ് മുറിയിൽ കുട്ടികളുടെ മധ്യത്തിൽവെച്ച് വധിച്ചതിന് കിട്ടിയ പാരിതോഷികമൊന്നുമല്ല ഇത്. കേരളത്തിലെ വ്യത്യസ്തമായ ജനവിഭാഗങ്ങൾ വ്യത്യസ്തമായ കാരണങ്ങളാൽ എൽ.ഡി.എഫിന് അനുകൂലമായി വോട്ട് ചെയ്തത് ഒരു താല്ക്കാലിക പ്രതിഭാസമാണെന്ന് വരുന്നാലുകളിൽ നിങ്ങൾക്ക് ബോധ്യംവരാനിരിക്കുകയാണ്. ഈ ബഡ്ജറ്റിന്റെ മാർഗ്ഗനിർദ്ദേശങ്ങൾ ശ്രദ്ധിച്ചാൽ..... ഞാൻ അതിന്റെ പൊളിറ്റിക്കൽ സൈഡിലേക്കല്ല പോകുന്നത്. ഫ്രഞ്ച് എഴുത്തുകാരനായ Jacques Derrida-യുടെ 'അപനിർമ്മാണം' (ഡീകൺസ്ട്രക്ഷൻ) എന്ന ഗ്രന്ഥത്തിൽ ചർച്ച ചെയ്ത വിഷയമുണ്ട്. നിങ്ങൾ മറച്ചുപിടിച്ചാലും മാറ്റിവച്ചാലും ഉയർന്നുവരുന്ന ചില യാഥാർത്ഥ്യങ്ങളിവിടെയുണ്ട്. ഈ

ബഡ്ജറ്റ് ഒരു തുടർച്ച മാത്രമാണെന്ന് നിഷ്പക്ഷമായി ആലോചിക്കുന്ന ആർക്കും മനസ്സിലാകും. ഇവിടെ നവസാമ്രാജ്യത്വവും നവമുതലാളിത്തവും ഉയർത്തുന്ന അക്രമോത്സുകമായ രാഷ്ട്രീയ പരിപാടികളെ നിരാകരിച്ചുകൊണ്ട് വിമോചനത്തിന്റെ ഒരു പുതിയ പാത കൊണ്ടുവന്നുവെന്ന് തെറ്റിദ്ധരിക്കുന്ന ആളുകളോട് സഹതപിക്കുകയല്ലാതെ മറ്റൊരുമാർഗ്ഗവുമില്ല. ഇവിടെയെന്താണ് സംഭവിച്ചത്? നമ്മുടെ ധനകാര്യ വകുപ്പുമന്ത്രിയുടെ 'കേരളത്തിന്റെ വികസനം- നിയോ ലിബറൽ അജണ്ടക്കൊരു വിമർശനം' എന്നൊരു പുസ്തകം ഉണ്ട്. അദ്ദേഹത്തിന് എന്തായാലും ആ പുസ്തകം നിരാകരിക്കാൻ കഴിയില്ലല്ലോ; അത് നിഷേധിക്കാൻ എന്ത് വാദമാണുള്ളത്? അദ്ദേഹം പറയുന്നത് ഡോമർ ഗ്യാപ്പുണ്ട് എന്നാണ്. അതെന്താണെന്ന് എല്ലാവർക്കും അറിയാവുന്ന കാര്യമാണ്. ഞാൻ വിശദീകരിക്കേണ്ട കാര്യമില്ല. ജി.എസ്.ഡി.പി. കൂടുതലും ഇന്ററസ്റ്റ് റേറ്റ് കുറവുമാണെങ്കിൽ ബോറോവിംഗ് സസ്സെയിനബിളാണ് എന്ന് ഡോമർ ഗ്യാപ്പ് പറയുന്നുണ്ട്. അതനുസരിച്ച് ഇവിടെ ബോറോവിംഗ് നടന്നിട്ടുണ്ട്. ആ ബോറോവിംഗ് 2014-15



വർഷത്തെ ഔദ്യോഗിക റിപ്പോർട്ടിൽ പറയുന്നുണ്ട്. ജി.എസ്.ഡി.പി. 15.35 ആണ്. ഇൻറസ്റ്റ് റേറ്റ് 7.42. വ്യത്യാസം 7.93. അതിന്റെ അർത്ഥം ബോറോവിംഗ് സസ്സെയിനബിലാണ് എന്നാണ്. ഇപ്പോൾ റവന്യൂ കമ്മിയെക്കുറിച്ചും ധനകമ്മിയെക്കുറിച്ചും ഭീതിപരത്തുന്ന താങ്കൾ..... സത്യത്തിൽ ഞാൻ ആദ്യം നയപ്രഖ്യാപന പ്രസംഗം രണ്ടുപ്രാവശ്യം വായിച്ചു. അതിന്റെ തുടക്കത്തിലും അവസാനത്തിലും ഭീതിപരത്തുകയാണ്. സംഭ്രമജനകമായ ഒരു സമ്പദ്ഘടനയെക്കുറിച്ച് ഭീതിപരത്തുകയാണിവിടെ. അതിനുശേഷം വൈറ്റ്പേപ്പർ ഞാൻ വായിച്ചു. എല്ലാ ഭാഗവുമല്ല, പ്രസക്തമായ ചില ഭാഗങ്ങൾ. ബഡ്ജറ്റ് നിർദ്ദേശങ്ങളും വായിച്ചു. ഞാൻ ചോദിക്കട്ടെ, ഫിസ്കൽ റെസ്പോൺസിബിലിറ്റി ആന്റ് ബഡ്ജറ്റ് മാനേജ്മെന്റ് ആക്ട് ഒരു വേദവാക്യമാണെന്ന് ധനകാര്യവകുപ്പുമന്ത്രി വിചാരിക്കുന്നുണ്ടോ? 2011-ൽ ഭേദഗതി കൊണ്ടുവന്ന എഫ്.ആർ.ബി.എം. ആക്ട് പുനഃപരിശോധിക്കാൻ കേന്ദ്രഗവൺമെന്റ് ശ്രീ. എൻ. കെ. സിംഗ് അദ്ധ്യക്ഷനായ ഒരു സമിതിയെ നിയമിച്ചിരിക്കുന്നു. അവിടെ ഫിസിക്കൽ ഡെഫിസിറ്റ്, ഒരുപക്ഷേ അതിന്റെ ടാർജറ്റ് മാറാം. എന്നിട്ട് ഈ

ഭീതിപരത്തി ഐക്യജനാധിപത്യമുന്നണിയുടെ വർണ്ണശബളമായ നേട്ടങ്ങളെ തമസ്കരിക്കാൻ ശ്രമിക്കുന്നത് അന്യായമാണ്. ഇന്നലെ മുൻ മുഖ്യമന്ത്രി ശ്രീ. ഉമ്മൻചാണ്ടിയും മുൻ ധനകാര്യവകുപ്പുമന്ത്രി ശ്രീ. കെ. എം. മാണിയും ഇവിടെ അവതരിപ്പിച്ച വിഷയങ്ങൾ പ്രസക്തമാണെന്ന് മാത്രമല്ല പുതിയ പല നികുതി നിർദ്ദേശങ്ങളും അടിസ്ഥാനവർഗ്ഗത്തിന്റെ താല്പര്യങ്ങൾക്ക് വിരുദ്ധമായതുകൊണ്ട് സബ്ജക്ട് കമ്മിറ്റിയിലെങ്കിലും ഇക്കാര്യങ്ങൾ ഭേദഗതി വരുത്തി ഈ ബഡ്ജറ്റ് ജനോപകാരപ്രദമാക്കണമെന്ന് ഞാൻ അഭ്യർത്ഥിക്കുകയാണ്. ധനകാര്യ വകുപ്പുമന്ത്രിക്കറിയാം, താങ്കളല്ലേ മീഡിയം ടോ ഫിസ്കൽ പോളിസിയിൽ പുതിയൊരാശയം കൊണ്ടുവന്നത്? ഇഫക്ടീവ് റവന്യൂ ഡെഫിസിറ്റ്, ഇഫക്ടീവ് റവന്യൂ റസീറ്റ് എന്നത് താങ്കളല്ലേ കൊണ്ടുവന്നത്? അതനുസരിച്ച് യു.ഡി.എഫിനെ വിമർശിക്കാൻ സത്യസന്ധമായി ഒരു സാമ്പത്തിക വിദഗ്ദ്ധന് സാധിക്കുമോ എന്ന് താങ്കൾ ആലോചിക്കണം. അതുപോലെ ഞങ്ങൾക്ക് വേണമെങ്കിൽ ശമ്പള കമ്മീഷൻ രണ്ടാമത് മാറ്റിവയ്ക്കുമായിരുന്നില്ലേ? ഒരു കൊല്ലം മാറ്റിവയ്ക്കുമായിരുന്നില്ലേ. ഞങ്ങൾ

മാറ്റിവെച്ചില്ല. ഞങ്ങൾ അതും നടപ്പിലാക്കി. 2 ശമ്പളകമ്മീഷന്റെ നിർദ്ദേശം നടപ്പിലാക്കുകവഴി ഞങ്ങൾ ഏറ്റെടുത്ത ഉത്തരവാദിത്തം മറച്ചുപടിച്ച് യു.ഡി.എഫ്. സർക്കാരിന്റെ ഭരണനേട്ടങ്ങളെ തമസ്സരിക്കാനും നിരാകരിക്കാനും നടത്തുന്ന ശ്രമം ഒരിക്കലും മലയാളി സമൂഹം അംഗീകരിക്കുമെന്ന് ഞാൻ കരുതുന്നില്ല. സർക്കാരിന്റെ തുടർ പരിപാടികൾ മാത്രമേ ഈ ബഡ്ജറ്റിലുള്ളൂ. ഞങ്ങളുടെ പബ്ലിക് എക്സ്പെൻഡിച്ചർ, ക്യാപിറ്റൽ എക്സ്പെൻഡിച്ചർ, അതിന്റെ ക്വാളിറ്റി. ഇതിൽ ആർക്കെങ്കിലും സംശയമുണ്ടോ? സംശയമില്ലെന്ന് നിങ്ങളുടെ നയരേഖ നോക്കിയാൽ അറിയാം. അവിടെ രണ്ട് കാര്യം പറഞ്ഞു. രണ്ട് കാര്യമേ ഞാൻ പറയുന്നുള്ളൂ. ഒന്ന് മെട്രോ റെയിൽ. അത് കാക്കനാടേക്ക് നീട്ടുമെന്ന് നിങ്ങൾ പറഞ്ഞു. പേട്ട മുതൽ തൃപ്പൂണിത്തുറവരെയായിരുന്നു ഉണ്ടായിരുന്നത്. അത് കാക്കനാടേയ്ക്ക് നീട്ടുമെന്ന് നിങ്ങൾ പറഞ്ഞതിന്റെ അർത്ഥമെന്താണ്? ക്യാപിറ്റൽ എക്സ്പെൻഡിച്ചറും അതിന്റെ ക്വാളിറ്റിയും മെച്ചമായിരുന്നു എന്നുള്ളതിന്റെ അംഗീകാരപത്രമാണത്. രണ്ടാമത്തേത്, ജലവിഭവത്തിന്റെ വിതരണകാര്യമാണ്. മുൻ ഗവൺമെന്റ് നടപ്പിലാക്കിയ

പദ്ധതികൾവഴി കേരളത്തിലെ 60 ശതമാനം ജനങ്ങൾക്ക് ശുദ്ധമായ കുടിവെള്ളം ലഭിക്കുമെന്ന് ഈ നയരേഖയിൽ പറയുന്നു. അതിന്റെ അർത്ഥം ഈ എക്സ്പെൻഡിച്ചറിന് ക്വാളിറ്റിയുണ്ടായിരുന്നു എന്നാണ്. നമ്മുടെ ജനങ്ങളിൽ ഒരു ഭീതിയുണ്ടാക്കി യു.ഡി.എഫ്. സർക്കാരിന്റെ ഭരണനേട്ടങ്ങളെ തമസ്സരിക്കാൻ എന്തായാലും ആർക്കും സാധ്യമല്ല. ഞങ്ങൾ ഉത്തമവിശ്വാസത്തോടുകൂടി ആത്മാർത്ഥമായി ജനങ്ങളുടെ പുരോഗതി ലാക്കാക്കി കയ്യിൽകിട്ടിയ വിഭവങ്ങളെ പ്രത്യുല്പാദനപരമായ രംഗത്തേയ്ക്ക് തിരിച്ചുവിട്ട് ഈ സംസ്ഥാനത്തെ വളർച്ചയിലേയ്ക്ക് കൊണ്ടുവരാൻ ശ്രമിച്ച ഉത്തരവാദിത്തബോധമുള്ള ഒരു ഭരണകക്ഷിയായിരുന്നുവെന്ന് ഞങ്ങൾ ആത്മാർത്ഥമായി വിശ്വസിക്കുകയാണ്. ഇവിടെ ഇന്നലെ പ്രസംഗിച്ചപ്പോൾ ഞങ്ങൾ തിരസ്കരിക്കപ്പെട്ടവരാണ്, തിരസ്കരിക്കപ്പെട്ട മുന്നണിയാണെന്ന് പറഞ്ഞതിലാണ് ഞങ്ങൾക്ക് മന:പ്രയാസമുള്ളത്. ഇവിടെ ഇനി സംഭവിക്കാൻ പോകുന്നത് എന്താണെന്നുള്ളത് ഒരു മാസം അല്ലെങ്കിൽ 6 മാസം കഴിഞ്ഞാൽ നിങ്ങൾക്ക് ബോധ്യംവരും. ശരിക്കും ഈ

തെരഞ്ഞെടുപ്പ് ഫലം ഒരു താക്കീതാണ്. ഒരാഹ്വാനമാണ്. ഇ.എം.എസിന്റെ വാക്ക് കടമെടുത്ത് പറഞ്ഞാൽ ഇതൊരു താക്കീതാണ്. ഏതർത്ഥത്തിൽ? കോൺഗ്രസ് പാർട്ടി ദുരഭിമാനം വെടിഞ്ഞ് യാഥാർത്ഥ്യബോധം കാണിച്ച് ബീഹാർ പരീക്ഷണം പോലെ ദേശീയരാഷ്ട്രീയത്തിൽ കടന്നുവരണമെന്ന ഒരു താക്കീതാണ്. ബംഗാൾ ആവർത്തിക്കാൻ മലയാളി തയ്യാറല്ല. ഈ കേരളത്തിന് ഒരു പ്രത്യേകതയുണ്ട്. ആദ്യമായി കമ്മ്യൂണിസ്റ്റ് പാർട്ടിക്ക് ഭൂരിപക്ഷം നൽകിയ ഒരു ജനതയാണ് കേരളത്തിലുള്ളത്. രണ്ടാമത് ഇവിടെ അടിയന്തരാവസ്ഥക്കാലത്ത്...

മി. സ്പീക്കർ: പ്ലീസ്.....പ്ലീസ്.... ബഹുമാനപ്പെട്ട മുൻ മുഖ്യമന്ത്രിപോലും സമയത്തിന് അവസാനിപ്പിച്ചു. പ്ലീസ്.....

ശ്രീ. റ്റി. എ. അഹമ്മദ് കബീർ: സർ, അടിയന്തരാവസ്ഥക്കാലത്ത് യു.ഡി.എഫിനെ സഹായിച്ച ഒരു ജനതയാണിത്. സദ്ദാംഹുസൈൻ വോട്ട് ചെയ്ത ഒരു ജനതയാണിത്. അതുകൊണ്ട് ഈ വോട്ടിംഗ് പാറ്റേണൊന്നും വച്ച് നിങ്ങൾ നമ്മുടെ മെയ്ക്വിട്ട് കയറരുതെന്ന് മാത്രം അഭ്യർത്ഥിച്ചുകൊണ്ട്

ഐക്യജനാധിപത്യമുന്നണിയുടെ ഭരണനേട്ടങ്ങൾ ജനങ്ങളുടെ കോടതിയിൽ വിചാരണ ചെയ്യപ്പെടുമ്പോൾ ഞങ്ങൾക്ക് എതിരാവില്ല എന്ന വിശ്വാസത്തോടുകൂടി നിങ്ങൾക്ക് ഞങ്ങളോടു പിന്തുണ നൽകുകയാണ്. നിങ്ങളുടെ എല്ലാ നല്ല പ്രവർത്തനങ്ങൾക്കും ഞങ്ങളുടെ പിന്തുണയുണ്ടാകും.

ശ്രീ. തോമസ് ചാണ്ടി : സർ, ഡോ. ടി. എം. തോമസ് ഐസക് ഇവിടെ അവതരിപ്പിച്ച ബഡ്ജറ്റിനെ ഞാൻ ശക്തമായി അനുകൂലിക്കുന്നു. അങ്ങയുടെ ആത്മവിശ്വാസത്തെ വാനോളം പുകഴ്ത്താൻതന്നെ ഞാൻ ഈ അവസരം ഉപയോഗിക്കുകയാണ്. കാരണം ഇവിടത്തെ പത്രങ്ങൾ മാത്രമല്ല സൗദി അറേബ്യയിലും മറ്റ് ഗൾഫ് രാജ്യങ്ങളിലും നമ്മൾ വായിക്കാത്ത മലയാളം പത്രങ്ങൾ ധാരാളമുണ്ട്. അവരൊക്കെ എഴുതിയിരിക്കുന്ന വാർത്ത വായിച്ചാൽ എല്ലാവർക്കും ദൈവം കോമൺസെൻസ് കൊടുത്തിട്ടുണ്ട് എന്ന് മനസ്സിലാകും. അങ്ങ് മാനുവിരുദ്ധ പാക്കേജ് പണ്ട് പ്രഖ്യാപിച്ചപ്പോൾ കൈ നിറച്ച് കാശ് കിട്ടിയതിനാൽ കുട്ടനാട്ടിൽ ഒരുപാട് കാര്യങ്ങൾ ചെയ്യാൻ അന്നെന്നിക്ക് കഴിഞ്ഞു. അതും മറക്കാനാവില്ല. അതുകൊണ്ട് അങ്ങയുടെ മാനുവിരുദ്ധ

പാക്കേജിനേയും അഞ്ച് വർഷത്തിനുള്ളിൽ എല്ലാവർക്കും വീട്, എല്ലാവർക്കും ടോയ്ലറ്റ് ഇതിനെയെല്ലാം ഞങ്ങൾ വിശ്വസിക്കുന്നു.

അങ്ങ് മൂന്ന് പാലങ്ങൾ തന്നു. ആ മൂന്ന് പാലങ്ങൾ പടഹാരം പാലം, തട്ടാശ്ശേരി പാലം, കൈനകരിയെ ആലപ്പുഴയുമായി, ബഹുമാനപ്പെട്ട മന്ത്രി ശ്രീ. ജി. സുധാകരന്റെ മണ്ഡലവുമായി ബന്ധിപ്പിക്കുന്ന പാലം. ഈ പാലങ്ങൾ തീർന്നു കഴിയുമ്പോൾ കരുവാറ്റ മുതൽ ദേശീയ പാതയ്ക്ക് ഒരു ബൈപ്പാസ് ആവുകയാണ്. ഹരിപ്പാട് മുതൽ ആലപ്പുഴവരെയുള്ള പ്രദേശത്ത് എന്തെങ്കിലും ഒരപകടം വന്നാൽ, തീരദേശത്ത് അപകടം സംഭവിച്ചാൽ അല്ലെങ്കിൽ നാഷണൽ ഹൈവേയിൽ സംഭവിച്ചാൽ തിരിച്ച് ആലപ്പുഴ പട്ടണത്തിലേയ്ക്ക് വിടാവുന്ന ഒരു റൂട്ടാണിത്. അതിന് ഒരു തടസ്സമുണ്ട്, കൈനകരി- മുട്ടേൽ പാലം. കഴിഞ്ഞ എൽ.ഡി.എഫ്. സർക്കാരിന്റെ കാലത്ത് ഭരണാനുമതി നൽകിയതാണ്. കഴിഞ്ഞ ബഡ്ജറ്റിൽ അതിന് 10 കോടി രൂപ വകയിരുത്തിയിരുന്നു. ഈ ബഡ്ജറ്റിൽ അതിനെക്കുറിച്ച് ഒന്നും പറഞ്ഞിട്ടില്ല. അതുകൂടിയുണ്ടെങ്കിൽ ഹരിപ്പാട് മുതൽ ആലപ്പുഴ വരെ നാഷണൽ ഹൈവേയ്ക്ക് ഒരു ബൈപ്പാസ്

ആകും. ആലപ്പുഴയിലെ മൊബിലിറ്റി ഹബ്ബിനെക്കുറിച്ച് ഞാൻ അങ്ങേയ്ക്ക് ഒരു നിവേദനം നൽകിയിരുന്നു. അത് അംഗീകരിച്ചതിന് ഹൃദയത്തിന്റെ ഭാഷയിൽ നന്ദി രേഖപ്പെടുത്തുന്നു. കാരണം ആലപ്പുഴ ബസ്റ്റാന്റും ആലപ്പുഴയിലെ ബോട്ട്ജെയും പ്രൈവറ്റ് ബസ്റ്റാൻഡുമെല്ലാം ഉപയോഗിക്കുന്നത് കുട്ടനാട്ടുകാരാണ്. അവിടെനിന്ന് കയറിപ്പോകുകയും വരികയും ചെയ്യുന്ന ആളുകളുടെ എണ്ണം നോക്കിയാൽ കുട്ടനാടിന്റെ വിവിധ പ്രദേശങ്ങളിൽ നിന്ന് ബോട്ടിലും വള്ളത്തിലും നടന്നുമെല്ലാം വരുന്നവരാണ് ഇത് ഏറ്റവും കൂടുതലായി ഉപയോഗിക്കുന്നത്. പ്രൈവറ്റ് ബസ്റ്റാൻഡ് എവിടെയാണെന്ന് ആർക്കും അറിയുകയില്ല. ബോട്ട്ജെട്ടി ഒരു കിലോമീറ്റർ അപ്പുറത്ത് കിടക്കുന്നു. ഇവയെല്ലാം നാല് വഴിക്കാണ് കിടക്കുന്നത്. ഇതെല്ലാംകൂടി ഒരു സ്ഥലത്ത് കൊണ്ടുവന്നാൽ അത് വലിയൊരു സംഭവമായിരിക്കും. ഇത് അംഗീകരിച്ച അങ്ങേയ്ക്ക് കുട്ടനാട്ടിലെ ജനങ്ങളുടെ പേരിൽ ഞാൻ ഹൃദയത്തിന്റെ ഭാഷയിൽ നന്ദി രേഖപ്പെടുത്തുന്നു. നെല്ലിന്റെ വില 25 രൂപയാക്കണമെന്ന് ഇവിടെ പലരും ആവശ്യപ്പെടുകയുണ്ടായി. ഇന്ന് പോളയുടെ വലിയ തള്ളിക്കയറ്റംകൊണ്ട് തോടായ തോടുകളെല്ലാം



തിങ്ങിനിറഞ്ഞ് മനുഷ്യ ജീവിതംപോലും അസാധ്യമായിടത്ത് അങ്ങ് ഒരു നിർദ്ദേശം വയ്ക്കുകയായി, തണ്ണീർമുക്കം ബണ്ട് ഒരു വർഷം തുറന്നിടണമെന്ന്. അപ്പോൾ കടുത്ത ഉപ്പുവെള്ളം കയറും. ഇതല്ലാതെ കുട്ടനാടിന് ശാപമോക്ഷമുണ്ടാകാൻ വേറെ പരിഹാരമാർഗ്ഗമില്ല. ഒറ്റ വർഷം കൊണ്ട് മുഴുവൻ പോളയും ചീഞ്ഞ് താഴ്ന്ന് മലവെള്ളപ്പാച്ചിലിൽ ഒഴുകി അറേബ്യൻ സമുദ്രത്തിൽ പോകും. പിന്നെ നമുക്ക് രണ്ട് കൊല്ലം കൃഷി ചെയ്യാം. വീണ്ടും ഇത് ചെയ്യേണ്ടതായി വരും. 25 രൂപ നെൽ വിലയുണ്ടെങ്കിൽ 14 രൂപ കേന്ദ്രത്തിൽ നിന്ന് നൽകും. ഒരു കർഷകന് 11 രൂപ സബ്സിഡിയായി നൽകാമെങ്കിൽ അവർ നിശബ്ദരായിരിക്കും. കൃഷിയില്ലാതെ ജീവിക്കാൻ സാധിക്കില്ലല്ലോ? ആയതിനാൽ ഇക്കാര്യം അങ്ങ് ശ്രദ്ധിക്കണമെന്ന് എനിക്കൊരു അഭ്യർത്ഥനയുണ്ട്. അതുപോലെ കുട്ടനാട്ടിൽ ആർ.ടി.ഒ. ഓഫീസുകളുൾപ്പെടെയുള്ള സർക്കാർ ഓഫീസുകൾ വാടക കെട്ടിടത്തിലാണ്. കോൺഫറൻസ് നടത്തുന്നതിന് ഒരു ഹാൾപോലുമില്ല. പലപ്പോഴും ഒരു ചാർത്തിൽപ്പോയി ഇരിക്കുമ്പോൾ എനിക്കുതന്നെ അഭിമാനപ്രശ്നം തോന്നിയിട്ടുണ്ട്. കുട്ടനാട് സിവിൽ

സ്റ്റേഷന്റെ അനെക്സ് ബിൽഡിംഗിന് വർഷങ്ങളായി ബഡ്ജറ്റിൽ ടോക്കൺ പ്രൊവിഷനാണ്. കുട്ടനാട് സിവിൽസ്റ്റേഷൻ അനെക്സ് ബിൽഡിംഗിന്റെ നിർമ്മാണത്തിന് 10 കോടി രൂപ അങ്ങയുടെ മാനുവിരുദ്ധ പാക്കേജിൽ നൽകി ഞങ്ങളെ സഹായിക്കണമന്ന് സൂചിപ്പിച്ചുകൊണ്ട് അവസാനിപ്പിക്കുന്നു, നന്ദി.

ശ്രീ. ഒ. ആർ. കേളു: സർ, ഇവിടെ അവതരിപ്പിച്ചിട്ടുള്ള ഗവൺമെന്റിന്റെ ബഡ്ജറ്റിനെ പൂർണ്ണമായും പിന്തുണയ്ക്കുന്നു. എൽ.ഡി.എഫ്. ഗവൺമെന്റിന്റെ 2016-17-ലെ പുതുക്കിയ ബഡ്ജറ്റ് കേരള ജനത പൊതുവായി അംഗീകരിച്ചിരിക്കുകയാണ്. ഏറ്റവും താഴെത്തട്ടിലുള്ള അദ്ധ്വാന വർഗ്ഗത്തിനും കഷ്ടപ്പെടുന്നവർക്കും മുൻഗണന നൽകുന്നതാണ് ഈ ബഡ്ജറ്റ്. ഒരു തുണ്ട് ഭൂമിയും ഒരു കൊച്ചുവീടുമെന്നത് ഓരോ കുടുംബത്തിന്റെയും സ്വപ്നമാണ്. അത് ഈ ബഡ്ജറ്റിലുണ്ട്. ഈ ബഡ്ജറ്റ് റേഷൻ കടകളും മാവേലി സ്റ്റോറുകളും നീതി സ്റ്റോറുകളും ത്രിവേണി സ്റ്റോറുകളും ശക്തിപ്പെത്തുകയും കാർഷിക മേഖലയ്ക്ക് മുൻകൈ നൽകുകയും ചെയ്യുന്നു. എല്ലാ ക്ഷേമപദ്ധതികളും ഉൾപ്പെടുത്തി കേരളത്തിന്റെ സമഗ്ര

വികസനം ലക്ഷ്യം വച്ചുകൊണ്ടുള്ള ബഡ്ജറ്റാണ് ഇവിടെ അവതരിപ്പിച്ചിട്ടുള്ളത്. വരവില്ലാതെ ചെലവ് ചെയ്യാൻ കഴിയില്ലാ എന്നത് ഒരു യാഥാർത്ഥ്യമാണ്. കഴിഞ്ഞ ഗവൺമെന്റിന്റെ കാലത്ത് നികുതിയായി പിരിച്ചെടുക്കാൻ സാധിക്കാത്ത മുഴുവൻ നികുതിപ്പണവും പിരിച്ചെടുക്കാൻ ഈ ബഡ്ജറ്റിൽ പരാമർശമുണ്ട്. പ്രത്യേകിച്ച് ഇവിടെ പറയാനുള്ളത്, മുൻ സർക്കാരിൽനിന്ന് വിഭിന്നമായി കേരളത്തിലെ പട്ടികജാതി/പട്ടികവർഗ്ഗ വിഭാഗത്തിന് മുൻഗണ നൽകിയിട്ടുള്ള ഒരു ബഡ്ജറ്റാണിത്. ആദിവാസി മേഖലയെ ഒന്നാകെ പരിഗണിച്ച ഈ സർക്കാരിന്റെ ജനകീയ ബഡ്ജറ്റിനെ നിറഞ്ഞ മനസ്സോടെ സ്വാഗതം ചെയ്യുന്നു. ഇത്തവണ ആദിവാസി വിഭാഗത്തിന് ജനസംഖ്യാനുപാതികമായി രണ്ട് ശതമാനത്തിന് പകരം 2.61 ശതമാനം ഫണ്ട് വകയിരുത്തിയതുതന്നെ ആദിവാസി മേഖലയോടുള്ള ഈ സർക്കാരിന്റെ കാഴ്ചപ്പാടിന്റെ ഉത്തമ ഉദാഹരണമാണ്. അതുപോലതന്നെ ആദിവാസി വിദ്യാഭ്യാസ മേഖലയിൽ കൊഴിഞ്ഞുപോക്ക് ഗുരുതരമായ പ്രശ്നമാണ്. ഈ പശ്ചാത്തലത്തിലാണ് പ്രീ-മെട്രിക്, പോസ്റ്റ്-മെട്രിക് ഹോസ്റ്റലുകൾ, മോഡൽ റസിഡൻഷ്യൽ

സൂക്ഷകൾ എന്നീ സംരംഭങ്ങൾ പ്രോത്സാഹിപ്പിക്കേണ്ടത്. നിലവിൽ ഇത്തരം സ്ഥാപനങ്ങളുടെ അവസ്ഥ പരിതാപകരമാണ്. പ്രീ-മെട്രിക്, പോസ്റ്റ്-മെട്രിക് ഹോസ്റ്റലുകൾ ആധുനീകരിക്കുന്നതിന് 150 കോടി രൂപയും മോഡൽ റസിഡൻഷ്യൽ സൂക്ഷകളുടെ ആധുനീകരണത്തിന് 100 കോടി രൂപയും ഈ ബഡ്ജറ്റിൽ വകയിരുത്തിയിട്ടുണ്ട്. ആദിവാസി ജനവിഭാഗങ്ങളുടെ പിന്തുണ ഒന്നാകെ നേടുന്ന ഒരു ബഡ്ജറ്റായി ഇതിനെ കണക്കാക്കാൻ സാധിക്കും. കഴിഞ്ഞ ഗവൺമെന്റിന്റെ കാലത്ത് നാമമാത്രമായ തുക അനുവദിക്കപ്പെട്ടിരുന്ന മേഖലയായിരുന്നു ഇത്. അനുവദിക്കപ്പെട്ട തുകതന്നെ ചെലവഴിക്കാത്തതും കഴിഞ്ഞ സർക്കാരുടെ കെടുകാര്യസ്ഥതയാണ്. അതുപോലെതന്നെ പട്ടികജാതി ആദിവാസി വിഭാഗം വിദ്യാർത്ഥികൾക്കുള്ള എല്ലാവിധ വിദ്യാഭ്യാസ ആനുകൂല്യങ്ങളും 25 ശതമാനം വീതം ഉയർത്തിയിട്ടുള്ള ഒരു ബഡ്ജറ്റാണിത്. ആദിവാസി കോളനികളിൽ ഗോത്ര ഭാഷ സംസാരിക്കുന്ന കുട്ടികൾക്ക് വിദ്യാലയങ്ങളിൽ പ്രത്യേകിച്ചും പ്രൈമറി വിദ്യാലയങ്ങളിൽ പൊതു കരിക്കുലവുമായി ഇടപഴകുന്നത് അന്യമാബോധം സൃഷ്ടിക്കുന്നതായി

കാണാൻ സാധിക്കും. വയനാട്ടിലെ പ്രൈമറി ക്ലാസുകളുള്ള 241 സ്കൂളുകളിൽ ദിവസ വേതനാടിസ്ഥാനത്തിൽ ഒരു ആദിവാസി സ്ത്രീയെ നിയോഗിക്കാൻ തീരുമാനിച്ചിരിക്കുന്നു. ഇതിനായി നാല് കോടി രൂപ ഈ ബഡ്ജറ്റിൽ നീക്കിവെച്ചിട്ടുണ്ട്. സർക്കാർ ആദിവാസികൾക്കുവേണ്ടി നടപ്പാക്കുന്ന വിവിധ ക്ഷേമപദ്ധതികൾ ഈ ബഡ്ജറ്റിലുണ്ട്. അതൊക്കെപ്പോലും ആദിവാസി മേഖലയ്ക്ക് പുറത്ത് എല്ലാ ജില്ലകളിലും ചിന്നിച്ചിതരിക്കിടക്കുന്ന ഒറ്റപ്പെട്ട ആദിവാസി കുടുംബങ്ങളെ ദാരിദ്ര്യത്തിൽ നിന്ന് കരകയറ്റുന്നതിന് മൈക്രോ പ്ലാനുകൾ തയ്യാറാക്കുന്നതിനുള്ള തീരുമാനവും ഈ ബഡ്ജറ്റിലുണ്ട്. ഇത് ഏറെ സന്തോഷകരമാണ്. ആദിവാസി നേതാവിന്റെ പേരിൽ വയനാട്ടിൽ ഒരു പ്രത്യേക കുടുംബ പദ്ധതിതന്നെ ആരംഭിച്ചിട്ടുണ്ട്. പി.കെ. കാളന്റെ പേരിലാണ് ഈ സംരംഭം ആരംഭിക്കാൻ ബഡ്ജറ്റിൽ പ്രൊവിഷൻ ഉൾപ്പെടുത്തിയിട്ടുള്ളത്. അതുകൊണ്ടുതന്നെ മാനന്തവാടി മണ്ഡലത്തിലെ ഒരു ജനപ്രതിനിധി എന്ന നിലയിൽ ഞാൻ വളരെ അഭിമാനിക്കുന്നു. ദീർഘനാളത്തെ ആദിവാസി ഭൂസമര ചരിത്രമുള്ള ഒരു നാടാണ് കേരളം. ഭൂമിക്കുവേണ്ടിയുള്ള പോരാട്ടം

വളരെ ശക്തിയാർജ്ജിച്ച കാലഘട്ടമായിരുന്നു കടന്നുപോയത്. എന്നാൽ ഈ ബഡ്ജറ്റിൽ ആദിവാസികൾക്ക് ഒരേക്കൂറ് ഭൂമിയെങ്കിലും നൽകാൻ സർക്കാർ പ്രതിജ്ഞാബദ്ധമാണെന്ന് സൂചിപ്പിച്ചിട്ടുണ്ട്. കേരളമൊട്ടാകെ എത്രയും വേഗം ഈ പദ്ധതി നടപ്പാക്കാൻ കഴിയണം. കഴിഞ്ഞ സർക്കാർ ഇതിനായി നീക്കിവച്ച തുകയുടെ നല്ലൊരു ഭാഗം ചെലവഴിച്ചിട്ടില്ലെന്ന് സർക്കാർ രേഖകൾതന്നെ വ്യക്തമാക്കുന്നു. കഴിഞ്ഞ ഇടതുപക്ഷ ജനാധിപത്യമുന്നണി ഗവൺമെന്റിന്റെ കാലത്ത് വയനാട് ജില്ലയ്ക്ക് 50 കോടി രൂപയാണ് നീക്കിവച്ചത്. ആ തുകയിൽ ഭൂരിപക്ഷം ഫണ്ടും ചെലവഴിക്കാതെ കിടക്കുകയാണ്. എന്നാൽ തുടർന്നുവന്ന യു.ഡി.എഫ്. ഗവൺമെന്റ് 25 കോടി രൂപ നീക്കിവെച്ചതിൽ 10 കോടി രൂപ മാത്രമേ ചെലവഴിച്ചിട്ടുള്ളൂവെന്ന് സർക്കാർ രേഖകളിൽ കാണാൻ സാധിക്കും. വീടുകൾ നിർമ്മിക്കുന്നതിനപകരം കോളനികളിലുള്ള വീടുകളിൽ ടൈൽസ് പതിക്കുന്നതായിട്ടുള്ള വാർത്തകൾ വന്നിട്ടുണ്ട്. ഇത്തരം പദ്ധതികളാണ് കഴിഞ്ഞ ഗവൺമെന്റ് ഇവിടെ നടപ്പാക്കിയിട്ടുള്ളത്. നിരവധി ആദിവാസി വികസനഫണ്ടുകൾ നമ്മുടെ നാട്ടിൽ ചെലവഴിക്കുന്നുണ്ടെങ്കിലും നിലവിലെ

ആദിവാസികളുടെ അവസ്ഥ വളരെ പരിതാപകരമാണ്. കേരളത്തിലെ ആദിവാസികളുടെ സാമ്പത്തിക നില ഇപ്രകാരമാണ് പറയുന്നത്. ബാങ്ക് അക്കൗണ്ടുള്ളവർ 54.7 ശതമാനവും ഇന്റർനെറ്റ് സൗകര്യമുള്ള പട്ടികവർഗ്ഗക്കാർ 1.95 ശതമാനവും ഇരുചക്രവാഹനമുള്ള പട്ടികവർഗ്ഗക്കാർ 7.6 ശതമാനവും ടെലിവിഷനുള്ള ആദിവാസികൾ 39.5 ശതമാനവുമാണ്. സർക്കാർ ജീവനക്കാരായ ആദിവാസികളുടെ കണക്ക് സർക്കാർ ഇവിടെ ഉദ്ധരിച്ചിട്ടുണ്ട്. കേരളത്തിലെ ഗസറ്റഡ് ഉദ്യോഗസ്ഥരായിട്ടുള്ള പട്ടികവർഗ്ഗക്കാർ 69 പേർ മാത്രമാണ്. ലാസ്റ്റ് ഗ്രേഡിലുള്ള ഉദ്യോഗസ്ഥർ 831 പേരാണ്. എല്ലാം കൂടി ചേർക്കുമ്പോൾ 1581 പേരെ മാത്രമാണ് കേരളത്തിലെ പട്ടികവർഗ്ഗക്കാരായി സർക്കാർ സർവ്വീസിൽ കാണാൻ കഴിയുന്നള്ള. ഇതെല്ലാം സർക്കാർ രേഖകളാണ്. സാമ്പത്തിക സെൻസസ് രേഖകൾ എടുത്ത് പരിശോധിച്ചാൽ ഇതെല്ലാം വളരെ വ്യക്തമായി കാണാൻ കഴിയും. പട്ടികവർഗ്ഗ പെൺകുട്ടികളുടെ വിവാഹ ധനസഹായത്തിന് അപേക്ഷകർ അധികമാണെന്ന വാർത്തകൾ വന്നിരുന്നു. എന്നാൽ രണ്ടു കോടി രൂപ നീക്കിവച്ചതിൽ തന്നെ മുഴുവൻ

ചെലവഴിക്കുന്നതിന് കഴിഞ്ഞ ഗവൺമെന്റിന് സാധിച്ചിട്ടില്ല. ദുർബ്ബല ജനവിഭാഗങ്ങളുടെ ഉന്നമനത്തിനായുള്ള പദ്ധതികൾ ഉൾപ്പെട്ട ബഡ്ജറ്റാണ് ഇവിടെ പ്രതിപാദിച്ചിട്ടുള്ളത്. മണ്ണിന്റെ മക്കളായ ആദിവാസികളുടെ ഉന്നമനത്തിനായി ബഡ്ജറ്റിൽ വച്ചിരിക്കുന്ന പദ്ധതികളെല്ലാംതന്നെ എത്രയും വേഗം നടപ്പാക്കുന്നതിനുള്ള നടപടികൾ സ്വീകരിക്കണമെന്ന് അഭ്യർത്ഥിക്കുന്നു. അതോടൊപ്പം കൂട്ടിച്ചേർക്കാനുള്ളത് വയനാടിനെ ഒരു പ്രത്യേക മേഖലയായി കണക്കാക്കിക്കൊണ്ട് ഏറ്റവും വലിയ മുൻഗണന കൊടുത്തിട്ടുള്ള ബഡ്ജറ്റാണ് ഇവിടെ പ്രതിപാദിച്ചിട്ടുള്ളത്. പി.കെ. കാളന്റെ പേരിലുള്ള കുടുംബ പദ്ധതി, സ്പെസസ് പാർക്ക്, ഇടച്ചേന കുങ്കന്റെ പേരിലുള്ള സാംസ്കാരിക കേന്ദ്രം, ഓംകാരനാഥന്റെ പേരിലുള്ള ഇൻഡോർ സ്റ്റേഡിയം, ഗോത്രഭാഷാ പഠന കേന്ദ്രം, വന്യമൃഗ ശല്ല്യത്തിന് 100 കോടി രൂപ ആശ്വാസം അനുവദിച്ചത്, കാർബൺ ന്യൂട്രൽ വയനാട് അതുപോലെ തന്നെ വയനാട്ടിലെ ജനങ്ങളുടെ വലിയ പദ്ധതിയായ ബ്രഹ്മഗിരി ഡെവലപ്പ്മെന്റ് പദ്ധതിക്ക് 10 കോടി തുടങ്ങിയ പദ്ധതികളാണ് വയനാടിന് ഉൾക്കൊള്ളിച്ചിട്ടുള്ളത്. ഞാൻ അവസാനിപ്പിക്കുകയാണ്.



വയനാട്ടിൽ കഴിഞ്ഞ ഗവൺമെന്റ് ഒരു മെഡിക്കൽ കോളേജ് പ്രഖ്യാപിച്ചു എന്നാണ് പറയുന്നത്. എന്നാൽ അവിടെ ഒരു ബോർഡ് മാത്രമാണ് കാണാൻ കഴിയുന്നത്. വയനാട് ജില്ലയിൽ മെഡിക്കൽ കോളേജ് യു.ഡി.എഫ്. ഗവൺമെന്റിന് പ്രാവർത്തികമാക്കാൻ കഴിഞ്ഞിട്ടില്ല. മെഡിക്കൽ കോളേജ് പ്രാവർത്തികമാക്കാനുള്ള നടപടികൾ ഗവൺമെന്റിന്റെ ഭാഗത്ത് നിന്നുണ്ടാകണം. വയനാട്ടിൽ മാത്രം കണ്ടുവരുന്ന ഒരു പ്രത്യേക തരം രോഗമാണ് സിക്കിൾ സെൽ അനീമിയ എന്ന രോഗം. ആ രോഗബാധിതർക്ക് ഒരു ചെറിയ തുകയെങ്കിലും ഈ പദ്ധതിയിൽ ഉൾപ്പെടുത്തണമെന്നുകൂടി സൂചിപ്പിച്ചുകൊണ്ട് ഈ ബഡ്ജറ്റിനെ പൂർണ്ണമായും പിന്തുണച്ചുകൊണ്ട് എന്റെ വാക്കുകൾ നിർത്തുന്നു.

ശ്രീ. പി. ജെ. ജോസഫ്: സർ, ഞാൻ ഈ ബഡ്ജറ്റിനെ എതിർക്കുകയാണ്. കഴിഞ്ഞ ഗവൺമെന്റിന്റെ നേട്ടങ്ങളെ തമസ്കരിക്കാനുള്ള ഒരു വലിയ ശ്രമമാണ് ഇവിടെ നടന്നുകൊണ്ടിരിക്കുന്നത്. നയപരമായി കഴിഞ്ഞ ഗവൺമെന്റും ഈ

ഗവൺമെന്റും തമ്മിൽ ഒരു വ്യത്യാസവുമില്ലല്ലോ? അടിസ്ഥാന സൗകര്യ വികസനത്തിൽ തീരുമാനമാകാതെ കിടന്ന എത്രയോ കാര്യങ്ങളിലാണ് ഉമ്മൻചാണ്ടി സർക്കാർ തീരുമാനമെടുത്തത്. കൊച്ചി മെട്രോ, വിഴിഞ്ഞം ഹാർബർ, കണ്ണൂർ വിമാനത്താവളം എത്രയോ വർഷങ്ങളായി ചർച്ചയായിരുന്നു, അങ്ങനെ അതിനെല്ലാം തീരുമാനമെടുത്ത് മുന്നോട്ട് പോയി. ഈ രംഗത്തെല്ലാം വലിയ മാറ്റങ്ങളുണ്ടാക്കാൻ കഴിഞ്ഞ ഗവൺമെന്റിന്റെ കാലത്ത് കഴിഞ്ഞു. കാർഷിക മേഖലയിലെ തളർച്ചയാണ് സംസ്ഥാന ഗവൺമെന്റിന്റെ വരുമാനം കുറച്ചത് എന്ന കാര്യത്തിൽ സംശയമില്ല. റബ്ബറിന്റെ വില ഗണ്യമായി കുറഞ്ഞു. റബ്ബറിന്റെ വിലയിടിവിൽ ഒരു പരിധിവരെ കർഷകരെ സഹായിക്കാൻ ഒരു കിലോ റബ്ബറിന് 150 രൂപ ഉറപ്പുവരുത്തുക എന്നത് ഗവൺമെന്റ് കൊണ്ടുവന്ന നയമായിരുന്നു. അതിനെ ഈ ഗവൺമെന്റ് അംഗീകരിച്ചതിൽ സന്തോഷമുണ്ട്. 500 കോടി രൂപ ശ്രീ. ഉമ്മൻ ചാണ്ടിയുടെ ബഡ്ജറ്റിൽ മാറ്റി വച്ചു. ഇന്ന് ഇപ്പോൾ അത് 90 രൂപയായിരിക്കുമ്പോഴാണ് 150 രൂപ നിശ്ചയിച്ചത്. റബ്ബറിന് 245 രൂപ വരെ വില വന്നതാണ്. ഇപ്പോൾ 140

രൂപ മാർക്കറ്റ് വിലയുണ്ട്. കൃഷിക്കാർക്ക് അതിന്റെ പ്രയോജനം കിട്ടണമെങ്കിൽ ഈ വില 200 രൂപയാക്കി ഉയർത്തണമെന്നാണ് എനിക്ക് ഈയവസരത്തിൽ പറയാനുള്ളത്. 500 കോടി രൂപകൊണ്ടുതന്നെ നമുക്ക് ആ ചെലവ് നേരിടാൻ കഴിയും. നെല്ലിന്റെ താങ്ങുവില ഒരു കിലോക്ക് 25 രൂപയാക്കണമെന്ന നിർദ്ദേശം എല്ലാ ഭാഗത്തുനിന്നും ഉയർന്നു വരികയാണ്. നാളികേരത്തിന്റെ സംഭരണവും കഴിഞ്ഞ ഗവൺമെന്റിന്റെ കാലത്ത് തന്നെ തുടങ്ങിയതാണ്. അത് ഈ കാലയളവിൽ രണ്ട് രൂപയാണ് വർദ്ധിപ്പിച്ചത്. അത് ഒരു കിലോഗ്രാമിന് 30 രൂപയെങ്കിലുമായി വർദ്ധിപ്പിക്കണമെന്ന നിർദ്ദേശം ഞാൻ മുന്നോട്ട് വയ്ക്കുകയാണ്. കാർഷിക മേഖലയെ ഉദ്ധരിക്കാതെ അവയുടെ പുരോഗതി കൈവരിക്കാതെ കേരളത്തിന് മുന്നോട്ട് പോകാൻ കഴിയില്ല. ജൈവ കൃഷിക്ക് കഴിഞ്ഞ ഗവൺമെന്റിന്റെ കാലത്ത് വലിയ പ്രാധാന്യം കൊടുത്തതാണ്. ഇനിയും അത് തുടരുക. വിഷമില്ലാത്ത പച്ചക്കറി കേരളത്തിൽ ലഭ്യമാക്കുവാൻ ഇനിയും കൂടുതൽ സഹായങ്ങൾ ചെയ്യണം. റസിഡൻഷ്യൽ സൊസൈറ്റികൾ തുടങ്ങി എല്ലാവർക്കും ജൈവ കൃഷിയിൽ

മുന്നോട്ട് പോകുവാനുള്ള വലിയ പ്രോത്സാഹനം ഇനിയും കൊടുക്കണം. ആ നിലയ്ക്ക് ഗവൺമെന്റ് ചിന്തിക്കുന്നതിൽ സന്തോഷമുണ്ട്. കഴിഞ്ഞ ഗവൺമെന്റിന്റെ കാലത്ത് കൊണ്ടുവന്ന വിപ്ലവകരമായ ഒരു മാറ്റമായിരുന്നു ഒരു എം.എൽ.എ.-ക്ക് അസറ്റ് വികസന ഫണ്ട് വഴി 5 കോടി രൂപ. ആ 5 കോടി രൂപ വളരെ ഫലപ്രദമായി വിനിയോഗിച്ചുകൊണ്ടിരിക്കുക-യായിരുന്നു. ഇത്തവണത്തെ ധനകാര്യ വകുപ്പുമന്ത്രിയുടെ പ്രസംഗത്തിൽ 5 കോടിയിൽ താഴെയുള്ള റോഡുകൾ മുഴുവൻ അസറ്റ് വികസന ഫണ്ടിൽ നിന്ന് ചെയ്യണമെന്ന നിലപാടെടുത്താൽ, അതുകൊണ്ട് ഈ റോഡുകൾ മെയിന്റേൻസ് ചെയ്യാൻ കഴിയുമോ? അസറ്റ് ഫണ്ടിന്റെ സ്പിരിറ്റ് കളയരുത്.

ധനകാര്യ വകുപ്പുമന്ത്രി (ഡോ. ടി. എം. തോമസ് ഐസക്): കഴിഞ്ഞ ബഡ്ജറ്റിൽ ഉണ്ടായിരുന്നതെല്ലാം അവിടെ തന്നെ ഇരിപ്പുണ്ട്. ഒന്നും മാറ്റുന്നില്ല. അതിന്റെകൂടെ കുറച്ച് വലിയ സാധനങ്ങൾ കൂടി ചെയ്യുന്നതേനെയുള്ളൂ. സന്തോഷമല്ലേ അത്?

ശ്രീ. പി. ജെ. ജോസഫ്: 5 കോടി രൂപയിൽ താഴെയുള്ള വർക്കുകൾ

അസറ്റ് വികസന ഫണ്ടിൽ നിന്ന് ചെയ്യണമെന്ന് ഒരു സൂചനയുണ്ട്. അതെങ്ങനെ നടക്കും? അതുകൊണ്ട് അസറ്റ് വികസന ഫണ്ട് കഴിഞ്ഞ തവണ എങ്ങനെ വിനിയോഗിച്ചോ അതുപോലൊരു സ്വാതന്ത്ര്യം എല്ലാ എം.എൽ.എ.-മാർക്കും വിവിധ ആവശ്യങ്ങൾക്കായിട്ട് ഉണ്ടാകണം. ഇതിൽ ഒരു യാഥാർത്ഥ്യ ബോധമുണ്ടാകണം. ലാൻഡ് അക്വിസിഷനെ സംബന്ധിച്ച് - ഭൂമി ഏറ്റെടുക്കാതെ ഒരു വികസനവും നടക്കില്ല. യു.പി.എ. ഗവൺമെന്റിന്റെ ലാൻഡ് അക്വിസിഷൻ നിയമത്തെ ശക്തമായി എതിർത്തൊരാളാണ് ഞാൻ. കാരണം ആ ഭേദഗതി വികസന പ്രവർത്തനത്തെ ആകെ സ്തംഭിപ്പിച്ചിരിക്കുകയാണ്. അതിന് വലിയൊരു മെഷിനറി ഉണ്ടാക്കുന്നില്ലെങ്കിൽ ഒരിടത്തും നമുക്ക് ഭൂമി ഏറ്റെടുക്കാൻ കഴിയില്ല. ലാൻഡ് അക്വിസിഷൻ നടപടികൾ ത്വരിതപ്പെടുത്തേണ്ടതായിട്ടുണ്ട്. വാട്ടർ അതോറിറ്റിയുടെ കാര്യത്തിൽ കഴിഞ്ഞ തവണത്തെ പ്രോഗ്രാമുകൾ കൊണ്ട് 60 ശതമാനം ആളുകൾക്ക് വെള്ളമെത്തിച്ചുകൊടുക്കാൻ കഴിയുന്ന നേട്ടമുണ്ടായി എന്നുള്ളത് അംഗീകരിച്ച ഒരു കാര്യമാണ്. പൈപ്പ് മാറ്റുന്ന കാര്യം നയപരമായി

അംഗീകരിച്ചു. ഞങ്ങളാണ് അത് തുടങ്ങി വച്ചത്. പക്ഷേ പൈപ്പ് മാറ്റാൻ 1500 കോടി രൂപ വേണം. അതിനുള്ള ഒരു ബൃഹത്തായ പദ്ധതിയുണ്ടെങ്കിലേ അത് നടക്കുകയുള്ളൂ. നിയമന നിരോധനം ഫലത്തിൽ നടപ്പായിരിക്കുകയാണ്. ഹെൽത്ത് ഒഴിച്ചുള്ള ഒരു സ്ഥലത്തും അനുവദിക്കില്ല എന്നുള്ളതാണ്. ഫലത്തിൽ നിയമ നിരോധനം തന്നെയാണ്. ഇക്കാര്യത്തിൽ വ്യത്യസ്തമായിട്ടുള്ള ഒരു നിലപാടുണ്ടാകണമെന്ന് ഞാൻ അഭ്യർത്ഥിക്കുകയാണ്. പാരിപ്പള്ളിയിലെ ഇ.എസ്.ഐ. മെഡിക്കൽ കോളേജിനോടടുത്ത സമീപനം ഇടുക്കി മെഡിക്കൽ കോളേജ് ഉൾപ്പെടെയുള്ള എല്ലാ മെഡിക്കൽ കോളേജുകളുടെ കാര്യത്തിലും ഉണ്ടാകണമെന്ന് അഭ്യർത്ഥിക്കുകയാണ്. കേരളത്തിന്റെ ഏറ്റവും വലിയ പ്രശ്നം ശുചിത്വത്തിന്റെ കാര്യത്തിലാണ്. അത് പരിഹരിക്കാതെ കേരളത്തിൽ ടൂറിസത്തിലും മറ്റ് ഒരു മേഖലയിലും നമുക്ക് മുന്നോട്ട് പോകാൻ കഴിയില്ല. ആ മേഖലയിലും അതിശക്തമായ നടപടികളുണ്ടാകണം. കഴിഞ്ഞ ഗവൺമെന്റിന്റെ കാലങ്ങളിലെ നേട്ടങ്ങളെ മറച്ചു വച്ചുകൊണ്ട് മുന്നോട്ട് പോകുന്നത് ഗുണകരമല്ല. അതിന്റെ തുടർച്ച

എന്നുള്ള നിലയിൽ ആ പദ്ധതികളൊക്കെ തുടരാനും കൂടുതൽ നേട്ടങ്ങളുണ്ടാക്കാനും കഴിയണം. ഞാൻ ഈ ബഡ്ജറ്റിനെ എതിർക്കുന്നു.

ശ്രീ. എൽദോ എബ്രഹാം: സർ, കേരളത്തിന്റെ ബഹുമാന്യനായ ധനകാര്യവകുപ്പുമന്ത്രി ഡോ. ടി. എം. തോമസ് ഐസക് ഈ കഴിഞ്ഞ ജൂലൈ മാസം 8-ാം തീയതി കേരള നിയമസഭയിൽ അവതരിപ്പിച്ച ബഡ്ജറ്റിനെ ഞാൻ ഏറെ അഭിമാനപൂർവ്വം സന്തോഷത്തോടെ സ്വാഗതം ചെയ്യുകയാണ്, പിന്തുണയ്ക്കുകയാണ്.

നമ്മുടെ സംസ്ഥാനം ഇതുപോലെ സാമ്പത്തിക പ്രതിസന്ധിയെ നേരിട്ട ഒരു കാലയളവ് ഉണ്ടോ എന്നുള്ളത് വളരെ സംശയമാണ്. കഴിഞ്ഞ 5 വർഷക്കാലത്തെ യു.ഡി.എഫ്.-ന്റെ നേതൃത്വത്തിലുള്ള ഭരണ സംവിധാനം അഴിമതിയുടെയും കെടുകാര്യസ്ഥതയുടെയും കേന്ദ്രമായി നമ്മുടെ സംസ്ഥാനം മാറിയപ്പോൾ, കേരളീയർ ഒന്നടങ്കം - സാധാരണ മനുഷ്യർ, പാവപ്പെട്ടവർ, അവരുടെ ചിന്താധാരയിൽ ഉയർന്നുവന്ന, കേരളത്തിന് ഇനി ഏക പ്രതീക്ഷ എന്നത് ഇടതുപക്ഷജനാധിപത്യ മുന്നണി മാത്രമാണ് എന്ന തിരിച്ചറിവാണ് ഇക്കഴിഞ്ഞ നിയമസഭാ

തെരഞ്ഞെടുപ്പിൽ കേരളത്തിലെ ഇടതുപക്ഷ ജനാധിപത്യ മുന്നണിക്ക് ഐതിഹാസികമായ വിജയം ഈ സംസ്ഥാനത്ത് ഉണ്ടാക്കിയത്. കഴിഞ്ഞ യു.ഡി.എഫ്. ഭരണസമിതിയുടെ കാലയളവിൽ അവതരിപ്പിക്കുന്ന ബഡ്ജറ്റിനെക്കുറിച്ച് പത്ര-ദൃശ്യ-മാധ്യമങ്ങൾ എഴുതാറുണ്ട്, സാധാരണ ജനങ്ങൾ പറയാറുണ്ട് അത് കോട്ടയം ബഡ്ജറ്റ് ആണെന്ന്. കേരളത്തിലെ സാധാരണ ജനങ്ങളുടെ, പാവപ്പെട്ടവരുടെ വിഷമതകൾ, ബുദ്ധിമുട്ടുകൾ, പ്രയാസങ്ങൾ എല്ലാം തിരിച്ചറിഞ്ഞുകൊണ്ടുള്ള നൂതനമായ ആശയങ്ങൾ ഉൾക്കൊള്ളുന്ന ഒന്നാണത്രെ ബഡ്ജറ്റാണ് കേരള ജനതയ്ക്കുമുമ്പിൽ ബഹുമാന്യനായ ഡോ. ടി. എം. തോമസ് ഐസക് ഇവിടെ അവതരിപ്പിച്ചത്. കഴിഞ്ഞ 5 വർഷക്കാലത്ത് യു.ഡി.എഫ്.-ന് എടുത്തുപറയുവാൻ കഴിയുന്ന നേട്ടം സോളാറിന്റെ പേരിൽ, സരിത എന്ന നാമധേയം അന്തർദേശീയ നിലവാരത്തിൽ മാർക്കറ്റ് ചെയ്ത എന്നതിനപ്പുറത്ത്, അഴിമതി നടത്തി എന്നതിനപ്പുറത്ത്, കേരളത്തിലെ ബാർ തുറക്കുന്നതിനും അടയ്ക്കുന്നതിനും വീണ്ടും തുറക്കുന്നതിനും വേണ്ടി കോഴവാങ്ങിയ ഒരു സർക്കാരിന്റെ നേട്ടങ്ങൾ എടുത്തുകാണിക്കാം



എന്നതിനപ്പുറത്ത് പ്രിയപ്പെട്ട കോൺഗ്രസ്സുകാരെ, പ്രിയപ്പെട്ട യു.ഡി.എഫ്.-  
ന്റെ നേതാക്കളോട് ചോദിക്കാനുള്ളത് എന്ത് നേട്ടമാണ്, എന്ത്  
സംഭാവനയാണ് കേരളത്തിലെ സാധാരണ മനുഷ്യർക്ക് നിങ്ങൾ  
നൽകിയത്? ഇവിടെ അവതരിപ്പിക്കപ്പെട്ട ബഡ്ജറ്റിനെ നിങ്ങൾ  
ശ്രദ്ധിക്കണം. അതിലെ നാലഞ്ച് പ്രധാനപ്പെട്ട കാര്യങ്ങൾ എടുത്തു  
നോക്കിയാൽ സവിശേഷത മാനസ്സിലാക്കാൻ സാധിക്കും.

5 വർഷക്കാലത്തേയ്ക്ക് വെള്ളക്കരം കൂട്ടില്ല എന്ന് ഈ ബഡ്ജറ്റിൽ  
പ്രഖ്യാപിക്കുകയാണ്. ആദിവാസികൾക്ക് ഒരേക്കര ഭൂമിയിൽ കുറയാത്ത  
ഭൂമി നൽകുമെന്നും വരുന്ന 5 വർഷക്കാലത്തിനിടയിൽ വീടില്ലാത്ത  
ഒരാൾപോലും കേരളത്തിൽ ഉണ്ടാകില്ല എന്നും ബഡ്ജറ്റ് നിർദ്ദേശത്തിൽ  
ഡോ. ടി. എം. തോമസ് ഐസക് പ്രഖ്യാപിക്കുകയാണ്. 5 വർഷത്തിനകം  
കേരളത്തിലെ സർക്കാർ ആശുപത്രികൾ, താലൂക്ക് ആശുപത്രികൾ,  
ജനറൽ ആശുപത്രികൾ, ജില്ലാ ആശുപത്രികൾ, സർക്കാർ മെഡിക്കൽ  
കോളേജുകൾ തുടങ്ങിയവയുടെ അടിസ്ഥാന സൗകര്യങ്ങളെല്ലാം  
മെച്ചപ്പെടുത്തുമെന്നും പ്രഖ്യാപിച്ചിട്ടുണ്ട്. പാവപ്പെട്ട മനുഷ്യന്റെ ചികിത്സ

അപ്രാപ്യമാവുകയുമല്ല, മറിച്ച് പ്രാപ്യമാകുന്ന സാഹചര്യം ഈ കേരളത്തിൽ ഉരുത്തിരിയും, മുന്നോട്ട് കൊണ്ടുവരുന്നത് ബഡ്ജറ്റിലൂടെ പറയുകയാണ്. കുടിവെള്ളക്ഷമത്തിന് സമഗ്രമായ പദ്ധതികൾ, പരിഷ്കാരനടപടികൾ കൊണ്ടുവരുന്നത് ബഡ്ജറ്റിലൂടെ പ്രതിപാദിക്കുകയാണ്. കേരളത്തിലെ സർക്കാർ വിദ്യാഭ്യാസ സ്ഥാപനങ്ങൾ ലാഭകരമല്ല എന്നതിന്റെ അടിസ്ഥാനത്തിൽ, ലാഭത്തിന്റെയും നഷ്ടത്തിന്റെയും കണക്കുകളുടെ അടിസ്ഥാനത്തിൽ, എത്രയോ സർക്കാർ വിദ്യാഭ്യാസ സ്ഥാപനങ്ങൾ അടച്ചുപൂട്ടാമെന്ന് കേരളത്തിലെ കോൺഗ്രസ്സുകാർ ആഗ്രഹിച്ചെങ്കിൽ, ഇന്ന് കേരളത്തിലെ സർക്കാർ വിദ്യാഭ്യാസ സ്ഥാപനങ്ങളിലെ പല കെട്ടിടങ്ങളും പരിശോധിച്ചാൽ മനസ്സിലാകും. താക്കീത് നൽകി, ഫിറ്റ്നെസ് സർട്ടിഫിക്കറ്റ് നൽകി പ്രവർത്തിക്കുന്ന ഒരുപാട് സർക്കാർ വിദ്യാഭ്യാസ സ്ഥാപനങ്ങളുണ്ടെന്ന് നിങ്ങൾക്ക് മനസ്സിലാകും. കേരളത്തിലെ സർക്കാർ വിദ്യാഭ്യാസ സ്ഥാപനങ്ങളിൽ ആയിരം എണ്ണം അന്തർ ദേശീയനിലവാരത്തിലേയ്ക്ക് ഉയർത്തുമെന്നും ഇതര സർക്കാർ വിദ്യാഭ്യാസ സ്ഥാപനങ്ങളിൽ അടിസ്ഥാന സൗകര്യങ്ങൾ മെച്ചപ്പെടുത്തുവാനും

ഫിറ്റ്നെസിന്റെ പേരിൽ ഏതെങ്കിലും സർക്കാർ വിദ്യാഭ്യാസ സ്ഥാപനങ്ങളുടെ പ്രശ്നമുണ്ടെങ്കിൽ അത്തരം വിഷയത്തിൽ പണം അനുവദിച്ചുകൊണ്ട് ആവശ്യമായ നടപടികൾ സ്വീകരിക്കുമെന്നും ബഡ്ജറ്റിലൂടെ പ്രഖ്യാപിച്ചിരിക്കുകയാണ്. ഇങ്ങനെ നിരവധിയായ വിഷയങ്ങൾ ബഡ്ജറ്റിലൂടെ പ്രഖ്യാപിച്ചിട്ടുണ്ട്.

കുടുംബശ്രീ സംവിധാനം രാജ്യത്തിന് മാതൃകയാണ്. കേരളത്തിന്റെ അടുക്കളകളുടെ നാല് ചുമരുകളിൽ കഴിഞ്ഞിരുന്ന സ്ത്രീകളെ സമൂഹത്തിന്റെ മുഖ്യധാരയിലേയ്ക്ക് കൊണ്ടുവന്നത് കേരളത്തിലെ ഇടതുപക്ഷ പ്രസ്ഥാനങ്ങളാണ്. കുടുംബശ്രീ സംവിധാനത്തിലൂടെ ലക്ഷക്കണക്കിന് സ്ത്രീകൾ സമൂഹത്തിന്റെ മുഖ്യധാരയിലേയ്ക്ക് വന്നുവന്നുള്ളത് മാത്രമല്ല സ്വയം തൊഴിൽചെയ്തുകൊണ്ട് അവരെ പുറത്തേയ്ക്ക് ഇറക്കുന്നതിനുള്ള നടപടിയുംകൂടി കുടുംബശ്രീ സംവിധാനം വഴി സ്വീകരിച്ചിരുന്നു. കഴിഞ്ഞ 5 വർഷക്കാലത്തിനിടയിൽ കുടുംബശ്രീ സംവിധാനങ്ങളെ താറുമാറാക്കുന്ന സ്ഥിതിവിശേഷമുണ്ടായി.

ഞാൻ ഒരു കാര്യവും കൂടി സൂചിപ്പിച്ചുകൊള്ളട്ടേ. ഒരുപാട്

വിഷയങ്ങളെ സംബന്ധിച്ച് പറയാനാണ്. പ്രിയപ്പെട്ട എം. സ്വരാജ് ഇന്നലെ ബൈബിളിനെ സംബന്ധിച്ച് പറയുകയുണ്ടായി. എന്റെ പ്രിയ സുഹൃത്ത് ശ്രീ. വി. ടി. ബൽറാമും മറ്റ് യുവനേതാക്കളാകാം അതിനെ വിമർശിക്കുകയുണ്ടായി. ബൈബിളിലെ മത്തായിയുടെ സുവിശേഷം നിങ്ങൾ എല്ലാവരും വായിക്കണമെന്ന് അദ്ദേഹം പറയുകയുണ്ടായി. ദയവുചെയ്ത് പ്രതിപക്ഷാംഗങ്ങൾക്ക് ഒരു ബൈബിൾ അടിയന്തരമായി വാങ്ങി കൊടുക്കണം. അവർ എല്ലാവരും മത്തായിയുടെ സുവിശേഷം വായിക്കണം. ശ്രീ. എം. സ്വരാജിനെ പോലെയുള്ള ഇടതുപക്ഷ യുവജനപ്രസ്ഥാനത്തിന്റെ നേതാക്കൾക്ക് ആ സ്ഥാനം നൽകിയതിനെക്കുറിച്ച് ശ്രീ. എം. വിൻസെന്റ് ഇവിടെ വിമർശിക്കേണ്ട ആവശ്യമില്ല. ആ സ്ഥാനം നൽകാൻ ഉത്തരവാദിത്വപ്പെട്ട പാർട്ടിയുണ്ട്. അതുകൊണ്ട് ശ്രീ. സ്വരാജ് ഇരിക്കുന്ന കസേരയിൽ അദ്ദേഹത്തെ ഇരുത്തിയിട്ടുണ്ടെങ്കിൽ ഒട്ടേറെ സമരപോരാട്ടങ്ങളുടെ പാതയിൽ സഞ്ചരിച്ച പ്രിയപ്പെട്ട സഖാവ് എവിടെ ഇരിക്കണമെന്ന് ബന്ധപ്പെട്ട പാർട്ടിയും ഇടതുപക്ഷവും തീരുമാനിക്കും. അതുകൊണ്ട് ഞങ്ങളെ ചോദ്യം ചെയ്യാൻ

നിങ്ങളൊന്നും വളർന്നിട്ടില്ല. നിങ്ങളൊന്നും അതിന് ആയിട്ടില്ല. അതുകൊണ്ട് കേരളത്തിലെ പാവപ്പെട്ട മനുഷ്യരുടെ വികസനസ്വപ്നങ്ങളെ യാഥാർത്ഥ്യമാക്കുന്ന ബഡ്ജറ്റ് ആണ് ബഹുമാന്യനായ ധനകാര്യവകുപ്പുമന്ത്രി ഇവിടെ അവതരിപ്പിച്ചിട്ടുള്ളത്. അതുകൊണ്ട് ഈ ബഡ്ജറ്റിൽ സമസ്തമേഖലയേയും പരാമർശിച്ചിട്ടുണ്ട്. കാർഷിക മേഖലയിൽ സമഗ്രമായ പദ്ധതികൾ കൃഷിവകുപ്പുമായി ബന്ധപ്പെട്ട് നടപ്പാക്കുമെന്ന് പ്രഖ്യാപിച്ചിട്ടുണ്ട്. വിലക്കയറ്റം തടഞ്ഞുനിർത്താൻ ധാരാളം പാക്കേജുകൾ, പദ്ധതികൾ പ്രഖ്യാപിക്കപ്പെട്ടു. കേരളത്തിലെ വനമേഖലയെ സംരക്ഷിക്കാൻ പദ്ധതികളുണ്ട്. അങ്ങനെ പരിശോധിച്ചാൽ റോഡ്, പാലം, വ്യവസായ രംഗത്ത് പുതിയ സംരംഭങ്ങൾ കൊണ്ടുവരുന്നതിൽ, നിക്ഷേപങ്ങൾ കൊണ്ടുവരുന്നതിൽ, സംസ്ഥാനത്തിന്റെ പൊതുകടം തീർക്കുന്നതിൽ ഉൾപ്പെടെ വരുന്ന എല്ലാ മേഖലകളിലും പദ്ധതികൾ പ്രഖ്യാപിച്ചിട്ടുണ്ട്. വരാൻ പോകുന്ന 5 വർഷക്കാലത്തേക്ക് ദീർഘവീക്ഷണത്തോടുകൂടി അവതരിപ്പിച്ചിട്ടുള്ള ഏറ്റവും സുപ്രധാനമായ ബഡ്ജറ്റാണ് ഇത്. ഒരുപക്ഷേ കഴിഞ്ഞ

കാൽനൂറ്റാണ്ട് കാലത്തിനിടയിൽ ഇടതുപക്ഷ ജനാധിപത്യമുന്നണിക്ക് നിരവധി ഘട്ടങ്ങളിൽ ഭരിക്കാൻ അവസരം ലഭിച്ചിരുന്നെങ്കിൽ ആ സമയത്തെല്ലാം വർണ്ണാഭമായ, ജനങ്ങൾക്ക് പ്രതീക്ഷനൽകുന്ന ബഡ്ജറ്റുകൾ അവതരിപ്പിച്ചെങ്കിൽ, കാൽനൂറ്റാണ്ട് കാലത്തിനിടയിൽ ഏറ്റവും ഭാവനാപൂർണ്ണമായൊരു ബഡ്ജറ്റ് ആണ് 2016-17 സാമ്പത്തിക വർഷത്തിൽ ഡോ. ടി. എം. തോമസ് ഐസക് അവതരിപ്പിച്ചത്. ഈ ബഡ്ജറ്റിനെ അഭിമാനത്തോടുകൂടി പിന്തുണച്ചുകൊണ്ട് വാക്കുകൾ ചുരുക്കുന്നു.

ശ്രീ. ഒ. രാജഗോപാൽ: സർ, എനിക്ക് രണ്ട് മിനിട്ടാണ് അനുവദിച്ചിട്ടുള്ളതെന്ന് അറിയാം. ഏറെ കാര്യങ്ങൾ പറയാനാണ്. സമയം അനുവദിക്കില്ലെന്നുള്ളതുകൊണ്ട് വളരെ പ്രധാനപ്പെട്ട കാര്യങ്ങൾ മാത്രമേ ഞാൻ പറയാൻ ആഗ്രഹിക്കുന്നുള്ളൂ. ഇവിടെ മുന്ദ് ഭരിച്ച യു.ഡി.എഫ്. ഗവൺമെന്റിന്റെ വീഴ്ചകളെപ്പറ്റി ധാരാളം പറയുന്നുണ്ട്. അതുപോലെതന്നെ മറ്റുഭാഗത്തുനിന്ന് എൽ.ഡി.എഫ്. മുന്ദ് ഭരിച്ചപ്പോഴും ചെയ്തിട്ടുള്ള കാര്യങ്ങളെ സംബന്ധിച്ചും പറയുന്നുണ്ട്. എനിക്ക് തോന്നുന്നത്,

അതിനെയെല്ലാം കുറ്റം പറഞ്ഞ് സമയം കളയുന്നതിനുപകരം ഇന്നത്തെ യഥാർത്ഥ സ്ഥിതി വിലയിരുത്തിക്കൊണ്ട് എങ്ങനെ മുന്നോട്ടുപോകാൻ സാധിക്കും എന്നതിനെ സംബന്ധിച്ച് ചർച്ച ചെയ്യണമെന്നാണ്. സാമ്പത്തിക രംഗത്തെ തകർച്ചയാണ് ബഡ്ജറ്റിനെ അഭിമുഖീകരിക്കുന്ന പ്രധാന പ്രശ്നം. കൃഷി തകർന്നു; വളരെ മോശം. ഏറ്റവും താഴ്ന്ന നിലയിൽ എത്തിയിരിക്കുന്നു. പുതിയ വ്യവസായങ്ങൾ വരുന്ന കാര്യത്തിൽ അമാന്തം കാണിക്കുന്നു; പരമ്പരാഗത വ്യവസായങ്ങൾ നാട് വിട്ടുപോകുന്നു; ഈ പശ്ചാത്തലത്തിൽ ഒരു പുതിയ ഇനിഷ്യേറ്റീവ് ആവശ്യമാണ്. അതാണ് വാസ്തവത്തിൽ ഇപ്പോൾ അവതരിപ്പിച്ചിട്ടുള്ള ബഡ്ജറ്റിന്റെ സവിശേഷത എന്നാണ് എനിക്ക് തോന്നുന്നത്. അതായത് പുതുതായിട്ടുള്ള ഇൻവെസ്റ്റ്മെന്റ് വരാൻ ആ പണം ഇവിടെ ദൈനംദിന ചെലവുകൾക്കുവേണ്ടി വകമാറി ചെലവഴിക്കുന്നതായിട്ടുള്ള പഴയ സമ്പ്രദായങ്ങൾ മാറ്റി പുതുതായി ആരംഭിക്കുന്ന വികസനപ്രവർത്തനങ്ങളിൽ ചെലവഴിക്കാൻ ഉറപ്പുവരുത്തുന്ന, അതിന് ന്യായമായി റിട്ടേൺ കിട്ടുന്നൊരു മാർഗ്ഗമെന്നുള്ള നിലക്ക് കിഫ്ബി പരിപാടിയെ സംബന്ധിച്ച് ബഡ്ജറ്റിൽ

പറയുന്നുണ്ട്. അതൊരു നല്ല ഐഡിയ ആണ്. അതിനെ സ്വാഗതം ചെയ്യുന്നു. അതോടൊപ്പം അതിൽ അപകടം പതുങ്ങി ഇരിക്കുന്നുണ്ട്; അത് അധികാരകേന്ദ്രീകരണത്തിന് വഴിവയ്ക്കുമോ എന്നുള്ള ഭയാശങ്കയുണ്ട്. ഇൻഡിപ്പെൻഡന്റായ അതോറിറ്റിയെ നിശ്ചയിക്കുന്ന കാര്യത്തിൽ, പാർട്ടിയുടെ വേണ്ടപ്പെട്ട ആശ്ങ്കാരെ തെരഞ്ഞുപിടിച്ച് നിശ്ചയിച്ച് ഒരു പാർട്ടി പരിപാടിയാക്കി മാറ്റുന്ന സാഹചര്യമുണ്ട്. കുടുംബശ്രീ പരിപാടി ഇൻഡിപ്പെൻഡന്റായി ആവിഷ്കരിച്ചു. അത് എങ്ങനെ മാറ്റി പാർട്ടിയുടെ ഒരു പോഷകസംഘടന എന്ന രീതിയിലാക്കി മാറ്റി? ആ തരത്തിലാക്കുമോ എന്നുള്ള ആശങ്ക നിലനിൽക്കുന്നുണ്ട്. ഇപ്പോൾ ആ റിസ്ക് ഉണ്ടെന്ന് അംഗീകരിച്ചുകൊണ്ട് അതിനെ എടുക്കാതെ മുന്നോട്ടുപോകാൻ സാധിക്കില്ല. ഈ അനുഭവത്തിന്റെ വെളിച്ചത്തിൽ തീർച്ചയായും അത് ഉൾക്കൊള്ളുമെന്ന് ഞാൻ വിശ്വസിക്കുന്നു. ഒരു പ്രധാനപ്പെട്ട കാര്യം കൂടി ചൂണ്ടിക്കാണിക്കേണ്ട ആവശ്യമുണ്ട്. ഇതുവരെ കാലഹരണപ്പെട്ട പഴയ പാശ്ചാത്യ ആശയങ്ങളെ അനുകരിച്ചുകൊണ്ടുള്ള പരിപാടികളൊക്കെയാണ് സ്വീകരിച്ചത്. ഇപ്പോൾ അതിന് അടിസ്ഥാനപരമായ



മാറ്റംവരുത്തിക്കൊണ്ട്, സ്വദേശിയായിട്ടുള്ള ആചാര്യന്മാരെ, നവോത്ഥാന നായകന്മാരെ കണ്ടെത്തിക്കൊണ്ട്, അവരുടെ മാർഗ്ഗങ്ങളിൽനിന്ന് ആവേശം ഉൾക്കൊണ്ട്, അത് വെറും ആധ്യാത്മികം മാത്രമല്ല ഭൗതികമായിട്ടുള്ള ദൈനംദിന കാര്യങ്ങൾക്കും അത് പ്രയോജനപ്പെടുത്താൻ സാധിക്കുമെന്നുള്ളതിന്റെ ഒട്ടേറെ കാര്യങ്ങൾ ഉൾക്കൊള്ളുന്നുണ്ട്. എനിക്ക് ഒന്നുണ്ട് കാര്യങ്ങൾ സാംസ്കാരിക രംഗത്ത് എടുത്തുപറയേണ്ടതായിട്ടുണ്ട്. ഒന്ന്, ഒട്ടേറെ മഹാത്മാക്കളെ ആദരിക്കുന്ന പരിപാടികൾ സർക്കാർ ആവിഷ്കരിക്കുന്നുണ്ട്. എന്തുകൊണ്ട് കുഞ്ചൻനമ്പ്യാരെ വിസ്മരിച്ചുപോയി എന്ന് എനിക്ക് അറിഞ്ഞുകൂടാ. അത് പരിഹരിക്കുമെന്ന് ഞാൻ വിശ്വസിക്കുന്നു. ജസ്റ്റീസ് വി. ആർ. കൃഷ്ണയ്യർ വളരെ താൽപ്പര്യപൂർവ്വം എറണാകുളത്ത് ക്യാൻസർ ഹോസ്പിറ്റലിനുവേണ്ടി താൽപ്പര്യം പ്രകടിപ്പിച്ചിട്ടുണ്ടായിരുന്നു. അതിനുവേണ്ടി ചില ശ്രമങ്ങൾ നടത്തി, അതെപ്പറ്റി ഒരു പരാമർശം കാണുന്നില്ല. തീർച്ചയായും അദ്ദേഹത്തെ വിസ്മരിക്കാൻ സാധ്യമല്ല. അദ്ദേഹത്തിന്റെ ആശയം സഫലീകരിക്കാൻവേണ്ടി ശ്രമിക്കണം. ഈ പശ്ചാത്തലത്തിൽ

ഗവൺമെന്റിന് ധൈര്യപൂർവ്വം മുന്നോട്ടുപോകാൻ സാധിക്കും. കാരണം ഒരു പാർട്ടിസിപ്പേറ്ററി ഫെഡലിസം എന്ന കാഴ്ചപ്പാടിൽ ഈ സംസ്ഥാന സർക്കാർ ഏത് പാർട്ടിക്കാർ ആയാലും അവർക്ക് വികസനത്തിനുവേണ്ട എല്ലാ സഹായങ്ങളും നൽകുന്ന ഒരു കേന്ദ്രസർക്കാർ ഭരിക്കുന്ന സാഹചര്യത്തിൽ ആത്മവിശ്വാസത്തോടുകൂടി മുന്നോട്ടുപോകാൻ സാധിക്കും. അത് പ്രയോജനപ്പെടുത്തണമെന്ന് ഞാൻ അഭ്യർത്ഥിക്കുകയാണ്. സാംസ്കാരിക കേന്ദ്രങ്ങൾ ജില്ലതോറും സ്ഥാപിക്കാൻ തീരുമാനിച്ചത് വളരെ നല്ല കാര്യമാണ്. തിരുവനന്തപുരത്തുള്ള കവടിയാർ കൊട്ടാരത്തിന്റെ തൊട്ടടുത്തുതന്നെ മൂന്നനാല് ഏക്കർ സ്ഥലം ഹാബിറ്റേറ്റ് എന്ന പേരിൽ അക്വയർ ചെയ്തിട്ടുണ്ട്. അത് ഇതിന് ഏറ്റവും അനുയോജ്യമായ സ്ഥലമാണ്. ആ കാര്യംകൂടി പരിഗണിക്കണമെന്ന് ഊന്നി പറഞ്ഞുകൊണ്ട്, സമയം തീർന്ന സാഹചര്യത്തിൽ, എന്റെ പ്രസംഗം അവസാനിപ്പിക്കേണ്ടി വന്നിരിക്കുന്നു. നമസ്കാരം.

(അദ്ധ്യക്ഷവേദിയിൽ മി. ഡെപ്യൂട്ടി സ്പീക്കർ)

ശ്രീ. സി. കൃഷ്ണൻ: സർ, ഈ ബഡ്ജറ്റിനെ ഞാൻ അനുകൂലിക്കുകയാണ്. ഇടതുപക്ഷ ജനാധിപത്യ മുന്നണി ഈ തെരഞ്ഞെടുപ്പിനെ നേരിടുമ്പോൾ ഉയർത്തിയ ഒരു പ്രശ്നം എൽ.ഡി.എഫ്. വരും, എല്ലാം ശരിയാകും എന്നതാണ്. ആ വാക്യം അന്വർത്ഥമാക്കാൻ ഉതകുന്ന വിധത്തിലുള്ള ഒട്ടേറെ നിർദ്ദേശങ്ങൾ അടങ്ങിയ ഈ ബഡ്ജറ്റ് ജനങ്ങളാകെ സ്വാഗതം ചെയ്യുന്ന ഒന്നാണ് എന്ന കാര്യം എല്ലാവർക്കും അറിയാം. അതുപോലെ പരമ്പരാഗത വ്യവസായ മേഖലകൾ, അങ്കണവാടി, ആശാവർക്കർമാർ, സ്കൂൾ പാചക തൊഴിലാളികൾ, പ്രീ പ്രൈമറി സ്കൂളുകളിലെ അദ്ധ്യാപകർ, സാക്ഷരതാ പ്രേരകർ തുടങ്ങിയ വിഭാഗങ്ങളെ സഹായിക്കാനുതകുന്ന നിർദ്ദേശങ്ങൾ ഈ ബഡ്ജറ്റിൽ ഉൾപ്പെട്ടിട്ടുണ്ട് എന്നത് ആശാവഹമായ, അഭിനന്ദനമർഹിക്കുന്ന കാര്യമാണ്. പരമ്പരാഗത വ്യവസായങ്ങളെ നവീകരിച്ച് സംരക്ഷിക്കുന്നതിനുവേണ്ടിയുള്ള നിർദ്ദേശങ്ങൾ ഇതിൽ അടങ്ങിയിട്ടുണ്ട്. കൈത്തറി മേഖലയെ സംബന്ധിച്ചിടത്തോളം ബഡ്ജറ്റിൽ അനുവദിച്ച 71 കോടി രൂപയ്ക്കുപുറമെ വരുമാന ഉറപ്പുപദ്ധതി നടപ്പാക്കുന്നതിനും മാർക്കറ്റ്

ഇടപെടലിനുംവേണ്ടി 30 കോടി രൂപ അധികമായി വകയിരുത്തിയത് സ്വാഗതാർഹമായ കാര്യമാണ്. ദേശീയ പ്രസ്ഥാനത്തിന്റെ ഭാഗമായി വളർന്നുവന്ന ഖാദി, ഗ്രാമ വ്യവസായത്തിന് 14 കോടി രൂപ വീതം വകയിരുത്തിയതിനുപുറമെ വരുമാന ഉറപ്പുപദ്ധതിയുടെ ഭാഗമായി 10 കോടി രൂപയും അനുവദിക്കുമെന്ന് ബഡ്ജറ്റിൽ പറഞ്ഞിട്ടുള്ളത് സ്വാഗതാർഹമാണ്. കൈത്തറിയും ഖാദിയും എല്ലാ കാലത്തും സർക്കാരിന്റെ സഹായത്തോടെ നിലനിന്നിട്ടുള്ള വ്യവസായമാണ്. എന്നാൽ മുൻ ഗവൺമെന്റ് തുണിക്ക് മൂല്യവർദ്ധിത നികുതി എന്ന നിലയിൽ ഒരു ശതമാനം നികുതി ചുമത്തിയിരുന്നത് രണ്ട് ശതമാനമായി വർദ്ധിപ്പിക്കാനുള്ള നിർദ്ദേശം ഇതിലുണ്ട്. അതിൽനിന്ന് ഖാദിയെയും കൈത്തറിയെയും ഒഴിവാക്കണമെന്ന് ഞാൻ ഈ സന്ദർഭത്തിൽ ആവശ്യപ്പെടുകയാണ്. അങ്ങനെയൊരു നിലപാട് സ്വീകരിക്കുന്നത് ഈ വ്യവസായത്തെ സംരക്ഷിക്കുന്നതിന് സഹായകരമായിരിക്കും. കേരളത്തിലെ ബീഡി വ്യവസായം എരിഞ്ഞുതീർന്നുകൊണ്ടിരിക്കുന്ന ഒരു വ്യവസായമാണെന്ന് എല്ലാവർക്കും അറിയാവുന്നതാണ്. ആ എരിതീയിൽ

എണ്ണ ഒഴിക്കുന്നതുപോലെയാണ് കഴിഞ്ഞ ഗവൺമെന്റ് 14.5 ശതമാനം പ്രത്യേക ടാക്സ് ചുമത്തിയത്. ആ നികുതി ഇനിയും നിലനിർത്തുന്നത് തീ ആളിക്കത്തുന്നതിന് മാത്രമേ ഇടയാവുകയുള്ളൂ. ബീഡി വ്യവസായത്തെ സംരക്ഷിക്കുന്നതിനുവേണ്ടി ദിനേശ് ബീഡി സഹകരണസംഘത്തിൽനിന്ന് പിരിച്ച നികുതിക്ക് പരിഹാരമായി 8 കോടി രൂപ ഗ്രാന്റായി നൽകുന്നത് സ്വാഗതാർഹമായ കാര്യമാണ്. അതുകൂടാതെ പോര, ആ വ്യവസായം തകരാതിരിക്കുന്നതിനുവേണ്ടി ബീഡിയുടെ മേൽ ചുമത്തിയിട്ടുള്ള നികുതി പിൻവലിക്കണമെന്ന് ഞാൻ ആവശ്യപ്പെടുന്നു. ബീഡി വ്യവസായത്തിനായി അങ്ങനെയൊരു അഭ്യർത്ഥന ഞാൻ നടത്തുന്നു. എന്റെ മണ്ഡലവുമായി ബന്ധപ്പെട്ട രണ്ടുമൂന്ന് കാര്യങ്ങൾ ശ്രദ്ധയിൽപ്പെടുത്താനുണ്ട്. ഈ ബഡ്ജറ്റിൽ വിവിധ പദ്ധതികൾ ഏറ്റെടുക്കുമെന്ന നിർദ്ദേശം വന്നിട്ടുണ്ട്. മൂന്ന് റോഡുകൾ, രണ്ട് പാലങ്ങൾ, കോടതി സമുച്ചയം, പൂരക്കളി അക്കാഡമി, ടൂറിസം മേഖലയിലെ നിർദ്ദേശങ്ങൾ തുടങ്ങിയവയൊക്കെ അതിൽ വന്നിട്ടുണ്ട്. ഇതെല്ലാം സന്തോഷകരമായ, സ്വാഗതാർഹമായ കാര്യങ്ങളാണ്.

അതോടൊപ്പം പയ്യന്നൂർ മണ്ഡലം പൊതുമരാമത്ത് റോഡുകളുടെ കാര്യത്തിൽ ഏറ്റവും പിന്നിൽ നിൽക്കുന്ന സ്ഥലമാണ്. 10 വർഷത്തിലധികമായി റീടാർ ചെയ്യാത്ത നിരവധി റോഡുകളുണ്ട്. ഈ പ്രശ്നം മുൻനിർത്തി തെരഞ്ഞെടുപ്പിന് നാല് മാസം മുമ്പ് ഒരു എം.എൽ.എ. എന്ന നിലയിൽ എനിക്ക് അനിശ്ചിത കാലത്തേക്ക് ഉപവാസ സമരം നടത്തേണ്ടതായി വന്നു. അതിനുശേഷം ചില പദ്ധതികൾ ഏറ്റെടുത്തുവെങ്കിലും അതും പൂർത്തിയാക്കിയിട്ടില്ല. അതുകൊണ്ട് റോഡുകളുടെ കാര്യത്തിൽ ഒരു പ്രത്യേക പരിഗണന നൽകണം. അതിൽ ആദ്യം തന്നെ ഉൾപ്പെടുത്തേണ്ട റോഡായിരുന്നു വെള്ളോറ-അക്കറ-കടക്കാരുമുക്ക് റോഡ്. ഇതുൾപ്പെടെയുള്ള ചില റോഡുകളുടെ കാര്യം ബഹുമാനപ്പെട്ട ധനകാര്യ വകുപ്പുമന്ത്രിയുടെ ശ്രദ്ധയിൽ ഇതിനകം പെടുത്തിയിട്ടുണ്ട്. ആ കാര്യം പ്രത്യേകമായി പരിഗണിക്കണമെന്ന് അഭ്യർത്ഥിക്കുന്നു. മറ്റൊന്ന്, മുൻഗവൺമെന്റ് പുതിയ താലൂക്കുകൾ പ്രഖ്യാപിച്ചപ്പോൾ പയ്യന്നൂർ ഉൾപ്പെടെ നൂറ് ശതമാനവും അർഹതപ്പെട്ട താലൂക്കുകളുടെ കാര്യത്തിൽ കടുത്ത വിവേചനവും അവഗണനയുമാണ്

അന്ന് കാണിച്ചത്. 12 താലൂക്കുകൾ പ്രഖ്യാപിച്ചപ്പോൾ പയ്യന്നൂർ ഉൾപ്പെടെ അതിൽ ഉൾപ്പെടേണ്ട ചില താലൂക്കുകൾ അതിൽ ഉൾപ്പെട്ടില്ല. ആ പ്രശ്നം ഉന്നയിച്ചുകൊണ്ട് രാഷ്ട്രീയത്തിനതീതമായി ഞങ്ങളെല്ലാവരും നിരന്തരമായി സമരം നടത്തി. ആ സമരത്തിന്റെ പ്രത്യേക ഘട്ടത്തിൽ പയ്യന്നൂർ താലൂക്ക് അനുവദിക്കും എന്നൊരു പ്രഖ്യാപനം നടത്തി. പക്ഷേ ദൗർഭാഗ്യവശാൽ ആദ്യത്തെ നിലപാടുപോലെതന്നെ ആ താലൂക്കിന് ഭരണാനുമതി നൽകാത്ത ഒരു നിലപാടാണ് സ്വീകരിച്ചത്. ഇക്കാര്യത്തിൽ തുടർന്നുവന്നിട്ടുള്ള അവഗണനയും വിവേചനവും ഈ ഗവൺമെന്റിന്റെ കാലത്തുണ്ടാവില്ല എന്ന് ഞങ്ങൾ കരുതുന്നു. ഇക്കാര്യം ഞങ്ങൾ പ്രതീക്ഷയോടെയാണ് കാണുന്നത്. ഈ രണ്ട് കാര്യങ്ങളും പ്രത്യേകമായി ശ്രദ്ധയിൽപ്പെടുത്താൻ ആഗ്രഹിക്കുന്നു. പയ്യന്നൂരിൽ അടുത്ത ദിവസമുണ്ടായ ചില സംഭവങ്ങൾ സംബന്ധിച്ച് നേരത്തെ അടിയന്തരപ്രമേയ ചർച്ചയ്ക്കിടയിൽ ഞാൻ ഇടപെട്ട് സംസാരിച്ചപ്പോൾ ഞാൻ പറഞ്ഞ കാര്യം ബഹുമാനപ്പെട്ട പ്രതിപക്ഷ നേതാവ് ശ്രദ്ധിക്കാത്തതുകൊണ്ടാണ്, ഞാൻ ഒന്നുമാത്രം പറഞ്ഞു, രണ്ടാമത്തെത് പറഞ്ഞില്ല എന്നുപറഞ്ഞത്. ഞാൻ

രണ്ടുകാര്യവും പറഞ്ഞിരുന്നു. അവിടെ ഒരാൾ കൊല്ലപ്പെട്ടുവെന്നും കുറെ വീടുകൾ ആക്രമിക്കപ്പെട്ടുവെന്നും അതിനെത്തുടർന്നുണ്ടായ സംഘർഷത്തിനിടയിൽ രണ്ടാമതൊരാൾ കൂടി കൊല്ലപ്പെട്ടുവെന്ന കാര്യം ദൗർഭാഗ്യകരമാണെന്നും ഞാൻ പറഞ്ഞിരുന്നു. ഞാൻ ഒരു കാര്യം മാത്രം പറഞ്ഞു എന്നുപറയുന്നത് ഖേദകരമാണെന്ന് ഞാൻ നേരത്തെ ചൂണ്ടിക്കാണിച്ചിരുന്നു. ഇതുപോലുള്ള കാര്യങ്ങളിൽ വർഗ്ഗീയശക്തികൾക്ക് അനുകൂലമായ സമീപനം കോൺഗ്രസ്സിന്റെ ഭാഗത്തുനിന്നുണ്ടാകുന്നു എന്നത് അവർക്ക് വളം വച്ചുകൊടുക്കുന്ന കാര്യമാണ്. പക്ഷം ചേരാതെ ഇതിനെ ശക്തമായി എതിർക്കുന്ന നിലപാട് എല്ലാ കാലത്തും സ്വീകരിക്കേണ്ടതായിട്ടുണ്ട്. അങ്ങനെ സ്വീകരിച്ചില്ല എന്നതുകൂടി ഞാൻ ശ്രദ്ധയിൽപ്പെടുത്തുകയാണ്. ഇടതുപക്ഷ ജനാധിപത്യ മുന്നണി ഗവൺമെന്റ് എല്ലാ മേഖലയിലും ഉൾപ്പെട്ടവരെ സഹായിക്കുന്നതിനുവേണ്ടി ലക്ഷ്യംവച്ചുകൊണ്ടുള്ള ഈ ബഡ്ജറ്റ് സർവാത്മനാ സ്വാഗതം ചെയ്യേണ്ടതാണെന്നാണ്. നിത്യോപയോഗസാധനങ്ങളുടെ വില നിയന്ത്രിക്കുന്നതിനുവേണ്ടി 300 കോടി രൂപ പ്രത്യേകമായും



സൗജന്യരേഷൻ കൊടുക്കുന്നതിനുവേണ്ടി 450 കോടി രൂപയും അനുവദിച്ചിട്ടുണ്ട്. ഇത് ജനങ്ങൾക്ക് വളരെയേറെ സഹായകരമാകുന്ന കാര്യമാണ്. അതോടാപ്പം ലിസ്റ്റിൽ ഉൾപ്പെട്ടിട്ടുള്ള പ്രത്യേക സാധനങ്ങൾക്കും കുടിവെള്ളത്തിനും 5 വർഷത്തേക്ക് വില വർദ്ധിപ്പിക്കില്ല, ഭൂരഹിതരായവർക്ക് ഭൂമിയും വീട് ഇല്ലാത്തവർക്ക് വീടും നൽകും തുടങ്ങി സാമൂഹിക ജീവിതവുമായി ബന്ധപ്പെട്ട, സർവതലസ്തർശിയായ, എല്ലാവിഭാഗം ആളുകളെയും സഹായിക്കുന്ന ഒരു ബഡ്ജറ്റാണ് എന്നതുകൊണ്ടുതന്നെ ഈ ബഡ്ജറ്റിനെ ഞാൻ അനുകൂലിക്കുന്നു. ഈ ബഡ്ജറ്റിന് എല്ലാവിഭാഗം ആളുകളുടെയും പിന്തുണയുണ്ടാകുമെന്ന കാര്യത്തിൽ യതൊരു സംശയവുമില്ല. ഒരിക്കൽ കൂടി ഞാൻ ഈ ബഡ്ജറ്റിനെ അനുകൂലിച്ചുകൊണ്ട് എന്റെ വാക്കുകൾ അവസാനിപ്പിക്കുന്നു.

ശ്രീ. പി. ഉബൈദുള്ള: സർ, ഈ ബഡ്ജറ്റിലും അതുതങ്ങളൊന്നും സംഭവിക്കുമെന്ന് ഞാൻ പ്രതീക്ഷിക്കുന്നില്ല. ഇപ്പോഴത്തെ ധനകാര്യവകുപ്പുമന്ത്രി കഴിഞ്ഞ എൽ.ഡി.എഫ്. ഗവൺമെന്റിന്റെ അവസാനത്തെ ബഡ്ജറ്റ് അവതരിപ്പിക്കുന്ന ദിവസത്തെ

പത്രക്കട്ടിംഗ് ആണ് എന്റെ കയ്യിലുള്ളത് (പത്രക്കട്ടിംഗ് ഉയർത്തിക്കാണിച്ചു). വൈലോപ്പിള്ളി കവിതയുടെ ഉദ്ധരണികളിലൂടെ പച്ചയും ചുവപ്പും വർണ്ണങ്ങളെ ബഡ്ജറ്റിൽ സന്നിവേശിപ്പിച്ച് പരിസ്ഥിതി സൗഹൃദത്തിന്റെയും സാമൂഹിക നീതിയുടെയും ബഡ്ജറ്റ് അവതരിപ്പിച്ച ഡോ. തോമസ് ഐസക്കിന്റെ പ്രഖ്യാപനങ്ങളിൽ ഭൂരിപക്ഷവും ഇപ്പോഴും കടലാസിൽ തന്നെയാണെന്നാണ് അതിൽ പറയുന്നത്. 2006-ൽ അധികാരമേറ്റെടുക്കുമ്പോൾ ധനകാര്യ വകുപ്പുമന്ത്രി പ്രഖ്യാപിച്ചിരുന്നത് 2011-ൽ മിച്ച ബഡ്ജറ്റ് അവതരിപ്പിക്കുമെന്നാണ്. എന്നാൽ ആ ലക്ഷ്യം ഇത്തവണയും നേടാനായിട്ടില്ലെന്നും പറയുന്നു. അതേഗതി തന്നെയാണ് ഈ ബഡ്ജറ്റിലും ഉണ്ടാകാൻ പോകുന്നത്. കഴിഞ്ഞ സർക്കാർ കടബാധ്യത ഉണ്ടാക്കിപ്പോയിരുന്നെന്ന് ഇപ്പോൾ പറയുന്നത്. അന്ന് ബഡ്ജറ്റ് അവതരിപ്പിച്ച ദിവസത്തെ പത്രക്കട്ടിംഗ് ആണിത് (പത്രക്കട്ടിംഗ് ഉയർത്തിക്കാണിച്ചു). അതിൽ പറയുന്നത് 'പോണപോക്കിൽ 4000 കോടി രൂപയുടെ അധിക ബാധ്യത അടുത്ത സർക്കാരിന്റെ തലയിൽ' എന്നാണ്. അടുത്ത സർക്കാരിന്റെ തലയിൽ 4000 കോടി രൂപയുടെ ബാധ്യത

കെട്ടിവെച്ചുകൊണ്ടാണ് അന്നദ്ദേഹം ബഡ്ജറ്റ് അവതരിപ്പിച്ചത്. ആ ബഡ്ജറ്റിന് വ്യത്യസ്തമായി ഒന്നും ഉണ്ടാകാൻ പോകുന്നില്ല. ഇപ്പോൾ വൈലോപ്പിള്ളി കവിതയ്ക്ക് പകരം നാരായണ ഗുരുവിനെ പിടിച്ചുവെന്ന് വ്യത്യാസമേ ഈ ബഡ്ജറ്റിനുള്ളൂ. കേരളത്തെ സമഗ്രമായ സാമ്പത്തിക വളർച്ചയിലേയ്ക്ക് നയിക്കുന്ന ദിശാസൂചിക പോലും ഈ ബഡ്ജറ്റിൽ ഇല്ല. ബഡ്ജറ്റ് വിലക്കയറ്റം വർദ്ധിപ്പിക്കുന്നതിനും സംസ്ഥാനം വികസന രംഗത്ത് കൈവരിച്ച നേട്ടങ്ങൾ തകർക്കുന്നതിനും മാത്രമേ ഉപകരിച്ചുവെന്ന കാര്യത്തിൽ സംശയമില്ല. സാധാരണക്കാരനെ ബുദ്ധിമുട്ടിക്കുന്ന നികുതി നിർദ്ദേശങ്ങളല്ലാതെ മറ്റേതെങ്കിലും തരത്തിലുള്ള നികുതി നികുതിയേതര നിർദ്ദേശങ്ങളോ മറ്റ് മാർഗ്ഗങ്ങളോ കണ്ടെത്താൻ ധനകാര്യ വകുപ്പുമന്ത്രിക്ക് കഴിഞ്ഞില്ല. ധനകാര്യ വകുപ്പുമന്ത്രി വൈറ്റ് പേപ്പർ പ്രസിദ്ധീകരിക്കുകയുണ്ടായി. അതിനുമുമ്പ് പ്രസിദ്ധീകരിച്ച റെഡ് പേപ്പറിൽ പറയുന്നത്, നിത്യ നിദാനച്ചെലവുകൾക്കുപോലും ഗതിയില്ലാത്ത ഒരു സർക്കാരിന് ബഡ്ജറ്റിന് പുറത്ത് പദ്ധതികൾക്ക് വായ്പ സമാഹരിക്കുന്നതിന് കഴിയാത്ത സ്ഥിതിയുണ്ടാകുമെന്നാണ്. വൈറ്റ്

പേപ്പറിലും ഇത്തരത്തിൽ പറഞ്ഞിട്ടുള്ള മന്ത്രി എവിടെനിന്നാണ് ഫണ്ട് കണ്ടെത്താൻ പോകുന്നതെന്ന് അറിയില്ല. വെളിച്ചെണ്ണയ്ക്ക് അഞ്ച് ശതമാനം നികുതി കൂട്ടി. അതിന്റെ പ്രയാസം അനുഭവിക്കാൻ പോകുന്നത് കേരകർഷകരാണ്. ജനങ്ങൾ പാമോയിൽ ഉപയോഗിക്കാൻ തുടങ്ങും. ഇപ്പോൾത്തന്നെ നടുവാടിഞ്ഞ് കിടക്കുന്ന കേരകർഷകർ നടുക്കടലിലേയ്ക്ക് എടുത്തുചാടേണ്ട സ്ഥിതിയാണ് വെളിച്ചെണ്ണയുടെ നികുതി വർദ്ധനവിലൂടെ ഉണ്ടകുന്നത്. അതുപോലെ ഇവിടെ സൂചിപ്പിച്ചതുപോലെ, കുടുംബാംഗങ്ങൾ തമ്മിലുള്ള ഭാഗപത്രം, ഒഴിമുറി, ദാനം, ദാനനിശ്ചയം എന്നീ കാര്യങ്ങൾക്ക് 1000 രൂപയുണ്ടായിരുന്നത് മൂന്ന് ശതമാനം വർദ്ധിപ്പിച്ചു. ഇതിലൂടെ സാധാരണക്കാരുടെമേൽ കുടുംബഭാരം അടിച്ചേൽപ്പിക്കുകയാണ് ഈ ഗവൺമെന്റ് ചെയ്തിരിക്കുന്നത്. ഇന്ന് സഭയിൽ കുറച്ച് അസഹിഷ്ണുത കാണിച്ചെങ്കിലും നല്ല മനസ്സിന്റെ ഉടമയാണ് പൊതുമാരാമത്തും രജിസ്ട്രേഷനും വകുപ്പുമന്ത്രിയെന്നാണ് ഞങ്ങൾ മനസ്സിലാക്കുന്നത്. അദ്ദേഹത്തിന്റെ അറിവോടുകൂടിയാണോ ബഡ്ജറ്റിൽ ഇത്തരമൊരു നിർദ്ദേശം ഉൾക്കൊള്ളിച്ചതെന്നറിയാൻ ആഗ്രഹമുണ്ട്. ആട്ട, മൈദ, സൂജി,

റവ, ബസ്സുതി അരി, ഹോട്ടൽ ഭക്ഷണം, തുണി, അലക്കസോപ്പ് തുടങ്ങിയ എല്ലാ സാധനങ്ങൾക്കും വില വർദ്ധിക്കാൻ പോവുകയാണ്. ഒരു സാധനത്തിനത്രമാണ് വില വർദ്ധിക്കാതെയുള്ളത്. ഞാൻ ബഡ്ജറ്റ് പുസ്തകം തിരിച്ചും മറിച്ചും നോക്കിയെങ്കിലും ഒരു സ്ഥലത്തുപോലും മദ്യത്തിന് നികുതി കൂട്ടിയതായി കാണുന്നില്ല. \*\*\*\*\* അതുകൊണ്ടാണ് മദ്യത്തിന് നികുതി കൂട്ടാൻ ഈ ഗവൺമെന്റ് മുന്നോട്ടു വരാത്തത്. 2 കോടി രൂപ വിവാദത്തിലൂടെ നാടുകടത്തിയ വ്യക്തിയാണ് സാന്റിയാഗോ മാർട്ടിൻ. ആ സാന്റിയാഗോ മാർട്ടിന് വേണ്ടി ബഹുമാനപ്പെട്ട മുഖ്യമന്ത്രിയുടെ ഉപദേഷ്ടാവ് ശ്രീ. എം. കെ. ദാമോദരൻ കോടതിയിൽ ഹാജരായതോടെ ഈ ഗവൺമെന്റിനെ സ്പോൺസർ ചെയ്തിരിക്കുന്നവരുടെ കൂട്ടത്തിൽ ലോട്ടറി മാഫിയയുമുണ്ടെന്ന് തെളിയിക്കപ്പെട്ടിരിക്കുകയാണ്.

**(അദ്ധ്യക്ഷവേദിയിൽ മി. സ്പീക്കർ)**

ശ്രീ. ആർ. രാജേഷ്: സർ, പോയിന്റ് ഓഫ് ഓർഡർ.....(ബഹളം)...

മി. സ്പീക്കർ: ശ്രീ. പി. ഉബൈദുള്ള, പോയിന്റ് ഓഫ് ഓർഡർ.

\* രേഖയിൽ നിന്നും നീക്കം ചെയ്തു.

ശ്രീ. പി. ഉബൈദുള്ള: സർ, പോയിന്റ് ഓഫ് ഓർഡർ പ്രശ്നമില്ല.

എനിക്ക് സമയം അനുവദിക്കണം.

ശ്രീ. ആർ. രാജേഷ്: സർ, \*\*\*\*\* ഈ നാട്ടിലെ ജനങ്ങൾക്കറിയാം.

അതിന്റെ ഫലമാണ് ഈ സർക്കാർ.

മി. സ്പീക്കർ: പോയിന്റ് എന്താണ്?

ശ്രീ. ആർ. രാജേഷ്: സർ, ഈ പരാമർശം രേഖയിൽ നിന്ന് നീക്കം

ചെയ്യണം.

മി. സ്പീക്കർ: അത് പരിശോധിച്ച് ചെയ്യാം.

ശ്രീ. പി. ഉബൈദുള്ള: സർ, അതമാത്രമല്ല, മുൻമുഖ്യമന്ത്രി

ജനങ്ങൾക്കിടയിലാണ് ജീവിച്ചത്. 24 മണിക്കൂറും അദ്ദേഹം ജനസമ്പർക്ക

പരിപാടിയിലായിരുന്നു. തെരഞ്ഞെടുപ്പ് പ്രഖ്യാപിച്ചതിനുശേഷം ഞാൻ

പല തവണ തിരുവനന്തപുരത്ത് വന്നപ്പോഴും അദ്ദേഹം

ജനങ്ങളോടൊപ്പമാണ്. ഇപ്പോഴത്തെ മുഖ്യമന്ത്രിയും തെരഞ്ഞെടുപ്പിന് മുമ്പ്

ജനസമ്പർക്ക പരിപാടി നടത്തി. ആരയൊക്കെയാണ് അദ്ദേഹം പോയി

കണ്ടതെന്ന് നിങ്ങൾക്ക് അറിയില്ലേ. എല്ലാ ജില്ലാ ആസ്ഥാനങ്ങളിലും

പോയി സമ്പന്നരെയും വ്യവസായികളെയും വിളിച്ചുകൂട്ടി. അവരിൽ നിന്നാണ് എല്ലാം ശരിയാക്കാൻ പോകുന്ന പുതിയ സർക്കാരിന്റെ നയപരിപാടികളിലേയ്ക്ക് ഇപ്പോഴത്തെ മുഖ്യമന്ത്രി ആശയങ്ങൾ സ്വീകരിച്ചത്. അങ്ങനെ സമ്പന്നന്മാരുടെ അഭിപ്രായം തേടി അധികാരത്തിൽ വന്ന ഗവൺമെന്റാണിത്. ലേബർ ക്യാമ്പുകളിൽ ജോലി ചെയ്യുന്ന പാവപ്പെട്ട തൊഴിലാളികളുടെ വിഷമങ്ങൾ മനസ്സിലാക്കാൻ വേണ്ടിയല്ല ഇപ്പോഴത്തെ മുഖ്യമന്ത്രി ഗൾഫിൽ പോയത്. അവിടത്തെ വൻവ്യവസായികളെയും സമ്പന്നരെയും വിളിച്ചുകൂട്ടിയാണ് ഈ ഗവൺമെന്റ് നടപ്പിലാക്കാൻ പോകുന്ന പദ്ധതികളെക്കുറിച്ച് അഭിപ്രായം തേടിയത്.

മി. സ്പീക്കർ: ശ്രീ. പി. ഉബൈദുള്ള, സമയം അവസാനിച്ചു.

ശ്രീ. പി. ഉബൈദുള്ള: സർ, ഇത് ഏതാണ് പാർട്ടി. സഖാവ് എ.കെ.ജി.-യെപ്പോലുള്ള ആളുകൾ പീടികത്തിണ്ണയിൽ കിടന്നുറങ്ങിയും കട്ടൻചായ കുടിച്ചും പരിപ്പുവട കഴിച്ചും വളർത്തിയെടുത്ത പ്രസ്ഥാനം ഇന്ന് സമ്പന്നന്മാരുടെ മുമ്പിൽ പണയംവെച്ചിരിക്കുന്നു. ഈ ഗവൺമെന്റിന്

ഇത്തരത്തിലുള്ള ബഡ്ജറ്റല്ലാതെ അവതരിപ്പിക്കാൻ കഴിയില്ല. അതുകൊണ്ട് ഞാൻ ഈ ബഡ്ജറ്റിനെ എതിർക്കുന്നു. അവസാനമായി എല്ലാവർക്കുംകൂടി ഒരു കാര്യം സൂചിപ്പിക്കുകയാണ്. എം.എൽ.എ. ഫണ്ട് വർഷങ്ങൾക്ക് മുമ്പ് ഒരു കോടി രൂപയായതാണ്. എന്തെങ്കിലും മാർഗ്ഗമുണ്ടെങ്കിൽ എം.എൽ.എ. ഫണ്ട് 2 കോടി രൂപയാക്കിയും ആസ്തി വികസന ഫണ്ട് 10 കോടി രൂപയാക്കിയും വർദ്ധിപ്പിക്കണമെന്ന ആവശ്യം എല്ലാവർക്കും വേണ്ടി ഉന്നയിച്ചുകൊണ്ട് ഈ ബഡ്ജറ്റിനെ ശക്തമായി എതിർക്കുന്നു.

ശ്രീ. കെ. വി. അബ്ദുൾ ഖാദർ: സർ, ധനകാര്യവകുപ്പുമന്ത്രി ഡോ. തോമസ് ഐസക് അവതരിപ്പിച്ച 2016-17-ലേയ്ക്കുള്ള ബഡ്ജറ്റിനെ ഞാൻ ശക്തമായി പിന്തുണയ്ക്കുന്നു. സ്വപ്നാടനക്കാരന്റെ ബഡ്ജറ്റ് എന്നാണ് ഈ ബഡ്ജറ്റിനെ എന്റെ പ്രതിപക്ഷ സുഹൃത്തുക്കൾ പരിഹസിച്ചത്. ലോകത്തിലെ വിശുതരായ ചിന്തകരെല്ലാം നല്ലൊരു ലോകത്തെ കിനാവ് കണ്ടവരായിരുന്നു. ക്രൈസ്തവത്തിലെ സ്വപ്നാടനക്കാരൻ എന്നാണ് ലേനിനെ



ചിലർ വിശേഷിപ്പിച്ചത്. പ്രതീക്ഷകളുടെ സ്വപ്നം ഇല്ലെങ്കിൽ ജീവിതം എത്രമാത്രം വിരസമായിരിക്കും. സ്വപ്നം കാണുകയെന്നുള്ളത് തന്നെ വലിയ കാര്യമാണ്. സ്വപ്നമില്ലാത്ത ലോകം എത്രമാത്രം വിരസമായിരിക്കും. വയലാറിന്റെ വരികൾ ഞാൻ ഓർക്കുകയാണ്;

" സ്വപ്നങ്ങൾ സ്വപ്നങ്ങളേ നിങ്ങൾ സ്വർഗ്ഗ കുമാരികളല്ലോ,  
നിങ്ങളീ ഭൂമിയിൽ ഇല്ലായിരുന്നെങ്കിൽ  
നിശ്ചലം ശൂന്യമീ ലോകം".

സ്വപ്നങ്ങളില്ലാത്ത ലോകം വിരസവും ശൂന്യവുമായിരിക്കും. കേരളത്തിന്റെ വികസനം ഡോ. തോമസ് ഐസക് സ്വപ്നം കാണുന്നതിൽ എന്താണ് തെറ്റ്? യഥാർത്ഥത്തിൽ സംസ്ഥാനത്തിന്റെ വികസനവും നാടിന്റെ മുന്നേറ്റവും സ്വപ്നം കാണുകയും ആ സ്വപ്നം യഥാർത്ഥ്യവൽക്കരിക്കാൻ നിശ്ചയദാർഢ്യത്തോടെയുള്ള നിലപാടുകൾ സ്വീകരിക്കുകയും ചെയ്യുന്ന ധനകാര്യ വകുപ്പുമന്ത്രിയെയാണ് ഈ ബഡ്ജറ്റിലൂടെ കേരളം കാണുന്നത്. ശ്രീ. ഉമ്മൻ ചാണ്ടിയുടെ കഴിഞ്ഞ അഞ്ച് വർഷം സാമ്പത്തിക അരാജകത്വവും അവമതിപ്പും ഉളവാക്കിയ ഒരു ഭരണമായിരുന്നു.

സംസ്ഥാനത്തെ എല്ലാതരത്തിലും തെരഞ്ഞെടുക്കപ്പെട്ടവരാണ് ഇന്ന് ഈ ഗവൺമെന്റിനെ കുറ്റം പറയുന്നത്. വികസനക്ഷേമ പ്രവർത്തനങ്ങളെല്ലാം വലിയ പ്രതിസന്ധി നേരിട്ട കാലഘട്ടമായിരുന്നു അത്. കേരളത്തെ മുന്നോട്ട് നയിക്കാൻ ഡോ. തോമസ് ഐസക് കാണിച്ച രജതദൃതിയായിട്ടാണ് ഞാൻ ഈ ബഡ്ജറ്റിനെ കാണുന്നത്. 2011 ജൂലൈ മാസം 8-ാം തീയതി ശ്രീ. കെ. എം. മാണി അവതരിപ്പിച്ച ബഡ്ജറ്റിന്റെ ആമുഖത്തിലെ മൂന്നാം ഖണ്ഡികയിൽ, ഒറ്റ വ്യക്തിയുടെ പിന്നാക്കാവസ്ഥ പോലും സമൂഹത്തിന്റെയൊക്കെ ക്ഷേമത്തെ പ്രതികൂലമായി ബാധിക്കുമെന്ന സാമ്പത്തിക സിദ്ധാന്തം അടിസ്ഥാനമാക്കിക്കൊണ്ട് ഒരു ഭരണ സംവിധാനത്തിന്റെ സാമ്പത്തിക പ്രവർത്തനങ്ങളുടെ ആകെ ലക്ഷ്യം എല്ലാ ജനങ്ങളുടെയും ഉന്നതി എന്നതായിരിക്കണം, അതായിരിക്കും എന്റെ ബഡ്ജറ്റും ഗവൺമെന്റും എന്നദ്ദേഹം പറയുകയുണ്ടായി. എന്ത് സാമ്പത്തികമായ പുരോഗതിയാണ് ഈ സംസ്ഥാനത്തിന് അദ്ദേഹത്തിന്റെ ഗവൺമെന്റും ബഡ്ജറ്റും നൽകിയത്. ഏതെങ്കിലും പ്രഖ്യാപനങ്ങൾ നടപ്പിലാക്കാൻ കഴിഞ്ഞോ? എയർ കേരള നടപ്പിലാക്കുമെന്ന് പ്രഖ്യാപിച്ചു.

2013-ൽ എയർ കേരള പറന്നുയരുമെന്ന് പറഞ്ഞു, ഒന്നുമുണ്ടായില്ല. എല്ലാ ജില്ലാ കേന്ദ്രങ്ങളിലും എയർ സ്ട്രിപ്പ് പ്രാവർത്തികമാക്കുമെന്ന് പറഞ്ഞു. ഒന്നുമുണ്ടായില്ല. കർഷകരുടെ ക്ഷേമം മുൻനിർത്തി ഒരുപാട് കാര്യങ്ങൾ നടപ്പിലാക്കുമെന്ന് പറഞ്ഞ അദ്ദേഹത്തിന്റെ ബഡ്ജറ്റ് പ്രസംഗങ്ങളെല്ലാം നമ്മുടെ മുന്നിലുണ്ട്. കർഷകർക്കായി പ്രഖ്യാപിച്ച എല്ലാ പദ്ധതികളും താളം തെറ്റിപ്പോയില്ലേ? അദ്ദേഹം കർഷകർക്കൊരു കിസ്സാൻ പാസ്സ്പുക്ക് പ്രഖ്യാപിച്ചു. അദ്ദേഹം തന്നെ ഓർക്കുന്നുണ്ടോയെന്ന് എനിക്കറിയില്ല. ബഡ്ജറ്റ് രേഖ ഇവിടെയുണ്ട്. അത് കേവലമായ ഒരു പാസ്സ്പുക്ക് മാത്രമായിരുന്നില്ല. ഭൂമിയുടെ പ്രമാണം പണയപ്പെടുത്തുന്നതിനുപകരം ഈ കിസ്സാൻ പാസ്സ്പുക്കുമായി ചെന്നാൽ ബാങ്കുകാർ ലോൺ കൊടുക്കുമെന്നാണ് അദ്ദേഹം പറഞ്ഞത്. ആർക്കെങ്കിലും കിട്ടിയോ; ആ കിസ്സാൻ പാസ്സ്പുക്കുമായി ബാങ്കുകളിൽ ചെന്നിട്ടുണ്ടെങ്കിൽ അവർ ഓടിയിട്ടുണ്ടാകും. വണ്ടിചെക്കിന്റെ വിലപോലുമില്ലാത്തതാണ് ആ കിസ്സാൻ പാസ്സ്പുക്ക്. അദ്ദേഹം ബഡ്ജറ്റിൽ പ്രഖ്യാപിച്ച കാര്യങ്ങളൊക്കെ മഹാഭൂരിപക്ഷവും ചാപിള്ളയായി മാറുകയാണ് ചെയ്തത്.

വനം-പരിസ്ഥിതി നിയമത്തിൽനിന്ന് കാർഷിക ഭൂമിയെ രക്ഷിക്കുമെന്ന് പറഞ്ഞു, ഒന്നും നടന്നില്ല, പ്രഖ്യാപനം മാത്രം ബാക്കിയായി. സ്വയം സംരംഭക മിഷനുവേണ്ടി 500 കോടി രൂപ വകയിരുത്തി, കേരളത്തിൽ എവിടെയെങ്കിലും കണ്ടോ? അദ്ദേഹം മറ്റൊരു കാര്യം പറഞ്ഞു, ഒരു മാലിന്യ വിമുക്ത കേരളം നടപ്പിലാക്കും, അഞ്ചുവർഷക്കാലം ഈ സംസ്ഥാനത്ത് ഏതെങ്കിലുമൊരു സ്ഥലത്ത് അത്തരമൊരു പദ്ധതി നടപ്പിലാക്കാൻ കഴിഞ്ഞോ? നടപ്പിലായിട്ടില്ല. അപ്പോൾ നടപ്പിലാക്കാത്ത ഒട്ടേറെ കാര്യങ്ങൾ ബഡ്ജറ്റിൽ പ്രഖ്യാപിക്കുകയാണ് ചെയ്തത്. ഭരണരംഗത്ത് ധാരാളം മാറ്റങ്ങൾ പ്രഖ്യാപിച്ചു. പെർഫോമൻസ് മോണിറ്ററിംഗ് ഇവാല്യൂവേഷൻ പദ്ധതി കേരളത്തിൽ നടപ്പിലായോ? 5 വർഷം ശ്രീ. ഉമ്മൻ ചാണ്ടി ഭരിച്ചു, ആ പദ്ധതി നടപ്പിലായില്ല. കേരള സിവിൽ സർവ്വീസ് ഇൻസ്റ്റിറ്റ്യൂട്ട് പ്രഖ്യാപിച്ചു. ഈ കാര്യങ്ങളിലൊന്നും മുന്നോട്ടുപോകാൻ കഴിഞ്ഞില്ല. നമ്മുടെ പരമ്പരാഗത മേഖലകളിൽ വലിയ തോതിലുള്ള തൊഴിൽ നഷ്ടം മാത്രമാണ് ആ സർക്കാരിന്റെ കാലത്തുണ്ടാക്കിയത്. ഇവിടെ പ്രസംഗിക്കുന്നവരെല്ലാം

മത്സ്യത്തൊഴിലാളികളെക്കുറിച്ച് പറയുന്നു. ആദിവാസികൾ കഴിഞ്ഞാൽ  
 തൊഴിൽ ലഭ്യതയുടെ കാര്യത്തിൽ ഏറെ പിന്നോക്കം  
 നിൽക്കുന്നവരാണിവർ എന്നത് ശരിയാണ്. പക്ഷെ ഈ പാവങ്ങളെ  
 കഴിഞ്ഞ ഗവൺമെന്റ് ഓർമ്മിച്ചിരുന്നോ? ബാർ വിവാദത്തിന്റെയും  
 എക്സൈസ് ഡിപ്പാർട്ടുമെന്റിന്റെയും വർക്കുകളുടെ തിരക്കിൽ ശ്രീ. കെ.  
 ബാബു മത്സ്യത്തൊഴിലാളികളുടെ ക്ഷേമം മറക്കുകയല്ലേ ചെയ്തത്?  
 മത്സ്യത്തൊഴിലാളികൾ ഇന്നനുഭവിക്കുന്നത് വലിയ പ്രതിസന്ധിയാണ്.  
 കോൺഗ്രസ് നേതൃത്വത്തിലുള്ള കേന്ദ്ര-സംസ്ഥാന ഗവൺമെന്റുകൾ  
 അടിച്ചേൽപ്പിച്ച കാര്യങ്ങളാണ് അവരെ ഇന്ന് ബാധിക്കുന്ന എല്ലാ  
 ദുരവസ്ഥകളുടെയും അടിസ്ഥാനം. ആഴക്കടൽ മത്സ്യബന്ധനത്തിന് വിദേശ  
 ട്രോളറുകൾക്ക് അനുമതി നൽകിയത് നരസിംഹറാവു ഗവൺമെന്റായിരുന്നു.  
 ആ നയം ഇപ്പോഴും തുടരുകയാണ്. ബഹുമാനപ്പെട്ട നരേന്ദ്ര മോദി ആ  
 നയത്തിന് ഒരു മാറ്റവും വരുത്തിയില്ലായെന്ന് മാത്രമല്ല  
 മത്സ്യത്തൊഴിലാളികൾക്കുവേണ്ടി ശബ്ദമുയർത്തുന്നുവെന്ന് പറയുന്ന  
 മത്സ്യത്തൊഴിലാളി സംഘം അവരുടെ സ്വദേശി ജാഗ്രൻ മഞ്ജു ഓക്ക

വിളിച്ച മുദ്രാവാക്യം വെറുതെയായിപ്പോയി. അവരും അതേ നയം നടപ്പിലാക്കുകയാണ്. ഇവിടെ മത്സ്യലഭ്യത വലിയ തോതിൽ കുറയുകയാണ്. മത്സ്യത്തൊഴിലാളികൾക്ക് കടലിൽ പോകുമ്പോൾ മീൻ കിട്ടുന്നില്ല. എന്റെ നാടായ ചാവക്കാട് ശ്രീ. രാഹുൽ ഗാന്ധി വന്ന് ഒരു നാടകം നടത്തി. ശ്രീ. റ്റി. എൻ. പ്രതാപനാണ് ആ നാടകത്തിന്റെ സൂത്രധാരൻ. ശ്രീ. രാഹുൽ ഗാന്ധിക്ക് ആ ബുദ്ധി നേരത്തെ ഉണ്ടായിരുന്നുവെങ്കിൽ അദ്ദേഹത്തിന്റെ ഗവൺമെന്റിനെക്കൊണ്ട് ഈ വിദേശ ട്രോളറുകൾക്ക് അനുമതി നൽകിയ തീരുമാനം പിൻവലിപ്പിക്കാമായിരുന്നു. നാടകം നടത്തി അദ്ദേഹം തിരിച്ചുപോയി എന്നല്ലാതെ മത്സ്യത്തൊഴിലാളികൾ അനുഭവിക്കുന്ന പ്രതിസന്ധി ഇപ്പോഴും തുടരുകയാണ്. എനിക്ക് ഈ ഗവൺമെന്റിനോട് പറയാനുള്ളത്, മത്സ്യത്തൊഴിലാളികൾക്ക് ഭവന പദ്ധതി പലപ്പോഴും അനുവദിക്കുന്നുണ്ട്. പക്ഷെ തടസ്സമുണ്ട്. തടസ്സമെന്ന് പറയുന്നത് വീടുണ്ടാക്കാൻ സാധിക്കുന്നില്ല. ഇപ്പോഴും പഞ്ചായത്ത് മുൻസിപ്പൽ സെക്രട്ടറിമാർ അവരുടെ വീട് പുനർനിർമ്മിക്കാൻവേണ്ടി ചെല്ലുമ്പോൾ സി.ആർ.ഇസഡ്.-

ന്റെ പേരിൽ അനുമതി നിഷേധിക്കുകയാണ് ചെയ്യുന്നത്. അവർക്ക് വീട്ടുനിർമ്മിക്കാനുള്ള അനുമതി നൽകുന്നില്ല. വലിയ തോതിൽ മത്സ്യത്തൊഴിലാളി രംഗത്ത് പ്രതിസന്ധി ഇപ്പോഴും നിലനിൽക്കുകയാണ്. അതുകൊണ്ട് സർക്കാർ ഈ ബഡ്ജറ്റിൽ മത്സ്യത്തൊഴിലാളിരംഗത്തുൾപ്പെടെ പ്രഖ്യാപിച്ചിട്ടുള്ള ക്ഷേമപദ്ധതികൾ പ്രാവർത്തികമാക്കുന്നതിന് ഇന്നും നിലവിലുള്ള സി.ആർ.ഇസഡ് നിയമത്തിൽ മത്സ്യത്തൊഴിലാളികൾക്കനുകൂലമായ മാറ്റം വരുത്തണമെന്ന് ഞാനഭ്യർത്ഥിക്കുകയാണ്.

മറ്റൊരു പ്രധാനപ്പെട്ട കാര്യം, വികസനവും പരിസ്ഥിതിയും സംബന്ധിച്ചുള്ള സുപ്രധാനമായതും പൊതുവായിട്ടുള്ളതുമായ ഒരു കാര്യം പറയാനാഗ്രഹിക്കുകയാണ്. വരുന്ന പതിറ്റാണ്ടിൽ കേരളം നേരിടാൻ പോകുന്ന ഗുരുതരമായ ഒരു പ്രശ്നമാണിത്. വികസനവും പരിസ്ഥിതി സംരക്ഷണവും നമുക്ക് അനിവാര്യമായ സംഗതികളാണ്. ഏതെങ്കിലും ഒന്നിനെ നമുക്ക് ഒഴിവാക്കാൻ പറ്റില്ല. പക്ഷെ ഇത് രണ്ടും പരസ്പരം വൈരുദ്ധ്യമുള്ള സംഗതികളുമാണ്. ചില കാര്യങ്ങളിൽ ഈ വൈരുദ്ധ്യം

ഏറ്റവും കൂടുതൽ മുർച്ചിച്ചിരിക്കുന്നത് കേരളത്തിലാണ്. ഇപ്പോൾ റോഡുകൾ നിർമ്മിക്കുന്നതിനാവശ്യമായ ഒരു പ്രധാനപ്പെട്ട ഭാഗമെന്ന് പറയുന്നത് കരിങ്കല്ലാണ്. കരിങ്കല്ലിന്റെ അമിതോപയോഗംമൂലം നമ്മുടെ പാറകളും മലകളും ഇല്ലാതാക്കപ്പെട്ടുകൊണ്ടിരിക്കുകയാണ്. കരിങ്കല്ല് പാറയുമില്ലാതെ റോഡുകൾ നിർമ്മിക്കാൻ കഴിയുന്ന ഒരു സാങ്കേതിക വിദ്യയെ സംബന്ധിച്ച് കേരളം ചിന്തിക്കേണ്ട കാലം അതിക്രമിച്ചിരിക്കുന്നുവെന്നാണ് എനിക്ക് തോന്നുന്നത്. ഇവിടെ സാമ്പത്തികാവലോകന റിപ്പോർട്ടനുസരിച്ച് ജില്ലാ-സംസ്ഥാന റോഡുകളുടെ മാത്രം ദൈർഘ്യം 31,811 കിലോമീറ്ററാണ്. ഗ്രാമീണ റോഡുകൾ കൂട്ടിച്ചേർക്കുമ്പോൾ അത് 1.5 ലക്ഷം വരും. ഇത്രയും റോഡുകൾ നിർമ്മിക്കുകയോ നവീകരിക്കുകയോ ചെയ്യുമ്പോൾ ആവശ്യമായി വരുന്ന പാറ നമുക്ക് ലഭ്യമല്ല. അതുകൊണ്ട് കേരളം ഏറ്റവും പ്രധാനപ്പെട്ടതായി കാണേണ്ട ഒരു കാര്യം കേരളത്തിന്റെ ഭാവി വികസനത്തിന്, വരുന്ന 5-10 വർഷത്തിനുള്ളിൽ നമ്മളെ തുറിച്ചുനോക്കുന്ന ഒരു യാഥാർത്ഥ്യം, ഒരു ബദൽ സംവിധാനം ഇതിന് കാണണമെന്നാണ്. മറ്റൊരു കാര്യംകൂടി പറഞ്ഞ്



ഞാനവസാനിപ്പിക്കാം. പ്രവാസി മേഖലയിൽ ഗവൺമെന്റ് വളരെ ശ്രദ്ധേയമായ തീരുമാനങ്ങളെടുത്തിട്ടുണ്ട്. അവരുടെ ക്ഷേമപദ്ധതി നവീകരിക്കുന്നതിന് ഈ ഗവൺമെന്റ് ആ ക്ഷേമനിധി നിയമത്തിൽ മാറ്റം വരുത്തണമെന്നുകൂടി അഭ്യർത്ഥിച്ചുകൊണ്ട് ഞാൻ നിർത്തുന്നു. നന്ദി.

പ്രതിപക്ഷ നേതാവ് (ശ്രീ. രമേശ് ചെന്നിത്തല): സർ,

ഞാൻ ഈ ബഡ്ജറ്റിനെ ശക്തമായി എതിർക്കുകയാണ്. ഇങ്ങനെയൊരു ബഡ്ജറ്റ് ചർച്ചതന്നെ ഇവിടെ നടന്നത് വലിയ കാര്യമാണ്. കുറേ നാളുകളായി ഇവിടെ ബഡ്ജറ്റ് ചർച്ച നടക്കാറില്ല. ധനകാര്യമന്ത്രിയായിരുന്ന മാണി സാറിന് ബഡ്ജറ്റ് പോലും അവതരിപ്പിക്കാൻ കഴിയാത്ത അവസ്ഥയുണ്ടായിരുന്നു. ഇവിടെ ബഹുമാന്യനായ മുൻപ്രതിപക്ഷ നേതാവും മുൻമുഖ്യമന്ത്രിയുമായ ശ്രീ. വി. എസ്. അച്യുതാനന്ദന്റെ പ്രസംഗം ഞാൻ വളരെ കൗതുകത്തോടുകൂടി കേൾക്കുകയായിരുന്നു. ധനകാര്യ കമ്മീഷൻ ചെയർമാനാകുന്നുവെന്ന് കരുതി ഒരു മംഗളപത്രം ശ്രീ. വി. എസ്. അച്യുതാനന്ദൻ എഴുതുമെന്ന് ഞാൻ കരുതിയില്ല. അദ്ദേഹത്തിന്റെ സ്ഥിതിയിൽ എനിക്കുവളരെ

സഹതാപമുണ്ട്. അദ്ദേഹം കണ്ട ഡോ. ടി. എം. തോമസ് ഐസക് അല്ല ഇവിടെ ഇപ്പോൾ ഇരിക്കുന്നതെന്ന് അദ്ദേഹത്തിന് മനസ്സിലായില്ല. ശ്രീ. വി. എസ്. അച്ചുതാനന്ദൻ മുഖ്യമന്ത്രിയായിരുന്ന കാലത്തെ ഡോ. ടി. എം. തോമസ് ഐസക് അല്ല ഇവിടെ, ഒരു നിറം മാറിയ തോമസ് ഐസകിനെയാണ് നമ്മളിപ്പോൾ കണ്ടുകൊണ്ടിരിക്കുന്നത്. നവ ലിബറലിസത്തിനെതിരായ ഒരു ബദൽ ഈ ബഡ്ജറ്റിലില്ല. കേന്ദ്രഗവൺമെന്റിനെതിരെയുള്ള വിമർശനം ഇവിടെയില്ല. കേന്ദ്രവുമായി ഒരു കൺഫ്രണ്ടേഷൻ ഈ ബഡ്ജറ്റിലില്ല. വ്യാപാരികളും വ്യവസായികളും ബിസിനസ്സുകാരുമൊക്കെ അദ്ദേഹത്തിന് സൗഹൃദം സ്ഥാപിക്കാൻ കഴിയുന്നവരായി മാറിയിരിക്കുന്നു. എന്തൊരുമാറ്റമാണ് നമ്മൾ കാണുന്നത്? ഡോ. ടി. എം. തോമസ് ഐസക്കിന് വന്ന മാറ്റം ശ്രീ. വി. എസ്. അച്ചുതാനന്ദനിൽനിന്നും ശ്രീ. പിണറായി വിജയനിലേയ്ക്ക് എത്തിയപ്പോഴുണ്ടായ മാറ്റമായിട്ടാണ് എനിക്ക് തോന്നുന്നത്. ലാറ്റിൻ അമേരിക്കയെപ്പറ്റിയും വെനിസ്വേലയെപ്പറ്റിയും ഡോ. ടി. എം. തോമസ് ഐസക് പറയുമായിരുന്നു. ഇന്ന് വെനിസ്വേലയുടെ സ്ഥിതിയെന്താണ്;

നവലിബറൽ സമീപനങ്ങൾക്കെതിരായിട്ടുള്ള ബദൽ വെനിസ്വേലയെ കണ്ടുകൊണ്ടാണ് അങ്ങ് ആവിഷ്കരിച്ചത്. ഇന്ന് വെനിസ്വേലയിൽ പട്ടിണിയും സോഷ്യൽ ടെൻഷനും പ്രയാസങ്ങളും അനുഭവിക്കുന്നുവെന്ന് അങ്ങേയ്ക്കും അറിയാവുന്ന കാര്യമാണല്ലോ. അങ്ങ് ഉദ്യോപ്യൻ ആശയങ്ങളുടെ രാജാവായി മാറിയിരിക്കുകയാണ്. അങ്ങ് ഇതിനുമുമ്പ് 2010-ലെ ബഡ്ജറ്റിൽ പലിശരഹിത ബാങ്ക് പ്രഖ്യാപിച്ചു, എവിടെ? 2011-ലെ ബഡ്ജറ്റിൽ ഡാമിൽ നിന്നും മണൽ വാരി ഹരിത ബഡ്ജറ്റ് കണ്ടെത്തിയത് എവിടെയാണ്? പാരഗ്രാഫ് 106-ലാണ് അങ്ങത് പറഞ്ഞത്. 2011-ലെ ബഡ്ജറ്റിൽ ഒരു കമ്പനി രൂപീകരിച്ച് 40,000 കോടി സമാഹരിക്കുമെന്ന് പറഞ്ഞു, ഒരു രൂപയെങ്കിലും സമാഹരിക്കാൻ നിങ്ങൾക്ക് കഴിഞ്ഞോയെന്ന് ഞാൻ ചോദിക്കാനാഗ്രഹിക്കുകയാണ്. എല്ലാം സ്വപ്നങ്ങളായി അവശേഷിക്കുകയായിരുന്നു. ഈ ബഡ്ജറ്റ് എന്നുപറയുന്നത് മാനുവിരുദ്ധ പാക്കേജിന്റെ അടിസ്ഥാനത്തിൽ കെട്ടിപ്പൊക്കിയ ഒന്നാണ്. ഇത് യഥാർത്ഥ ബഡ്ജറ്റല്ല, 'It is only a correctional Budget' അതായത് 'ഒരു തിരുത്തൽ ബഡ്ജറ്റ്' മാത്രമാണ്.

ശ്രീ. ഉമ്മൻ ചാണ്ടിയാണ് 2016-17-ലെ ബഡ്ജറ്റ് അവതരിപ്പിച്ചത്. പക്ഷെ ഒരു ഫുൾ ബഡ്ജറ്റ് അവതരിപ്പിച്ച മട്ടാണ് അങ്ങയുടെ ഭാവം കണ്ടാൽ തോന്നുന്നത്. ഈ ബഡ്ജറ്റിന്റെ sanctity തന്നെ അങ്ങ് നഷ്ടപ്പെടുത്തിയിരിക്കുകയാണ്. വികസനത്തിന് ബഡ്ജറ്റിന് പുറത്തുനിന്നും പണം കണ്ടെത്തും എന്നുപറയുന്ന സമീപനം കൊള്ളാം. പക്ഷെ അത് അപ്രായോഗികമാണ്. സംസ്ഥാന ചരിത്രത്തിൽ ആദ്യമായിട്ടാണ് ആസൂത്രണ വികസന പദ്ധതി ഇല്ലാതായിരിക്കുന്നത്. മാർക്കറ്റിൽനിന്ന് അങ്ങ് പന്തീരായിരം കോടി രൂപ കണ്ടെത്തുമെന്നുള്ളത് വെറുമൊരു സ്വപ്നം മാത്രമാണ്. അതിന് ആർ.ബി.ഐ.യുടെ പെർമിഷൻ വേണ്ടെ, ബോണ്ടുകൾക്ക് സെബിയുടെ ഗൈഡ്‌ലൈൻസ് പാലിക്കണ്ടേ? ഇതിന് എത്ര സമയം വേണ്ടിവരും. ഈ സാമ്പത്തിക വർഷമെന്നുപറയുന്നത് ഇനി അഞ്ചുമാസമാണുള്ളത്. ഇതിനിടയിൽ ഈ ബഡ്ജറ്റിലൂടെ ഇത് നടപ്പാക്കാൻ കഴിയുമോ? സ്പെഷ്യൽ പർപ്പസ് വെഹിക്കിളിനെക്കുറിച്ച് അങ്ങ് പറഞ്ഞു. സ്പെഷ്യൽ പർപ്പസ് വെഹിക്കിൾ വേണമെങ്കിൽ ഒരു വയബിൾ ബിസിനസ് മോഡൽ വേണം.

അങ്ങനെയൊരു വയബിൾ ബിസിനസ് മോഡൽ അങ്ങ്  
മുന്നോട്ടുവയ്ക്കുന്നില്ലല്ലോ; ലെന്റേഴ്സിനും ഇൻവെസ്റ്റേഴ്സിനും താല്പര്യമുള്ള  
ബിസിനസ് മോഡൽ ഉണ്ടെങ്കിൽ മാത്രമേ ഇൻവെസ്റ്റ്മെന്റ് വരികയുള്ളൂ.  
ഉദാഹരണമായി ഇന്ത്യയിലെ ഏറ്റവും നല്ല ഒരു ബിസിനസ് മോഡൽ  
ആയിരുന്നു നാഷണൽ ഹൈവേ അതോറിറ്റി. അതുകൊണ്ടാണ് ആളുകൾ  
അതിൽ ഇൻവെസ്റ്റ് ചെയ്യാൻ മുന്നോട്ടുവന്നതും ഇന്ത്യയിൽ നാഷണൽ  
ഹൈവേ അതോറിറ്റിയിൽ ഇഷ്ടംപോലെ പണമുണ്ടെന്ന് പറയുന്നതും.  
കേന്ദ്രമന്ത്രി ശ്രീ. നിതിൻ ഗഡ്ഗരി പറഞ്ഞു, ഞങ്ങൾക്ക് പണം  
ഇഷ്ടംപോലെയുണ്ടെന്ന്. കാരണം, അതൊരു വയബിളായ ബിസിനസ്  
മോഡലായിരുന്നതുകൊണ്ടാണ്. കോസ്റ്റ് ഓഫ് ക്യാപ്പിറ്റലിനെക്കാൾ  
കൂടുതൽ റിട്ടേൺ ഓൺ ക്യാപ്പിറ്റൽ ഉണ്ടായാൽ മാത്രമേ  
ഇൻവെസ്റ്റ്മെന്റുണ്ടാകുകയുള്ളൂ. ഇതിൽ വയബിൾ ബിസിനസ് മോഡൽ  
എവിടെയാണ്? അതുകൊണ്ട് മാനുവലിനു പാക്കേജ് ഒരു പേപ്പറിൽ  
മാത്രം അവശേഷിക്കുന്ന ഒന്നായി മാറാൻ പോകുന്നു എന്നുള്ളതാണ്  
സത്യം. അതുമാത്രവുമല്ല, ഡോ. ടി. എം. തോമസ് ഐസക് ഇപ്പോൾ

മുഖ്യമന്ത്രിയുടെ റോളിലാണ്. എല്ലാ ഡിപ്പാർട്ടുമെന്റുകളെയും നിയന്ത്രിക്കുന്ന തരത്തിലേയ്ക്ക് അദ്ദേഹം മാറുന്നു എന്നുള്ളത് ആശാസ്യകരമായ ഒരു കാര്യമല്ല.

25 ശതമാനം കൊമേഴ്സ്യൽ ടാക്സ് പിരിവ് വർദ്ധിപ്പിക്കുമെന്ന് അദ്ദേഹം പറഞ്ഞു. വെസ്റ്റ് ഏഷ്യയിലെ സ്ഥിതി എന്താണ്? ഞാൻ മാതൃഭൂമിയിൽ ഒരു ലേഖനമെഴുതിയപ്പോൾ അങ്ങ് ഫെയ്സ് ബുക്കിൽ അതിനെ എതിർത്തുകൊണ്ടെഴുതി. വെസ്റ്റ് ഏഷ്യയിൽനിന്ന് വരുന്ന എൻ.ആർ.ഐ. റെമിറ്റൻസ് കുറയുകയാണ്. എൻ.ആർ.ഐ. റെമിറ്റൻസ് രണ്ടുതരത്തിലുണ്ട്- ബാങ്ക് ഡെപ്പോസിറ്റും കൺസംപ്ഷനുവേണ്ടിയുള്ളതും. ബാങ്ക് ഡെപ്പോസിറ്റ് കൂടുന്നുണ്ടാകും, പക്ഷെ കൺസംപ്ഷൻ കൂടുന്നില്ല. അതിന്റെ ഫലമായി എക്കണോമിക് ആക്ടിവിറ്റിയും ബിസിനസ് ആക്ടിവിറ്റിയും നടക്കുന്നില്ല. റിയൽ എസ്റ്റേറ്റ് ബിസിനസ്സും കൺസ്ട്രക്ഷൻ മേഖലയും തകരുന്നു. ഇതിന്റെയെല്ലാം ഫലമായി കൊമേഴ്സ്യൽ ടാക്സ് കുറയുന്നു. നമ്മുടെ നികുതി വരുമാനത്തിന്റെ 60 ശതമാനം എന്നുപറയുന്നത് കൊമേഴ്സ്യൽ ടാക്സാണ്. അങ്ങ് 25 ശതമാനംവരെ എത്തും

എന്നുപറയുന്നകാര്യത്തിൽ എനിക്ക് സംശയമുണ്ട്. സൗദി അറേബ്യയിൽ ഓയിൽ പ്രൈസിൽ ഉണ്ടായ തകർച്ചമൂലം 100 ബില്യൺ ഡോളറിന്റെ റവന്യൂ ഡെഫിസിറ്റാണുണ്ടായിട്ടുള്ളത്. ഓയിൽ പ്രൈസിൽ ഉണ്ടായ തകർച്ച കേരളത്തേയും വളരെ ഗുരുതരമായി ബാധിക്കുകയാണ്. അതിന്റെ ഫലമായി ഇവിടെ എക്കണോമിക് ആക്ടിവിറ്റിയും കൺസംപ്ഷൻ റേറ്റും കുറയുന്നു. അങ്ങനെ വരുമ്പോൾ നമുക്ക് 25 ശതമാനം എത്താൻ കഴിയുമെന്ന് പറയുന്നത് it is only a visual thinking. അത് നടപ്പാക്കാൻ പോകുന്ന ഒന്നല്ല. മാണിസാറിന്റെ ധനകാര്യ മാനേജ്മെന്റിനെക്കുറിച്ച് ഇവിടെ അങ്ങ് വിമർശിച്ചു. പതിനാലാം ധനകാര്യ കമ്മീഷൻ അനുവദിച്ച ധനക്കമ്മി 3 ശതമാനമാണ്. ഞങ്ങളുടെ ഗവൺമെന്റുടത്തത് 2.7 ശതമാനം. ഡെബ്റ്റ് - ജി.ഡി.പി. രേഷ്യോ അനുസരിച്ച് അനുവദനീയമായ കടം 31.34. ഞങ്ങൾ എടുത്തത് 29. എൽ.ഡി.എഫ്-ന്റെ കാലത്ത് എല്ലാ വർഷവും വെയ്സ് ആന്റ് മീൻസ് എടുത്തു. എന്നാൽ യു.ഡി.എഫ്. എടുത്തിട്ടില്ല. മാന്യമുണ്ടായെങ്കിലും 99 ശതമാനം നികുതി പിരിക്കാൻ ഗവൺമെന്റിന് കഴിഞ്ഞു. അങ്ങ് ഈ ഭരണം ഏറ്റെടുത്തപ്പോൾ ട്രഷറി

കാലിയാണെന്ന് പറഞ്ഞു. വി. എസ്. ഗവൺമെന്റിന്റെ കാലത്ത് അങ്ങ് ധനകാര്യ വകുപ്പുമന്ത്രി സ്ഥാനം ഒഴിയുമ്പോൾ അങ്ങയുടെ സ്ഥിതി എന്തായിരുന്നു; 1963.47 കോടി രൂപയുടെ വമ്പിച്ച സാമ്പത്തിക ബാധ്യതയായിരുന്നില്ലേ? അതെല്ലാം കൊടുത്തുതീർത്തത് യു.ഡി.എഫ്. ഗവൺമെന്റല്ലേ? മുൻ മുഖ്യമന്ത്രിയായ ശ്രീ. ഉമ്മൻ ചാണ്ടി ചോദിച്ച ചോദ്യത്തിന് അങ്ങ് മറുപടി പറയണം. നികുതിയേതര വരുമാനം, ലോട്ടറി, എക്സൈസ് തുടങ്ങിയ മേഖലകളിൽ ഞങ്ങൾ വരുത്തിയിട്ടുള്ള മാറ്റം ചെറുതാണോ? ഡോ. ടി. എം. തോമസ് ഐസക് റിപ്വാൻവിംഗിളിനെപ്പോലെയാണ്. He was in a deep slumber, when he awakened he had forgotten everything. ഉണർന്നപ്പോൾ അഞ്ചുവർഷം യു.ഡി.എഫ്. ഗവൺമെന്റ് നടത്തിയതെല്ലാം അദ്ദേഹം മറന്നുപോയി എന്നതാണ് സത്യം. അങ്ങ് റിപ്വാൻവിംഗിളിനെപ്പോലെ അവിടെ ഇരിക്കുന്നതിലാണ് എനിക്ക് ആശ്ചര്യം. ജനങ്ങൾക്കുവേണ്ടിയുള്ള കാര്യം പദ്ധതിക്കുവേണ്ടി ഒന്നര ലക്ഷം ആളുകൾക്ക് ആയിരത്തി ഇരുന്നൂറുകോടി രൂപയുടെ പദ്ധതി നടപ്പാക്കിയതും 12.90 ലക്ഷത്തിൽ



നിന്ന് 37.82 ലക്ഷം പേർക്ക് ക്ഷേമ പെൻഷൻ കൊടുത്തതും തെറ്റാണോ?  
എൽ.ഡി.എഫ്.ന്റെ കാലത്ത് സി.എം.ഡി.ആർ.എഫ്.-ന് 120.24  
കോടി രൂപ കൊടുത്തപ്പോൾ യു.ഡി.എഫ്.ന്റെ കാലത്ത് 798 കോടി രൂപ  
കൊടുത്തത് തെറ്റാണോ? എല്ലാ ബി.പി.എൽ.കാർക്കും ഞങ്ങൾ സൗജന്യ  
റേഷൻ കൊടുത്തു. ഞങ്ങൾ തെറ്റുചെയ്തു എന്നു പറയുന്നത് ക്ഷേമ  
പ്രവർത്തനങ്ങൾക്കും വികസന കാര്യങ്ങൾക്കും വേണ്ടിയാണ്.  
കേരളത്തിന്റെ ചരിത്രത്തിലുണ്ടാകാത്ത, സമാനതകളില്ലാത്ത  
വികസനമാണ് കേരളത്തിൽ യു.ഡി.എഫ്. ഗവൺമെന്റ്  
അഞ്ചുവർഷക്കാലം ചെയ്തത് എന്ന് എല്ലാവർക്കും അറിയുന്ന കാര്യമാണ്.  
ചില സമയത്ത് നികുതി പിരിവ് കുറഞ്ഞിട്ടുണ്ട്. നികുതി പിരിവ്  
എന്നു പറയുന്നത് മാർക്കറ്റിലുണ്ടാകുന്ന ഫ്ലക്ചുവേഷൻ അനുസരിച്ചിരിക്കും.  
നാണ്യവിളകളുടെ വില കുറഞ്ഞു, റബ്ബറിന്റെ വില കുറഞ്ഞു, കൺസ്യക്ഷൻ  
ആക്ടിവിറ്റീസ് കുറഞ്ഞു, മറ്റുപല എക്സ്പോർട്ട് ഫാക്ടേഴ്സുകൊണ്ടും നികുതി  
പിരിവ് കുറഞ്ഞിട്ടുണ്ട്. അഴിമതി കൊണ്ടാണ് നികുതി പിരിവ്  
കുറഞ്ഞതെന്ന് അങ്ങ് പറഞ്ഞു. എവിടെയാണ് അഴിമതി ഉണ്ടായത് ?

അങ്ങ് അത് ചൂണ്ടിക്കാണിക്കണം. അല്ലാതെ വെറുതെ പറഞ്ഞിട്ട് കാര്യമില്ല. ഇവിടെ ഓയിൽ പ്രൈസിൽ ഉണ്ടായിരിക്കുന്ന വമ്പിച്ച തകർച്ച നമുക്ക് ഗുണകരമാണെങ്കിലും വെസ്റ്റ് ഏഷ്യൻ രാജ്യങ്ങളിലെ പല ഗവൺമെന്റുകൾക്കും അത് ബുദ്ധിമുട്ടുണ്ടാക്കിയിട്ടുണ്ട്. അതിന്റെ പ്രതിഫലനം ഇവിടെ വരാൻ പോകുന്നതേയുള്ളൂ. ഓയിൽ പ്രൈസിൽ ഉണ്ടാകുന്ന ഫ്ലക്ച്വേഷൻ റൂപ്പി, ഡോളർ, നാണയവിനിമയം ഉൾപ്പെടെയുള്ള കാര്യങ്ങളെ എങ്ങനെ ബാധിക്കുമെന്ന് എനിക്കറിയില്ലായെന്ന് അങ്ങയുടെ ബഡ്ജറ്റിൽത്തന്നെ അങ്ങ് പറയുന്നുണ്ട്. വികസനവും കരുതലുമായിരുന്നു ഞങ്ങളുടെ ഗവൺമെന്റിന്റെ ലക്ഷ്യം. അതിന്റെ അടിസ്ഥാനത്തിൽ ഞങ്ങൾ ധാരാളം പദ്ധതികൾ നടപ്പാക്കിയിട്ടുണ്ട്. ഇടുക്കി പദ്ധതിക്കുശേഷം കേരളത്തിൽ നടപ്പാക്കിയ ഏറ്റവും വലിയ പദ്ധതിയല്ലേ മെട്രോ റെയിൽവേ; ഞങ്ങൾ ആരംഭിച്ചതല്ലേ വിഴിഞ്ഞം പദ്ധതിയും കണ്ണൂർ വിമാനത്താവളവും. ഇതെല്ലാം നടപ്പാക്കാൻ മുന്നോട്ടുവന്നത് ഞങ്ങളുടെ ഗവൺമെന്റാണ്. രണ്ട് ശമ്പള കമ്മീഷൻ ശുപാർശകൾ നടപ്പാക്കിയത് ഞങ്ങളുടെ ഗവൺമെന്റാണ്. ഞങ്ങൾ

ചെയ്തിട്ടുള്ള മുഴുവൻ കാര്യങ്ങളെയും തമസ്കരിച്ചുകൊണ്ട് കേരളത്തിലെ യു.ഡി.എഫ്. ഗവൺമെന്റ് ഒന്നും ചെയ്തിട്ടില്ല എന്നുള്ള തെറ്റിദ്ധാരണ പരത്തത്തക്ക നിലയിലുള്ള പ്രവർത്തനമാണ് അങ്ങ് ഈ ബഡ്ജറ്റിലൂടെ കാഴ്ചവച്ചത്. എനിക്ക് അതിനകത്തൊരു ആക്ഷേപം ഉണ്ട്. യു.ഡി.എഫ്. ഗവൺമെന്റ് ചെയ്ത കാര്യങ്ങൾ പറയാതെ അതിനുമുമ്പ് എൽ.ഡി.എഫ്. ഗവൺമെന്റ് ചെയ്ത കാര്യങ്ങളാണ് അങ്ങ് പറഞ്ഞത്. അങ്ങേയ്ക്ക് ഇതുകൂടി പരാമർശിക്കാമായിരുന്നു. അതുകൊണ്ടാണ് ഞാൻ അങ്ങയെ റിപ്വാൻ വിംഗിളിനോട് ഉപമിച്ചത്. ഈ സംസ്ഥാനത്തിന്റെ സാമ്പത്തിക രംഗത്ത് മാറ്റമുണ്ടാകണമെന്നതന്നെയാണ് ഞങ്ങളുടെ അഭിപ്രായം. മെച്ചപ്പെട്ട സാമ്പത്തിക സ്ഥിതി ഉണ്ടാകണം. ഇന്ത്യ ഇന്ന് ലോകത്തിനുമുന്നിൽ വളർന്നുവരുന്ന ഒരു രാജ്യമാണ്. ലോകത്തുള്ള ഏത് രാജ്യത്തേക്കാളും സാമ്പത്തിക പുരോഗതി കൈവരിക്കാൻ കഴിവുള്ള രാജ്യമാണ് ഇന്ത്യ. അതിനുള്ള അടിത്തറയിട്ടത് കോൺഗ്രസ് ഗവൺമെന്റുകളാണ്. ആ നയങ്ങളാണ് ഇപ്പോൾ എല്ലാപേരും പിൻതുടരുന്നത്. അങ്ങയുടെ നവലിബറൽ സമീപനങ്ങൾ അങ്ങ് ഉപേക്ഷിച്ചതിൽ എനിക്ക് അതിയായ

സന്തോഷമുണ്ട്. അങ്ങേയ്ക്കും അങ്ങ് അല്ലാതെ വേറൊരാൾ  
അവിടെയിരുന്നാലും ഇതുമാത്രമേ ചെയ്യാൻ കഴിയുകയുള്ളൂ. പക്ഷെ  
യാഥാർത്ഥ്യബോധമില്ലാത്ത നിലയിലുള്ള ഒരു സമീപനമാണ് അങ്ങ്  
കാട്ടിയിട്ടുള്ളത് എന്നതാണ് ഏറ്റവും പ്രധാനപ്പെട്ട കാര്യം. രണ്ടുകാര്യങ്ങൾ  
കൂടി പറഞ്ഞുകൊണ്ട് ഞാൻ അവസാനിപ്പിക്കാം. ഒന്ന്, അങ്ങ് ഇവിടെ  
വെളിച്ചെണ്ണയ്ക്ക് നികുതി ഏർപ്പെടുത്താൻ തീരുമാനിച്ചു. ഇത്  
സാധാരണക്കാരെയും കേരകർഷകരെയുമാണ് ബാധിക്കുന്നത്. 205 കോടി  
രൂപയുടെ അധികവിഭവം കണ്ടെത്താൻ അങ്ങ് ശ്രമിക്കുന്നു.  
സാധാരണക്കാരായ ആളുകളെയാണ് ഇത് ബാധിക്കുന്നത്. അതുപോലെ  
കുടുംബങ്ങൾ തമ്മിലുള്ള ഭാഗാധാരം സംബന്ധിച്ച് വലിയതോതിലുള്ള  
ബുദ്ധിമുട്ടുകളും സാമ്പത്തികമായ പ്രയാസങ്ങളും പാവപ്പെട്ട  
കുടുംബങ്ങൾക്കുണ്ടാകും. അച്ഛൻ മക്കൾക്ക് ഭൂമി കൊടുക്കാൻ  
തീരുമാനിച്ചുകഴിഞ്ഞാൽ അത് രജിസ്റ്റർ ചെയ്യുന്നതിന് നികുതി ഈടാക്കുക  
എന്നുപറയുന്നത് വലിയ തോതിൽ ബുദ്ധിമുട്ടുണ്ടാക്കുന്ന ഒരു കാര്യമാണ്.  
അതുകൊണ്ട് അതങ്ങ് പുനഃപരിശോധിക്കണമെന്ന് ഞാൻ

അഭ്യർത്ഥിക്കുകയാണ്. അതുപോലെ കയർ മേഖല പലതരത്തിലുള്ള ബുദ്ധിമുട്ടുകൾ നേരിടുകയാണ്. നമ്മുടെ ജില്ലയിലാണ് കയർ കൂടുതലുള്ളത്. അതുകൊണ്ട് കയർ മേഖലയ്ക്കുവേണ്ടി കുറേക്കൂടി കാര്യങ്ങൾ ചെയ്യേണ്ടതായും കൂടുതൽ പണം മാറ്റിവയ്ക്കേണ്ടതായുമുണ്ട്. കയർ തൊഴിലാളികളുടെ ക്ഷേമത്തിനും കയറിന്റെ ഇന്നത്തെ പ്രതിസന്ധി പരിഹരിക്കാനുമുള്ള നടപടികളുമായി മുന്നോട്ടുവരണമെന്നുകൂടി ഞാൻ അഭ്യർത്ഥിക്കുകയാണ്. അതോടൊപ്പം ജനങ്ങളുടെ തലയിൽ അധിക നികുതിഭാരം അടിച്ചേൽപ്പിക്കുന്നതോടുകൂടി വലിയതോതിലുള്ള വിലക്കയറ്റമുണ്ടാകാൻ പോകുന്നു. നമുക്കാവശ്യമായ എല്ലാ സാധനങ്ങളും മറ്റ് സംസ്ഥാനങ്ങളിൽനിന്നുമാണ് വരുന്നത്. ട്രക്കുകൾക്കും ലോറികൾക്കും ഏർപ്പെടുത്തിയിരിക്കുന്ന നികുതിയുടെ ഫലമായി വൻതോതിലുള്ള വിലക്കയറ്റം നമ്മൾ അനുഭവിക്കാൻ പോവുന്നു എന്നുള്ളത് ഒരു യാഥാർത്ഥ്യമാണ്. അതുകൂടി പരിഹരിക്കാനുള്ള നടപടികൾ സ്വീകരിക്കണമെന്ന് ഞാൻ അഭ്യർത്ഥിക്കുകയാണ്. അങ്ങ് മൻമോഹൻ ബംഗ്ലാവിൽ താമസിക്കുന്നതുകൊണ്ടോ, 13-ാം നമ്പർ ക്വാർട്ടിൽ

സഞ്ചരിക്കുന്നതുകൊണ്ടോ അല്ല അങ്ങേയ്ക്ക് ബുദ്ധിമുട്ടുണ്ടാകാൻ പോകുന്നത്. നടക്കാത്ത ഈ ബഡ്ജറ്റുകൊണ്ടാകും നിങ്ങൾ നൂൽപാലത്തിൽനിന്ന് വീഴാൻ പോകുന്നത് എന്നാണ് എനിക്ക് പറയാനുള്ളത്. യാഥാർത്ഥ്യബോധമില്ലാതെ ഓരോ ബഡ്ജറ്റ് പ്രഖ്യാപിക്കുമ്പോഴും ഒത്തിരി പദ്ധതികൾ പ്രഖ്യാപിക്കുന്നു. പക്ഷെ ഒന്നും നടക്കുന്നില്ല. Mr. Thomas Issac I sympathize with you. Thank you.

ധനകാര്യവും കയറും വകുപ്പുമന്ത്രി (ഡോ. ടി. എം. തോമസ് ഐസക്): സർ, ഈ ബഡ്ജറ്റ് ചർച്ചയിലുടനീളം വന്ന ഒരു പ്രയോഗമാണ് 'സ്വപ്നം'. ചിലർക്ക് സ്വപ്നബഡ്ജറ്റ്, മറ്റു ചിലർക്ക് മലർപ്പൊടിക്കാരന്റെ സ്വപ്നം, സ്വപ്നാടനം ഇങ്ങനെ പലതും. ഡോ. എ. പി. ജെ. അബ്ദുൾ കലാം യുവാക്കളോട് സ്വപ്നം കാണണമെന്ന് പറഞ്ഞു, അതനുസരിച്ച് ഞാൻ പറഞ്ഞതെന്നാണ് ഇവിടെ ശ്രീ. അബ്ദുൽ റസ്സാക്ക് പറഞ്ഞത്. അദ്ദേഹത്തിന് അബ്ദുൾ കലാമിന്റെ ആ വാചകത്തെ ഞാൻ ഓർമ്മിപ്പിക്കട്ടെ. സ്വപ്നം ഉറക്കത്തിൽ കാണുന്നതല്ല, ഉറക്കം കെടുത്തുന്ന തീക്ഷ്ണമായിട്ടുള്ള പ്രതീക്ഷയാണ്. ഈ ബഡ്ജറ്റ് നിങ്ങളുടെ ഉറക്കം

കെടുത്തു തീർത്തതായ പ്രതീക്ഷയുടെ ഒരു ബഡ്ജറ്റാണ്. എന്തുകൊണ്ടാണ് നിങ്ങളിതിനെ നടക്കാൻ പോകാത്തത്; സ്വപ്നം എന്നൊക്കെ വിശേഷിപ്പിച്ചത്. ബഹുമാനപ്പെട്ട പ്രതിപക്ഷ നേതാവും ഇത് പറഞ്ഞാണല്ലോ അവസാനിപ്പിച്ചത്. കാരണം ഇതിൽ പറഞ്ഞിരിക്കുന്ന പുതിയ പ്രഖ്യാപനങ്ങളിൽ മഹാഭൂരിപക്ഷവും പ്രത്യേക നിക്ഷേപ പദ്ധതിയുടെ ഭാഗമായി പുറത്തുനിന്നും പണം കണ്ടെത്തി നടപ്പാക്കേണ്ടതാണ്. പക്ഷേ അതുസംബന്ധിച്ച് ബഹുമാനപ്പെട്ട പ്രതിപക്ഷ നേതാവിന്റെയും മുൻ ധനകാര്യ വകുപ്പുമന്ത്രിയുടെയും പരാമർശങ്ങൾ ആധുനിക പണക്കമ്പോളം എങ്ങനെയാണ് പ്രവർത്തിക്കുന്നതെന്നുള്ള ഒരു ധാരണയില്ലായ്മയുടെ മകുടോദാഹരണങ്ങളാണ്. ഉമ്മൻ ചാണ്ടി സാറിനെ ആ ഗണത്തിൽപ്പെടുത്തുന്നില്ല. ഞാൻ ലളിതമായി പ്രതിപാദിക്കാൻ ശ്രമിക്കാം. നമ്മൾ ഇപ്പോൾ ബഡ്ജറ്റിന് പുറത്ത് വായ്പയെടുത്ത് വലിയ പദ്ധതികൾ നടപ്പാക്കുന്നു. അങ്ങ് പറഞ്ഞ കൊച്ചി മെട്രോ എങ്ങനെയാണ്? ബഡ്ജറ്റിന് പുറത്തെ പണമാണ്. ജപ്പാൻകാരുടെ പണം

വായ്പയെടുത്തിട്ടാണ്. ഇതുപോലെ നമ്മുടെ വൻകിട പദ്ധതികളെല്ലാം അത്തരത്തിലാണ്. ഇങ്ങനെ ഒരു നിർദ്ദിഷ്ട പദ്ധതിക്കുവേണ്ടി വായ്പയെടുക്കാൻ പോകുമ്പോഴുള്ള ബുദ്ധിമുട്ട് എന്താക്കെയാണ്? ഈ പദ്ധതിക്കുവേണ്ടി വായ്പ തരാൻ തല്പരനായിട്ടുള്ള ഒരു വായ്പക്കാരനെ കണ്ടുപിടിക്കണം. ആ വായ്പക്കാരന് അവരുടേതായിട്ടുള്ള ഒരുപാട് നിബന്ധനകളുണ്ടാകും. അപ്പോൾ ചർച്ച ചെയ്യണം; നെഗോഷ്യേറ്റ് ചെയ്യണം; ചിലപ്പോൾ വർഷങ്ങളെടുക്കും. ചർച്ച ചെയ്ത് അവസാനം ഒരു തീർപ്പിലെത്തി ആ പണം വാങ്ങിച്ച് ചെയ്യും. ഒരു കാര്യം സമ്മതിക്കണം, ഇപ്പോൾ തന്നെ ബഡ്ജറ്റിനു പുറത്ത് നമ്മൾ ഈ പണി ചെയ്യുന്നുണ്ട്. പക്ഷേ, ഇവിടത്തെ പ്രശ്നം ഞാൻ നേരത്തെ പറഞ്ഞതാണ്. ഇത് നിർദ്ദിഷ്ട പദ്ധതിക്കേ സാധിക്കൂ. ഈ പദ്ധതിയിൽ താല്പര്യമുള്ള ആളെ കണ്ടെത്തണം, ഇത്രയും മാസം ചർച്ച ചെയ്യണം. പക്ഷേ ഇന്നിപ്പോൾ പണക്കുമ്പോളും പ്രത്യേക പദ്ധതിക്ക് വായ്പ തരാനുള്ള ധനകാര്യ സ്ഥാപനങ്ങളാൽ നിയന്ത്രിക്കപ്പെടുന്നതല്ല. മറിച്ച്, ഹൈ നെറ്റ് വർത്ത് ഇൻഡിവിഡ്യാൽസ്, കമ്പനികൾ, മ്യൂച്വൽ ഫണ്ട്സ് അവരുടെ കൈയിൽ



സർപ്പസ് ഫണ്ടുണ്ട്, എവിടെയെങ്കിലും നിക്ഷേപിക്കണം അല്ലെങ്കിൽ അവരുടെ പണം ഇതിനുവേണ്ടിയുള്ളതാണ്. പക്ഷേ അത് ഫ്ലോട്ടിംഗ് മണിയാണ്. വായ്പ കൊടുത്ത് ഏതെങ്കിലും പ്രോജക്റ്റിൽ ടൈ അപ്പ് ചെയ്തിടാൻ അവർക്ക് ആഗ്രഹമില്ല. സ്റ്റോക്ക് ബ്രോക്കറായി വർക്ക് ചെയ്യുന്നയാൾക്ക് തൽക്കാലം പണം പാർക്ക് ചെയ്യാൻ വേണ്ടി സ്ഥലം വേണം. പക്ഷേ സ്റ്റോക്കിന്റെ വില കൂടുമ്പോൾ അത് മേടിക്കാൻ പോകും. അപ്പോൾ ഇത് പിൻവലിക്കാൻ സാധിക്കണം. അതിനുവേണ്ടിയിട്ടാണ് ബോണ്ട് എന്നുള്ള സംവിധാനം. നിങ്ങൾ ബോണ്ട് മേടിച്ചാൽ അതിന് പലിശ കിട്ടും, എപ്പോൾ വേണമെങ്കിലും വിൽക്കുകയും ചെയ്യാം. ആധുനിക പണ കമ്പോളം ഇതിനെ ആസ്പദമാക്കിയാണ് പ്രവർത്തിക്കുന്നത്. ഇത്തരത്തിലുള്ള പണം ഇന്ത്യയിലെ കോർപ്പറേറ്റുകൾക്കെല്ലാം ലഭ്യമാക്കുന്നതിനുവേണ്ടി റിസർവ് ബാങ്കും സെബിയും ഒരുപാട് പരിഷ്കാരങ്ങൾ വരുത്തിക്കൊണ്ടിരിക്കുകയാണ്. വിവിധതരത്തിലുള്ള ബോണ്ടുകൾ - ഓരോ കാര്യത്തിനും ഉചിതമായി പെട്ടെന്ന് പണമെടുക്കാനും പണം കൊടുക്കുന്നയാൾക്ക് താല്പര്യമുണ്ടാക്കാനും

തരത്തിലുള്ള പുതിയ പുതിയ ധാരാളം ഇൻസ്ട്രുമെന്റ്സ് സെബിയും മറ്റും അംഗീകരിച്ചുകൊണ്ടിരിക്കുകയാണ്. ഇത് കോർപ്പറേറ്റുകൾ മാത്രം ഉപയോഗിക്കുന്ന ഒന്നാണ്. നമ്മൾ നമ്മുടെ പരമ്പരാഗതമായ വഴിയിൽ JICA-യുടെ പിറകെ പോകും, അല്ലെങ്കിൽ ജർമ്മനിയുടെ പിറകെ പോകും. അവരുമായി ചർച്ച ചെയ്യും. അവർക്കാണെങ്കിലോ എന്തൊക്കെ നിബന്ധനകൾ; അതൊക്കെ ചർച്ച ചെയ്ത് മേടിച്ച് നമ്മൾ കൊണ്ടുവന്ന് നടപ്പാക്കും. ബാക്കിയുള്ള കമ്പനികളൊക്കെ ഇവിടെനിന്ന് വായ്പയെടുക്കുന്നതല്ലേ. അതുപോലെ കേരള ഇൻഫ്രാസ്ട്രക്ചർ ഇൻവെസ്റ്റ്മെന്റ് ഫണ്ട് ബോർഡ് എന്ന സ്ഥാപനമുണ്ടാക്കി....., ആ സ്ഥാപനം വിശദമായി നോക്കണം. ബാങ്കിൽ പോയി വായ്പയെടുക്കുന്ന പോലെയല്ല. ബോണ്ട് മാർക്കറ്റിലെ സ്ഥിതികൾ നോക്കണം, എവിടെയാണ് ഫണ്ട് എന്ന് നോക്കണം. അതനുസരിച്ചുള്ള ഒരുപാട് തരത്തിലുള്ള ഇൻസ്ട്രുമെന്റുണ്ട്. ഞാൻ ചില പേരുകൾ പറഞ്ഞിട്ടുണ്ട്, ആൾട്ടർനേറ്റീവ് ഇൻവെസ്റ്റ്മെന്റ് ഫണ്ട് (എ.ഐ.എഫ്.), ഇൻഫ്രാസ്ട്രക്ചർ ഇൻവെസ്റ്റ്മെന്റ് ട്രസ്റ്റ് (ഇൻവിറ്റ്), ഇൻഫ്രാസ്ട്രക്ചർ ഡെബ്റ്റ് ഫണ്ട്

(ഐ.ഡി.എഫ്.) ഇങ്ങനെ സെബി അംഗീകരിച്ചിട്ടുള്ള ക്രെഡിറ്റ് ഇൻസുറൻസ്സുണ്ട്, അതനനുസരിച്ച് ബോണ്ടിറക്കി പണം സമാഹരിക്കും. അതിന് കഴിയുമോ ഇല്ലയോ? കഴിയില്ല, കഴിയില്ല എന്നല്ലേ ഇവിടെ എല്ലാവരുടെയും വാദം. ഞാൻ ഞെട്ടിപ്പോയത് മുൻ ധനകാര്യ വകുപ്പുമന്ത്രി ഇതിന് സാധിക്കില്ലെന്ന് പറഞ്ഞപ്പോഴാണ്. 2011-ൽ ഞാൻ ഇത്രയും പോയിട്ടില്ല, അന്ന് വളരെ സിംപിൾ റവന്യൂ മോഡലായിരുന്നു. ഒരു എസ്.പി.വി.-ക്ക് റവന്യൂ വരുമാനത്തിന്റെ ഒരു ഭാഗം നിയമമൂലം നിശ്ചയിച്ചുകൊടുക്കുക. ആ വരുമാനം ഭാവിയിൽ കിട്ടുന്നത് ചൂണ്ടിക്കാണിച്ച് അവർ വായ്പയെടുക്കുന്നു. ഒരുപക്ഷേ ഈ ചർച്ചയിൽനിന്ന് മനസ്സിലാകുന്നത് വേറെയാർക്കും മനസ്സിലായിട്ടില്ല. ശ്രീ. ഉമ്മൻ ചാണ്ടിക്ക് മനസ്സിലാകും, അതുകൊണ്ടാണ് അദ്ദേഹം മിണ്ടാതിരിക്കുന്നത്. അദ്ദേഹം ഇത് സ്വപ്നമാണെന്ന് പറഞ്ഞില്ലല്ലോ. സ്റ്റേറ്റ് ബാങ്ക് ഓഫ് ഇന്ത്യാ ക്യാപ്പിറ്റൽ ലിമിറ്റഡിനെക്കൊണ്ട് വിശദമായ പഠനം നടത്തിച്ചു. ചിലപ്പോൾ ചില ഉദ്യോഗസ്ഥന്മാരായിരിക്കും അതിന് മുൻകൈ എടുത്തിരിക്കുന്നത്. അതിലെ ഒരു നിർദ്ദേശം നിങ്ങൾ നടപ്പാക്കി, അതും

പറയാം. ഷോർട്ട് ടേം ഫണ്ടുകൊണ്ട് എങ്ങനെ ലിക്വിഡിറ്റി ക്രെഡിറ്റ്  
മറികടക്കാനാകാം. അങ്ങനെയാണ് ഈ ബിൽ ഡിസ്കൗണ്ടിംഗ് സ്കീം  
കോൺട്രാക്ട്മാർക്ക് വന്നത്. എസ്.ബി.ഐ. ക്യാപ്പിറ്റൽ ലിമിറ്റഡിന്റെ  
നിർദ്ദേശമാണിത്. അവർ വിശദമായി ഈ കാര്യങ്ങളൊക്കെ  
പറഞ്ഞിട്ടുണ്ട്. ഇതൊന്നും ഞാൻ ഭാവനയിൽ കണ്ടതല്ല.  
മന്ത്രിയായപ്പോൾ ആദ്യമേ തന്നെ ഞാൻ ഈ റിപ്പോർട്ടാണ്  
അന്വേഷിച്ചത്. അതിന്റെ അടിസ്ഥാനത്തിൽ പഠിച്ചു.

ശ്രീ. പി. കെ. കുഞ്ഞാലിക്കുട്ടി: സർ, അങ്ങ് പറഞ്ഞുകൊണ്ടിരിക്കുന്ന  
കാര്യങ്ങൾ മുഴുവൻ ഇൻസ്റ്റിറ്റ്യൂഷണൽ ഫിനാൻസിംഗിനേയും  
ബോറോയിംഗിനെയും കുറിച്ചാണ്, അതിന് ഗവൺമെന്റ് ഗ്യാരന്റിയും  
വേണം. മാത്രമല്ല, കേരളീയരുടെ ആജോഹരി കടബാധ്യത കൂടുകയും  
ചെയ്യും. റവന്യൂവല്ല, ബോറോയിംഗ് ആണ്. അതിന് പലിശയുമുണ്ട്  
ആജോഹരി കടബാധ്യത കൂടുകയും ചെയ്യും. അതല്ലേ  
പറഞ്ഞുകൊണ്ടിരിക്കുന്നത്.

ഡോ. ടി. എം. തോമസ് ഐസക്: സർ, വളരെ കറകാണ്. ഈ കടം

വാങ്ങിക്കുന്നത് ആസ്തിയുണ്ടാക്കാനാണ്. അപ്പോൾ ബാലൻസ് ഷീറ്റിന്റെ ഒരുവശത്ത് നിങ്ങൾ പറയുന്ന കട ബാധ്യതയും മറുവശത്ത് ആസ്തിയുമുണ്ട്. നമുക്ക് നൂലിന്മേൽക്കൂടി നടക്കാം, ഒരു പ്രശ്നവുമില്ല. അത് well balanced ആണ്. മാണി സാറിന്റെ പ്രസംഗം കേട്ടപ്പോഴാണ് ഞാൻ ഞെട്ടിപ്പോയത്. കാര്യം ശരിയാണ്, മാണി സാറിന്റെ അവസാനത്തെ ബഡ്ജറ്റ് അവതരിപ്പിച്ച സമയത്ത് ഞങ്ങൾ ഇവിടെ വലിയ ബഹളമൊക്കെയുണ്ടാക്കിയതാണ്. അദ്ദേഹത്തിന് അത് വായിക്കാനെന്നും പറ്റിയില്ലെങ്കിലും എഴുതിയ ബഡ്ജറ്റ് പ്രസംഗമാണ് വായിച്ചിട്ടായിരിക്കുമല്ലോ അങ്ങ് വന്നത്. നിങ്ങളുടെ ഫ്ലാഗ്ഷിപ്പ് പ്രോഗ്രാമിന് 25,000 കോടി രൂപ കിഫ്ബി വഴി വായ്പ എടുക്കുന്നതിനെക്കുറിച്ചുള്ള പരാമർശം അതിലുണ്ടല്ലോ; അതൊരു പാരഗ്രാഫുണ്ടല്ലോ. പിന്നെ എങ്ങനെ നിങ്ങൾക്ക് ഈ നിലപാട് എടുക്കാൻ കഴിയും? വേണമെങ്കിൽ കിഫ്ബി-യിൽ ഇന്നു കാര്യങ്ങൾക്കൂടി വേണമെന്നുള്ളത് നിങ്ങൾക്ക് പറയാം. പക്ഷെ, ഈ പറഞ്ഞ പദ്ധതികൾ മുഴുവൻ പൊള്ളയാണ്, സ്വപ്നമാണ് എന്നൊക്കെയങ്ങനെയാണ് പറയുക.

മുനീർ സാഹിബും എന്തൊക്കെയോ പറഞ്ഞു. ഇക്കാര്യം നിങ്ങൾ സ്വയമൊന്ന് പരിശോധിക്കണം. എന്തടിസ്ഥാനത്തിലാണ് നിങ്ങൾ വിമർശിക്കുന്നത്; നിങ്ങളുടെ ബഡ്ജറ്റിൽ തന്നെ നടപ്പാക്കുന്നതിനുവേണ്ടി നിർദ്ദേശം വയ്ക്കുകയും ഒരുപക്ഷേ നിർദ്ദേശങ്ങൾ നടപ്പാക്കാൻ ആലോചിക്കുന്നു എന്നുമാത്രമേയുള്ളൂ, അല്ലാതെ ഇങ്ങനെ ചെയ്യുമെന്നില്ല, പക്ഷെ ഇന്നു കാര്യങ്ങൾക്ക് 25,000 കോടി രൂപയുടെ ബോണ്ടെന്ന് പറഞ്ഞ് വരികയും ചെയ്തു. ഇതൊക്കെ സ്വപ്നം സ്വപ്നമെന്ന് പറഞ്ഞു നടക്കാതെ ലൈനൊന്ന് മാറ്റിപിടിക്കണമെന്നാണ് എനിക്ക് ബഹുമാനപ്പെട്ട പ്രതിപക്ഷ നേതാവിനോട് പറയാനുള്ളത്. ഇത് ഞങ്ങൾ പറഞ്ഞതാണ്, തോമസ് ഐസക് കട്ടുകൊണ്ടുപോയതാണ് എന്നുപറയുന്നതായിരിക്കും കുറച്ചുകൂടി നല്ലത്. ബഡ്ജറ്റ് ചർച്ചയുടെ അന്ന്, മുൻ പ്ലാനിംഗ് ബോർഡ് മെമ്പർ ശ്രീ. സി. പി. ജോൺ കാലത്തുമുതൽ ഈ സ്വപ്നം പറഞ്ഞപ്പോൾ, ഉച്ചയായപ്പോൾ ഞാൻ പറഞ്ഞു ജോണേ, ഇതൊക്കെ ചെയ്യാവുന്നതാണ്, ഇങ്ങനെയൊക്കെയല്ലേ കാര്യങ്ങൾ ചെയ്യേണ്ടത്. ശ്രീ. വിജയരാഘവനും പറഞ്ഞു. വൈകുന്നേരമായപ്പോൾ

ജോൺ പറഞ്ഞു, അത് ഞങ്ങൾ പറഞ്ഞതല്ലേയെന്ന്. ഇനി പ്ലേറ്റോന്ന് മാറ്റി ഇങ്ങനെയൊന്ന് പറഞ്ഞുനോക്ക്. ഒരുപക്ഷെ, ഉമ്മൻ ചാണ്ടി സാർ ഇതിനെക്കുറിച്ച് സ്വപ്നമെന്ന് പറയാതിരുന്നത് അദ്ദേഹത്തിന് ഇത് ഓർമ്മയുണ്ടായിരിക്കും. അതുകൊണ്ട് ഈ ചർച്ചയിൽ നിങ്ങൾ ഉയർത്തിവെച്ച വലിയ പുകപടലമുണ്ടല്ലോ..... അത് കളയാണ്. ഇതിനർത്ഥം ഇങ്ങനെ ഈ കമ്പനിവെച്ച് വായ്പയെടുത്ത് മുകളിലോട്ട് പോകുമെന്നല്ല. There must be clear exit plan. ഗവർണ്ണറുടെ നയപ്രഖ്യാപനത്തിൽ പറഞ്ഞത് ഒരു ലക്ഷം കോടി രൂപയുടെ നിക്ഷേപം കേരളത്തിലേയ്ക്ക് ഇങ്ങനെ വരുത്താൻ ശ്രമിക്കുമെന്നാണ്. നിങ്ങൾ പറഞ്ഞ 25,000 കോടിരൂപ ഫ്ലാഗ്ഷിപ്പ് പ്രോഗ്രാമിൽ തന്നെയുണ്ട്. ഞാൻ കുറച്ചുകൂടി കൂട്ടി ഒരു ലക്ഷം കോടിരൂപ വയ്ക്കുന്നു. ആ ഒരു ലക്ഷം കോടി രൂപയിൽ എന്തുബോൾ നാലാം വർഷമാകും. നാലാം വർഷമാകുമ്പോൾ ഈ ബഡ്ജറ്റിൽ വലിയ ഒരുമാറ്റം വരാൻ പോകുന്നുണ്ട്. റവന്യൂ ഡെഫിസിറ്റ് പൂജ്യമായില്ലെങ്കിലും അതിന്റെ അടുത്തേയ്ക്ക് കൊണ്ടുവരും. അതിനർത്ഥം വായ്പ എടുക്കുന്നത് മുഴുവൻ മൂലധന ചെലവിലാണ്.

അതുപയോഗിച്ച് ഇതിൽ ഒരു ഭാഗം റിട്ടയർ ചെയ്യിക്കും, ഈ ഒരു ലക്ഷത്തിൽ വായ്പകൾ സ്റ്റേബിലൈസ് ചെയ്യും. ഇത് വെറും ഒരു എടുത്തുചാട്ടമൊന്നല്ല. കൃത്യമായിട്ടുള്ള exit plan വച്ചുകൊണ്ടുതന്നെയാണ് ചെയ്യുന്നത്. ഇതിൽ അടുത്ത ചോദ്യം വരുന്നത്, എന്തുകൊണ്ട് അസാധാരണമായ നടപടിയിലേയ്ക്ക് പോകേണ്ടിവന്നു എന്നുള്ളതാണ്. അതിന്റെ കാരണമാണ് ധവളപത്രത്തിൽ പറയുന്നത്. ധവളപത്രം നിങ്ങളെ ആരെയെങ്കിലും മോശക്കാരനാക്കാനോ, അതിൽ അങ്ങനെയുള്ള പ്രയോഗങ്ങളോ കാര്യങ്ങളോ ഒന്നുമില്ല. ആ ധവളപത്രം confrontation ലിസ്റ്റല്ല. അതാണല്ലോ നിങ്ങൾ പറഞ്ഞ കാര്യം.

പ്രതിപക്ഷ നേതാവ് (ശ്രീ. രമേശ് ചെന്നിത്തല): സർ, ഇന്നത്തെ മാർക്കറ്റ് കണ്ടീഷൻസ് അനുസരിച്ച് ഇത്രയും വലിയ നിക്ഷേപം കൊണ്ടുവരാൻ കഴിയുമെന്ന് ഡോ. തോമസ് ഐസക് വിചാരിക്കുന്നുണ്ടോ? കോസ്റ്റ് ഓഫ് ക്യാപ്പിറ്റലിനേക്കാൾ കൂടുതൽ റിട്ടേൺ ഓഫ് ക്യാപ്പിറ്റൽ വരാതെ ആരെങ്കിലും നിക്ഷേപത്തിന് വരുമോ? അങ്ങനെ വയബിളും ഫീസിബിളുമായിട്ടുള്ള ബിസിനസ് മോഡലുകൾ കൊണ്ടുവരാതെ



നിക്ഷേപത്തിന് ആളുകൾ മുന്നോട്ടുവരുമെന്ന തെറ്റിദ്ധാരണ അങ്ങയല്ലേ?

ഡോ. ടി. എം. തോമസ് ഐസക് : സർ, നിക്ഷേപം നടത്തുന്ന ആൾ നിങ്ങൾ മുതൽ മുടക്കിയാൽ നിങ്ങൾക്ക് എത്ര ലാഭം കിട്ടും എന്നുചോദിക്കുമെന്ന് പറയുന്നത് it is immaterial. അയാൾ നോക്കുന്നത്, അയാൾക്ക് പലിശ കിട്ടുമോ, അയാളുടെ മുതൽ തിരിച്ചുകിട്ടുമോ? ഇവിടെ റവന്യൂ മോഡലുണ്ട്, പലതുണ്ട്. അതിനാണ് ഓരോ തരത്തിലുള്ള ഇൻസുറുമെന്റ്സ്.

ശ്രീ. രമേശ് ചെന്നിത്തല : സർ, ലാഭമില്ലാതെ ആരെങ്കിലും ഇൻവെസ്റ്റ് ചെയ്യാൻ വരുന്നുണ്ടെങ്കിൽ it is well and good.

ഡോ. ടി. എം. തോമസ് ഐസക് : സർ, ബോണ്ട് മേടിക്കുന്നവർക്ക് പലിശയാണ് കൊടുക്കുന്നത്. ബോണ്ടിന്റെ പണം കൊണ്ട് നമ്മൾ ഇൻവെസ്റ്റ് ചെയ്യുന്നു. ഇപ്പോൾ നിങ്ങളെടുത്ത ഇൻവെസ്റ്റ്മെന്റ് പ്രോഗ്രാം വായ്പ എടുക്കുന്നതിൽ.... എങ്ങനെയാണ് കൊച്ചി മെട്രോ നടന്നുപോകാൻ പോകുന്നത്. വയബിലിറ്റി ഗ്യാപ് ഫണ്ടിംഗ് ഉപയോഗിച്ചാണ്. In the

falsifiable feature മുഴുവൻ വയബിലിറ്റി ഗ്യാപ് ഫണ്ടിംഗ് വേണ്ടി വരും. നിങ്ങൾ വലിയ റോഡുകൾ പ്ലാഗ്ഷിപ്പ് പ്രോഗ്രാമിൽ ചെയ്യുന്നു. ഓരോ majestic infrastructure പ്രഖ്യാപിച്ചിട്ടുണ്ട്, അതൊന്നും മാറ്റിയിട്ടില്ലേ; അത് ലാഭം ഉണ്ടാക്കുന്ന ഇൻവെസ്റ്റ്മെന്റാണോ? അവരോട് കാണിക്കേണ്ടത്, അവർക്ക് പലിശ കിട്ടും, മുതൽ തിരിച്ചുകിട്ടും. അതിന് സർക്കാർ ഗ്യാരന്റിയുണ്ട്, ഈ പണം ട്രഷറിയിൽ പോയി അനാഥത്ത് ചെലവുകൾക്ക് പോകില്ലായെന്ന് ഉറപ്പുവരുത്താനുള്ള സംവിധാനമുണ്ട്. അതിൽ അവർക്ക് തിരിച്ചടവ് ഉറപ്പുവരുത്തുവാൻ വേണ്ടി നിയമസഭ അംഗീകരിക്കുന്ന നിയമമൂലം മോട്ടോർ വെഹിക്കിൾ ടാക്സിന്റെ 50 ശതമാനം, ഇത്തരത്തിലുള്ള വരുമാനങ്ങളെല്ലാമുണ്ട്. പിന്നീട് അഞ്ചുവർഷം കഴിയുമ്പോൾ ഇതിൽനിന്ന് ഞങ്ങൾ മെച്ചപ്പെടും. ഇത് വളരെ എളുപ്പമായിരുന്നു. കഴിഞ്ഞ സർക്കാർ അധികാരത്തിൽ നിന്ന് ഇറങ്ങിയ സമയത്താണ് ആ ബഡ്ജറ്റിൽ പറഞ്ഞ ഈ കാര്യങ്ങൾ ചെയ്തിരുന്നുവെങ്കിൽ കാര്യങ്ങൾ എളുപ്പമായേനെ. കാരണം കേരളം സർപ്പസാണ്. റവന്യൂ ഡെഫിസിറ്റ് താഴ്ന്നു ഇല്ലാതായിക്കൊണ്ടിരിക്കുന്നു.

ഒരാൾക്കും പ്രശ്നമില്ല. ഇന്ന് സ്വല്പം പണിപ്പെടേണ്ടി വരും. അതുകൊണ്ടാണ് നൂലിന്മേൽ കൂടി പോകണമെന്ന് പറയുന്നത്. ഈ ധവളപത്രത്തിൽ ....

ശ്രീ. വി. ഡി. സതീശൻ : സർ, കഴിഞ്ഞ പ്രാവശ്യം ഇത് ചെയ്തിരുന്നെങ്കിൽ വളരെ എളുപ്പമായിരുന്നു, കാരണം റവന്യൂ ഡെഫിസിറ്റ് വളരെ കുറഞ്ഞുവരികയാണെന്നും ഇപ്പോൾ ഏറ്റവും ബുദ്ധിമുട്ടുള്ള സമയമാണെന്നും പറഞ്ഞു. ശ്രീ. ഉമ്മൻ ചാണ്ടി ഈ സഭയിൽ അവതരിപ്പിച്ച ബഡ്ജറ്റിലെ റവന്യൂ കമ്മിയെന്ന് പറയുന്നത് 10,000 കോടി രൂപയുടെ താഴെയാണ്. അത് റിവൈസ്ഡ് ബഡ്ജറ്റിൽ അവതരിപ്പിച്ചിരിക്കുന്ന ബഡ്ജറ്റിലെ റവന്യൂ കമ്മി 13,000 കോടി രൂപയിലധികമാണ്. ഇതാണോ മോഡൽ? കുറച്ചുകൂടിയത് ബുദ്ധിമുട്ടിലാക്കിയിരിക്കുകയല്ലേ?

ഡോ. ടി. എം. തോമസ് ഐസക് : സർ, ഇതുതന്നെയാണ് പ്രശ്നം. നിങ്ങളുടെ കഴിഞ്ഞ വർഷത്തെ കമ്മി കുറച്ചുവച്ചിരിക്കുകയാണ്. ഇമ്മീഡിയറ്റായി കൊടുത്തുതീർക്കേണ്ട 6,000 കോടി രൂപ വകയിരുത്തിക്കഴിഞ്ഞാൽ കമ്മി കൂടി. ഞാൻ വേറെയൊന്നുമല്ല ചെയ്തത്.

നിങ്ങളുടെ ബഡ്ജറ്റിനോട് 2,000 കോടി രൂപ ക്യൂവിൽ നിൽക്കുന്നവർക്ക് കൊടുക്കേണ്ടി വരുമെന്ന് ചെലവ് എഴുതിയപ്പോൾ കമ്മി കൂടി. എന്തിനാണ് ധവളപത്രം ഇറക്കിയത്? ഈ സാഹചര്യം വിശദീകരിക്കാനാണ് ധവളപത്രം ഇറക്കിയത്. ആ ധവളപത്രത്തിലെ കൺക്ലൂഷൻ എന്താണ്; അതുകൊണ്ട് യു.ഡി.എഫ്. ആകെ പോയി എന്നല്ല. ഇന്നത്തെ സാഹചര്യത്തിൽ നമുക്ക് ഇങ്ങനെയുള്ളൊരു ഇൻസ്ട്രുമെന്റിലേയ്ക്ക് പോകണം. ഏതാണ് സാഹചര്യം? ഇവിടെ എന്തെങ്കിലും പ്രതിസന്ധിയുണ്ടെന്ന് ഉമ്മൻ ചാണ്ടി സർ സമ്മതിക്കുന്നില്ല, അത് പൊതുവികാരമാണെന്നാണ് പറയുന്നത്. പ്രതിസന്ധിയുടെ സൂചിക എന്താണ്? റവന്യൂ കമ്മിയാണ്. നിങ്ങളുടെ വരുമാനത്തിന് ചെലവ് തികയുന്നില്ലായെന്നുള്ളത് ഫിസ്കൽ ഡെഫിസിറ്റല്ല. നിങ്ങൾ കടം മേടിക്കണമെന്ന് വിചാരിച്ചാലും കേന്ദ്ര സർക്കാരിന്റെ അനുമതിയില്ലാതെ കടം മേടിക്കാൻ പറ്റുമോ? അതുകൊണ്ട് സ്വാഭാവികമായി മുന്നിലേയ്ക്ക് മാറും. അല്ലെങ്കിൽ പബ്ലിക് അക്കൗണ്ട് വഴി വായ്പ എടുക്കണം. അതുകൊണ്ട് ഫിസ്കൽ ഡെഫിസിറ്റല്ല, റവന്യൂ ഡെഫിസിറ്റാണ്. ആ റവന്യൂ

ഡെഫിസിറ്റിന് എന്താണ് സംഭവിച്ചുകൊണ്ടിരുന്നത്; കഴിഞ്ഞതിന്റെ  
മുമ്പത്തെ എൽ.ഡി.എഫ്. ഗവൺമെന്റിന്റെ കാലത്ത് വലിയ  
പ്രതിസന്ധിവന്നു. അക്കാലത്തിൽ തർക്കമൊന്നുമില്ല.  
കക്ഷിതീരിച്ചിട്ടൊന്നുമല്ല ഞാൻ ഇപ്പോൾ പ്രതിസന്ധിയെക്കുറിച്ച് പറയാൻ  
പോകുന്നത്. അതിനുശേഷം എ. കെ. ആന്റണി സർക്കാർ വന്നു. കർശന  
നടപടിയെടുത്ത് ഡെഫിസിറ്റ് കുറച്ചു. കൂടുതലും ചെലവുകൾ  
ചുരുക്കിക്കൊണ്ടാണ് ഡെഫിസിറ്റ് കുറച്ചത്. ഞങ്ങളുടെ സർക്കാർ  
വന്നപ്പോൾ ചെലവ് ചുരുക്കിയില്ല, വരുമാനം ഇരട്ടിയായി വർദ്ധിപ്പിച്ചു.  
നിങ്ങളുടെ സർക്കാർ വന്നപ്പോൾ ചെലവ് ചുരുക്കിയതുമില്ല, വരുമാനം  
കൂട്ടിയതുമില്ല. അതിന്റെ ഫലമായി പത്തുവർഷമായി താഴ്ന്നുകൊണ്ടിരുന്ന  
കമ്മി മുകളിലേയ്ക്ക് പോകാൻ തുടങ്ങി. അതാണ് fiscal destabilization  
എന്നുപറയുന്നത്. ദശാബ്ദംകൊണ്ട് കേരളം നേടിയ ഫിസ്കൽ സ്റ്റേബിലിറ്റി  
ഇല്ലാതാക്കി. ഗ്രാഫ് നോക്കൂ, മുകളിലോട്ടല്ലേ പോയത്. അപ്പോൾ  
ഉമ്മൻചാണ്ടി സാർ പറഞ്ഞത് അവസാനത്തെ വർഷം നോക്കൂ എന്നാണ്.  
അവസാനത്തെ വർഷം 6,000 കോടി രൂപ അനിവാര്യമായി

ചെലവാക്കേണ്ടതെല്ലാം പിറ്റേവർഷത്തേക്ക് മാറ്റി താഴ്ന്നുവെച്ചു. ഇന്നിപ്പോൾ ശമ്പള പരിഷ്കരണത്തിന്റെ ചെലവുംകൂടി വരുമ്പോൾ കമ്മി പൊങ്ങും. എനിക്ക് ഇന്നേവരെ മനസ്സിലാക്കാത്ത കാര്യമാണ് രണ്ട് ശമ്പള പരിഷ്കരണം നടപ്പിലാക്കിയെന്ന് പറഞ്ഞത്. എത്ര പേരാണ് പറഞ്ഞത്? പ്രതിപക്ഷ നേതാവ്, മുൻ മുഖ്യമന്ത്രി, മാണിസാർ, എല്ലാവരും പറഞ്ഞു. എന്നാണ് രണ്ടാം ശമ്പള പരിഷ്കരണം വെച്ചത്; ഏപ്രിൽ മാസമാണോ? ഒരു മാസത്തെ ശമ്പള ചെലവല്ലേയുള്ളൂ. അതിന്റെ കുടിശ്ശികയെന്നാണ് കൊടുക്കുന്നത്; അടുത്ത വർഷം പലിശയോടുകൂടിയാണ് കുടിശ്ശിക കൊടുക്കുന്നത്. ഞങ്ങൾ രണ്ട് ശമ്പള പരിഷ്കരണം നടത്തിയെന്ന് എന്തടിസ്ഥാനത്തിലാണ് നിങ്ങൾ റിപ്പോർട്ട് ചെയ്തുകൊണ്ടിരിക്കുന്നത്; കേരളത്തിൽ എല്ലാ സർക്കാരുകളുടെയും നില ഇതാണ്. ഞങ്ങൾ ഭരിച്ചിരുന്നപ്പോഴും അങ്ങനെയാണ് ചെയ്തത്. നിങ്ങളുടെ ശമ്പള പരിഷ്കരണം നിങ്ങൾ അംഗീകരിച്ചു, ഞങ്ങൾ നടപ്പിലാക്കി. പോകുന്നതിനുമുമ്പ് ഞങ്ങളും നടത്തി. എന്നാൽ അങ്ങനെ പറഞ്ഞാൽ പോരേ. എന്തിനാണ് ചങ്ക് പഠിച്ചുവെച്ച് ഞങ്ങൾ രണ്ടെണ്ണം നടത്തിയെന്ന്

പറയുന്നത്, അതൊന്നുമില്ല. ധവളപത്രം ആകെ അസത്യമാണെന്നാണ് ഉമ്മൻചാണ്ടി സാർ പറയുന്നത്. ലോട്ടറി, നികുതിയിതര വരുമാന വർദ്ധനവ് പറഞ്ഞില്ലായെന്നുള്ളതാണ് കാരണം. ധവളപത്രം എന്ന് പറഞ്ഞാൽ ബു ബുക്കല്ല. ബു ബുക്ക് എന്നുപറഞ്ഞാൽ എല്ലാ വിവരങ്ങളും സമസ്തമായി ശേഖരിച്ചുവെക്കുന്ന ബുക്കാണ്. ധവളപത്രമെന്ന് പറഞ്ഞാൽ അതിന്റെ ഒരു ആർഗ്യുമെന്റിന് ആവശ്യമായ കാര്യങ്ങളാണ് എടുത്തുവെക്കുന്നത്. ഇവിടത്തെ കേന്ദ്ര പ്രശ്നം എന്താണ്? റവന്യൂ കമ്മി കൂടുന്നു അതിന്റെ കാരണത്തെയാണ് തേടുന്നത്.

ശ്രീ. ഉമ്മൻ ചാണ്ടി: സർ, അങ്ങ് പറയുന്ന കാര്യങ്ങൾ ശരിയാണ്. പക്ഷേ അങ്ങ് പറയുന്ന കാര്യങ്ങൾ സ്ഥാപിച്ചെടുക്കാൻ വേണ്ടിയുള്ള കാര്യങ്ങളാണ് അങ്ങ് പറയുന്നത്. ഒരു സംസ്ഥാനത്തിന്റെ വരുമാനം പറയുമ്പോൾ നികുതി വരുമാനത്തോടൊപ്പം പ്രാധാന്യം അർഹിക്കുന്നതല്ലേ നികുതിയേതര വരുമാനം. നികുതിയേതര വരുമാനത്തെക്കുറിച്ച് നിശ്ശബ്ദമായിരിക്കുന്നു. യു.ഡി.എഫ്. ഗവൺമെന്റിന്റെ കാലത്ത് അഞ്ച് കൊല്ലം കൊണ്ട് നികുതിയേതര

വരുമാനത്തിൽ 336 ശതമാനം വർദ്ധനവുണ്ടായി. ലോട്ടറിയുടെ വരുമാനം 27 ഇരട്ടി വർദ്ധിപ്പിച്ചു. അത് കാണിച്ചില്ല. അങ്ങ് പറഞ്ഞ കണക്കുകൾ തെറ്റാണെന്ന് ഞാൻ പറഞ്ഞില്ല. പക്ഷേ അങ്ങേയ്ക്ക് ആവശ്യമുള്ളതുമാത്രം അങ്ങ് ഉൾക്കൊള്ളിച്ചു.

ഡോ. ടി. എം. തോമസ് ഐസക്: സർ, അങ്ങനെ നികുതിയേതര വരുമാനങ്ങൾ വർദ്ധിപ്പിച്ചതിന് അഭിനന്ദനങ്ങൾ. വരുമാനമായി ലോട്ടറിയുടെ 40 ശതമാനം എടുത്താൽ മതി. ബാക്കി ടോട്ടൽ ടേബിൾ ഓവർ ആണ്.

ശ്രീ. ഉമ്മൻ ചാണ്ടി: സർ, ഞാൻ ടേബിൾ ഓവർ അല്ല പറയുന്നത്. വരുമാനമാണ് പറയുന്നത്. നിങ്ങളുടെ അവസാന വർഷത്തെ വരുമാനം 111 കോടി രൂപയായിരുന്നു. ഞങ്ങളുടെ അവസാന വർഷത്തെ വരുമാനം 3300 കോടി രൂപയിലധികമാണ്. 27 ഇരട്ടി വരുമാനത്തിൽ തന്നെ വന്നിരിക്കുന്നു.

ഡോ. ടി. എം. തോമസ് ഐസക്: സർ, ഞാൻ അതിന് അങ്ങയെ



അഭിനന്ദിച്ചുകഴിഞ്ഞു. പക്ഷേ നികുതിയേതര വരുമാനം ഇത്രയും വർദ്ധിച്ചിട്ടും റവന്യൂ കമ്മി വർദ്ധിച്ചോ? എന്നുവെച്ചാൽ നികുതി വരുമാനം പോലെ പ്രധാനമല്ല നികുതിയേതര വരുമാനം. 80-85 ശതമാനം നികുതിയേതര വരുമാനമേ ബാക്കിയുള്ളൂ. നിങ്ങളുടെ നികുതി വരുമാന വർദ്ധനവിലുണ്ടായ ഇടിവുമൂലം നികുതിയേതര വരുമാനം വർദ്ധിച്ചിട്ടും റവന്യൂ കമ്മി വർദ്ധിച്ചു. ഇതാണ് പ്രസക്തം.

ശ്രീ. ഉമ്മൻ ചാണ്ടി: സർ, ഞങ്ങൾ ക്യാപിറ്റൽ എക്സ്പെന്റിച്ചറും പ്ലാൻ എക്സ്പെന്റിച്ചറും വർദ്ധിപ്പിച്ചു. അതുകൂടി നോക്കണം. അങ്ങ് തന്നെ കണക്കനുസരിച്ച് ക്യാപിറ്റൽ എക്സ്പെന്റിച്ചറും പ്ലാൻ എക്സ്പെന്റിച്ചറും ഈ അഞ്ച് വർഷവും വർദ്ധിപ്പിച്ചു. ഞങ്ങളെ സംബന്ധിച്ചിടത്തോളം റവന്യൂ കമ്മി എന്നുള്ള ഒരു പേടിയുമില്ല. നാട്ടിൽ ഇന്ന് ചെയ്യേണ്ട കാര്യങ്ങൾ അടുത്ത വർഷം ചെയ്യുമ്പോൾ അത് ഇരട്ടിയാകും. ഇന്ന് ചെയ്യേണ്ട കാര്യങ്ങൾ ഇന്നതന്നെ ചെയ്യണമെന്നുള്ളതാണ്.

ഡോ. ടി. എം. തോമസ് ഐസക്: സർ, ചെയ്യാൻ കഴിയുന്നതൊക്കെ

ചെയ്തോ, അതിനുള്ള വരുമാനം കൂടി ഉണ്ടാക്കണം. അതിനുള്ള ചുമതലകൂടി ഏൽക്കണം. അതാണ് കാതലായ പ്രശ്നം. ക്യാപിറ്റൽ എക്സ്പെന്റിച്ച് വർദ്ധിച്ചു എന്ന് പറയുന്നത് ഈ വർഷത്തെ കണക്കുവെച്ചിട്ടാണെന്ന് ഗ്രാഫ് എടുത്ത് നോക്കിയാൽ കാണാം. 1000 കോടി രൂപ ക്യാപിറ്റൽ എക്സ്പെന്റിച്ച് ആയി ബുക്ക് ചെയ്തിട്ട് ഇപ്പോഴും ട്രഷറിയിൽ കിടക്കുകയാണ്. അത് ഈ ഗ്രാഫിൽ കൃത്യമായി എഴുതിവെച്ചിട്ടുണ്ട്. പ്ലാൻ എക്സ്പെന്റിച്ചറിന്റെ കണക്കും അതിൽ കൊടുത്തിട്ടുണ്ട്. കഴിഞ്ഞ മൂന്ന് വർഷത്തെ കണക്ക് ഞാൻ പറയാം. ഒന്ന്, ഓരോ ബഡ്ജറ്റ് പ്രസംഗത്തിലും നടത്തുന്ന പുതിയ പ്രഖ്യാപനങ്ങൾ. എന്റെ പ്രസംഗത്തിലെ പ്രഖ്യാപനങ്ങളും അങ്ങനെയാകണമെന്നാണോ പറയുന്നത്. 31 ശതമാനമേ നടപ്പായിട്ടുള്ളൂ. രണ്ട്, സംസ്ഥാന പ്ലാൻ - മൂന്ന് വർഷാവസാനത്തേക്ക് - 74 ശതമാനമേ നടപ്പായുള്ളൂ. ഗ്രോസ് പ്ലാൻ - സി ആന്റ് എ.ജി. കണക്കനുസരിച്ച് 61 ശതമാനം. ഇത് കഴിഞ്ഞ വർഷത്തെ കണക്കാണ്. ഈ വർഷത്തെ കണക്ക് വന്നിട്ടില്ല. എന്തായാലും റവന്യൂ കമ്മി വർദ്ധിക്കുന്നു. റവന്യൂ കമ്മി വർദ്ധിച്ചതിന്റെ ഫലം എന്താണ്? ഒന്ന്,

സ്വാഭാവികമായും വായ്പ എടുക്കുന്ന പണത്തിന്റെ നല്ലൊരു പങ്ക് ഇതിനുവേണ്ടി ചെലവഴിക്കേണ്ടിവരും. ക്യാപിറ്റൽ എക്സ്പെന്റിചർ ഇടിഞ്ഞു. രണ്ട്, നോൺ പ്ലാൻ റവന്യൂ എക്സ്പെന്റിചറാണ് നടത്തുന്നതെങ്കിൽ പ്ലാൻ എക്സ്പെന്റിചറിനെ ബാധിക്കും. മൂന്ന്, റവന്യൂ കമ്മിയുടെ ടാർജ്ജ് തീർന്നിരുന്നെങ്കിൽ 6000 കോടി രൂപ ഈ വർഷം വായ്പ എടുക്കാമായിരുന്നു. സംസ്ഥാനത്തിന് ഇതുപോലെയുള്ള നഷ്ടങ്ങൾ. കേന്ദ്ര ഫിനാൻസ് കമ്മീഷന്റെ തീർപ്പിൽ കണ്ടീഷണലായിട്ടുള്ള ഗ്രാന്റുകൾ നഷ്ടപ്പെടുന്ന സ്ഥിതിവിശേഷം. ഭാവിയിലേക്കുള്ള കാര്യങ്ങളാണ് ധവളപത്രത്തിൽ പറയാൻ ശ്രമിച്ചത്. അടുത്തവർഷം ശമ്പള പരിഷ്കരണം വരുന്നു. അതിന്റെ ചെലവ് കൂടുമ്പോൾ റവന്യൂ കമ്മി അടുത്ത വർഷത്തെ ബഡ്ജറ്റിലും കൂടും. ഒന്നും ചെയ്യാൻ കഴിയില്ല. ശമ്പളവും പെൻഷനും പലിശയും കുറയ്ക്കാൻ കഴിയുമോ. 25 ശതമാനം റവന്യൂ വരുമാനം കൂട്ടാം. അങ്ങ് പറയുന്നു അത് നടപ്പുള്ള കാര്യമല്ല, എങ്ങും കൂടിയിട്ടില്ല. ബഹുമാനപ്പെട്ട മുൻ മുഖ്യമന്ത്രിയോട് എനിക്ക് പറയാനുള്ളത്, കഴിഞ്ഞ ജൂണിനെ അപേക്ഷിച്ച് ഈ ജൂണിൽ 19 ശതമാനം നികുതി വരുമാനം

വർദ്ധിച്ചു. അങ്ങ് പറയുന്നതല്ല. I am challenging you. എനിക്ക് എതിരായി ഒരു പ്രിവിലേജ് മോഷൻ കൊടുക്കൂ. 19 ശതമാനമെന്ന് ഞാൻ നാലാം തവണയല്ലേ ഈ നിയമസഭയിൽ പറയുന്നത്. അല്ലാതെ 8 ശതമാനമേയുള്ളൂ എങ്കിൽ അങ്ങ് ഒരു പ്രിവിലേജ് മോഷൻ കൊടുക്കൂ, let the truth come out.

ശ്രീ. ഉമ്മൻ ചാണ്ടി: സർ, അങ്ങയുടെ മൂന്ന് മാസത്തെ കണക്കനുസരിച്ച് 7349.83 കോടി രൂപ. കഴിഞ്ഞ വർഷം ഇതേ മൂന്ന് മാസം 6756 കോടി രൂപ. 562 കോടി രൂപയാണ് വർദ്ധിച്ചത്. ഈ മൂന്ന് മാസത്തെ കണക്കെടുക്കുമ്പോൾ 8 ശതമാനമാണ് വർദ്ധിച്ചത്. അങ്ങ് ഒരിക്കലും തെറ്റ് പറയുകയില്ല. പക്ഷേ അങ്ങേയ്ക്ക് ആവശ്യമായ കണക്കിൽ കൊണ്ടെത്തിക്കും. തെരഞ്ഞെടുപ്പ് കാരണം ഏപ്രിൽ മാസത്തിൽ ടാക്സ് കളക്ഷൻ കുറഞ്ഞു. മെയ് മാസത്തിൽ വർദ്ധിച്ചു. അതിനേക്കാൾ അല്പംകൂടി വർദ്ധിച്ചു ജൂൺ മാസത്തിൽ. ഇലക്ഷൻ കാലത്തെ കുറവിൽ നിന്ന് ഒരു ശതമാനം കണക്കിലെടുത്തിരിക്കുകയാണ്. ഞാൻ ഈ മൂന്ന് മാസത്തെ

ആകെ വർദ്ധനവ് എടുത്തിട്ട് പറയുന്നു. ഞാൻ അങ്ങയുടെ ചലഞ്ച് സ്വീകരിക്കുന്നു.

ഡോ. ടി. എം. തോമസ് ഐസക്: സർ, ഞാൻ ജൂൺ മാസത്തിൽ ഇത്ര ശതമാനം വർദ്ധിച്ചുവെന്ന് പറയുമ്പോൾ ഉമ്മൻ ചാണ്ടി സാർ പറയുന്നത് ഏപ്രിൽ, മെയ്, ജൂൺ മാസങ്ങളിലെ ശരാശരി എടുത്തിട്ടാണ്. ഏപ്രിൽ, മെയ് മാസം നിങ്ങളാണ് ഭരണത്തിനകീഴിൽ തുടർച്ചയായി വരുന്നത്. ഞങ്ങൾ ജൂണിൽ അധികാരത്തിൽ വരുന്നു. അതുകൊണ്ട് നിങ്ങൾ ദായകർക്ക് ഒരു മെസ്സേജ് കൊടുക്കുന്നു. ഇതാണ് എന്റെ വ്യാഖ്യാനം. നിങ്ങളുടെ വ്യാഖ്യാനം വേറെയാണെങ്കിൽ അങ്ങനെ ഇരുന്നോട്ടെ.

ഈ ധവളപത്രത്തിലെ പ്രൊജക്ഷൻ പ്രകാരം, ഇത് ഞങ്ങളുണ്ടാക്കിയതല്ല. ഞാനിപ്പോൾ കയറിയതല്ലേയുള്ളൂ. ഈ പ്രൊജക്ഷൻ പ്രകാരം ഇനി വരാൻ പോകുന്ന രണ്ട് വർഷക്കാലം റവന്യൂ കമ്മി പിടിച്ചുനിർത്താൻ ഭയങ്കര ബുദ്ധപ്പാടുണ്ടാകും. അപ്പോൾ നമുക്ക്

ക്യാപിറ്റൽ എക്സ്പെന്റിച്ചർ എവിടെനിന്നാണ്. ഈ ക്യാപിറ്റൽ എക്സ്പെന്റിച്ചർ ഇല്ലാത്തപക്ഷം എന്ത് സംഭവിക്കാൻ പോകുന്നു. ഇവിടെ ബഹുമാനപ്പെട്ട പ്രതിപക്ഷനേതാവ് പറഞ്ഞപോലെ റബ്ബറിന് മാത്രമല്ല ഗൾഫ് പണത്തിന്റെ വരുമാനം കുറഞ്ഞുതുടങ്ങിയിട്ടുണ്ടെങ്കിൽ, നിങ്ങളുടെ പ്ലാനിംഗ് ബോർഡ് പ്രഡിക്ട് ചെയ്തത് കേരളത്തിന്റെ വളർച്ച മൂന്ന് ശതമാനത്തിലേയ്ക്ക് വേണമെങ്കിൽ കുറയാം എന്നുള്ളതാണ്. This is a dangerous calamity. കേരളം മുഴുവൻ ജാഗ്രതപ്പെടാൻ പോകുകയാണ്. എന്തായിരിക്കും കേരളത്തിലെ സോഷ്യൽ ടെൻഷൻ. നൂൽപ്പാലത്തിൽക്കൂടി നടന്നാലും ക്യാപിറ്റൽ എക്സ്പെന്റിച്ചർ വർദ്ധിപ്പിക്കും. ഇതിന്റെ പ്രതിരോധം ഉയർത്തും. രണ്ടാം മാനുവൽ പാക്കേജ് അതാണ്. Appreciate ചെയ്യണം.

ശ്രീ. കെ. എസ്. ശബരീനാഥൻ: സർ, അങ്ങ് പറഞ്ഞ കിഫ്ബി പോലെ അരുൺ ജെറ്റ്ലി കേന്ദ്ര ബഡ്ജറ്റിൽ നാഷണൽ ഇൻഫ്രാസ്ട്രക്ചർ ഇൻവെസ്റ്റ്മെന്റ് ഫണ്ട് ബോർഡ് എന്നൊരു സ്ഥാപനം

ഇടങ്ങുന്നതിനെക്കുറിച്ച് പറഞ്ഞിട്ടുണ്ടായിരുന്നു. അമ്പതിനായിരം കോടിയോളം രൂപ, ഞാൻ മനസ്സിലാക്കുന്നത് അതിനുവേണ്ടി പ്രൈവറ്റ് ഫണ്ടിൽ നിന്ന് 49 ശതമാനം കേന്ദ്രസർക്കാരിന്റെ ഭാഗമൊക്കെ വെച്ചാണ് പ്ലാൻ ചെയ്യുന്നത്. ഇക്കാര്യത്തിൽ അങ്ങയുടെ പാർട്ടിയുടെ നിലപാട്, കേന്ദ്രത്തിന്റെ നിലപാട് തന്നെയാണോ കേരളത്തിനും ഉള്ളതെന്ന് അറിയാൻ താല്പര്യമുണ്ട്.

ഡോ. ടി. എം. തോമസ് ഐസക്: സർ, ഞങ്ങളുടെ പാർട്ടിയുടെ നിലപാട് ഒന്നുതന്നെയാണ്. അക്കാര്യത്തിൽ യാതൊരു സംശയവും വേണ്ട. പക്ഷേ ഒരു മുന്നണി സർക്കാർ ഭരിക്കുന്നു. സംസ്ഥാന സർക്കാർ ഭരിക്കുന്നു. ആ സംസ്ഥാന സർക്കാർ സംസ്ഥാനത്തിന്റെ താല്പര്യങ്ങൾ നോക്കിയിട്ട് നിലപാട് സ്വീകരിക്കും. അതും പാർട്ടിയുടെ നിലപാടും തമ്മിൽ യാതൊരു തർക്കവുമില്ല. ബാങ്കിൽ നിന്ന് വായ്പ എടുക്കുന്നതാണ് ആന്റി നിയോ ലിബറൽ. എന്നാലത് ബോണ്ട് മാർക്കറ്റിൽ പോയാൽ നിയോ ലിബറൽ ആയി എന്നാണോ. This is the situation. ഇതിന്റെ

യുക്തി ഇതാണ്. അങ്ങയുടെ ബഡ്ജറ്റിന്റെ തുടർച്ചയാണ് ഈ ബഡ്ജറ്റ് എന്നതിൽ സംശയമില്ല. ബഡ്ജറ്റ് വോളിയം I - പൊതുമരാമത്ത് വർക്ക്. ആകെ വകയിരുത്തിയിരിക്കുന്നത് 6200 കോടി രൂപയാണ്. അതാണ് 12000 കോടി രൂപയായി വർദ്ധിക്കുന്നത്. ഞാൻ അഞ്ച് വർഷത്തെ കണക്കെടുത്ത് നോക്കി. അഞ്ച് വർഷത്തെ ചെലവ് 6500 കോടി രൂപയാണ്. ആ 6500 കോടി രൂപ അഞ്ച് വർഷം കൊണ്ട് ചെലവിട്ട സ്ഥാനത്ത് പൊതുമരാമത്ത് വകുപ്പിന് മാത്രമായി 12000 കോടി രൂപയാണ് വർദ്ധിക്കുന്നത്. അഞ്ച് വർഷം ഇങ്ങനെ നിക്ഷേപം നടന്നാൽ കേരളത്തിൽ എന്താണ് സംഭവിക്കുക. നിങ്ങൾ ചിന്തിച്ചുനോക്കൂ. ഇതാണ് സ്റ്റാർട്ടിംഗ്. അതിനുള്ള തന്റേടം വേണം. അല്ലാതെ ബഡ്ജറ്റ് പ്രസംഗത്തിൽ എഴുതിവെച്ചിട്ട് ഇപ്പോൾ വന്നിട്ട് സ്വപ്നം എന്നുപറഞ്ഞ് പോകലല്ല. ഇങ്ങനെ വളരെ സീരിയസ്സായിട്ടുള്ള സിറ്റുവേഷൻ കേരള സമ്പദ്ഘടന നേരിടുകയാണ്. അതിനെ ഞങ്ങൾ ഇങ്ങനെ കാണാൻ ശ്രമിക്കുന്നു.



ശ്രീ. കെ. സി. ജോസഫ്: സർ, രണ്ടാം മാന്യവിരുദ്ധ പാക്കേജിൽ 5000 കോടി രൂപയുടെ പാലങ്ങൾ, ഫ്ലൈ ഓവറുകൾ മുതലായവ പ്രഖ്യാപിച്ചിട്ടുണ്ട്. അത് പറയുന്നത് കിഫ്ബി സഹായിക്കുന്ന പണം ഒരു കാരണവശാലും ഡിപ്പാർട്ട്മെന്റ് മുഖേന ചെലവഴിക്കരുതെന്നാണ്. ഒന്നാം പാക്കേജിൽ ചെലവഴിച്ചത് ഡിപ്പാർട്ട്മെന്റ് മുഖേനയാണ്. എന്തുകൊണ്ടാണ് രണ്ടാം പാക്കേജിൽ ആ നയം മാറ്റിയത്?

ഡോ. ടി. എം. തോമസ് ഐസക്: സർ, മനസ്സിലായി. അപ്പോൾ ഇതായിരുന്നു നിങ്ങൾ സ്വപ്നം കഴിഞ്ഞാൽ രണ്ടാമത് സമാന്തരം എന്നു പറഞ്ഞത്. പ്രതിപക്ഷനേതാവും ആ ആക്ഷേപം ഉന്നയിക്കുന്നതിൽ ഒട്ടും കുറഞ്ഞ ആളല്ല. നിലവിലുള്ള ബഡ്ജറ്റിൽ പൊതുമരാമത്ത് വകുപ്പിന് ആയിരത്തി ഇരുനൂറ്റി ചിലവാനം കോടി രൂപയാണ് മാറ്റിവച്ചത്. ഇതുപോലെ ഓരോ വകുപ്പിനും മാറ്റിവച്ചിട്ടുണ്ട്. കൂടുതൽ നിക്ഷേപം വേണമെങ്കിൽ ഇതല്ലാതെ വേറെ മാർഗ്ഗമില്ലായെന്ന് പറഞ്ഞുകഴിഞ്ഞില്ലേ? കാരണം, 2009-ലേതുപോലെ ഭാവിയിൽ റവന്യൂ കമ്മി കുറഞ്ഞുവരും. അപ്പോൾ മൂലധനച്ചെലവിനായി വായ്പ എടുക്കുന്നത്

കൊടുത്തുതീർക്കാമെന്നുള്ള ഒരു സ്ഥിതിയല്ല നിങ്ങൾ ഉണ്ടാക്കി വച്ചിരിക്കുന്നത്? വേറൊരു ചോയ്സും ഇല്ല. എങ്ങനെയാണ് ഇത് ചെയ്യുക? ഓരോ ഡിപ്പാർട്ടുമെന്റ് ഓരോ പ്രോജക്ടുകൾക്കും ഡി.പി.ആർ. തയ്യാറാക്കും. എല്ലാമാകുന്നതുവരെ കാത്തുനിൽക്കട്ടെ. 250 ന്റെയോ 300 ന്റെയോ ഫ്രാഞ്ചൈസായി കിഫ്ബിക്ക് കൊടുക്കും. അതിൽ 25 ശതമാനം വയ്ക്കണമെന്നുള്ളതിന് എ.എസ്.-ന്റെ പ്രശ്നമില്ല. ഏത് എജൻസിയാണെന്നുള്ളത് അവർ നിശ്ചയിക്കും. റോഡ്ഫണ്ട് ബോർഡാണ് പൊതുമരാമത്ത് പണികളിൽ വലിയ പങ്ക് വഹിക്കുന്നത്. കേരള കൺസ്ട്രക്ഷൻ കോർപ്പറേഷനും റോഡ്സ് ആന്റ് ബ്രിഡ്ജ്സ് കോർപ്പറേഷനും പൊതുമരാമത്ത് വകുപ്പിന്റെ കീഴിലാണ്. ഇത് നവലിബറലിസത്തിന്റേതാണെന്ന് പറഞ്ഞു. ആരോഗ്യം, വിദ്യാഭ്യാസം എന്നിവയെ സംബന്ധിച്ച് 'വിഷൻ -2030'-ൽ നിങ്ങൾ എന്താണ് പറഞ്ഞത്. കൃത്യമായി പറഞ്ഞാൽ കച്ചവടമാക്കണമെന്നാണ്. Tradable sectors ആയി ഇവയെ മാറ്റാത്തതുകൊണ്ടാണ് ഇവയ്ക്ക് വളർച്ചയില്ലാത്തത്. അതിനുവേണ്ടി ഇൻവെസ്റ്റുമെന്റ് മീറ്റ് അടക്കം നടത്തുന്നു. ഞങ്ങൾ ആ

പണിക്കല്ല പോകുന്നത്, മറിച്ച് പൊതുനിക്ഷേപം വർദ്ധിപ്പിച്ച് പൊതുവിദ്യാഭ്യാസത്തെയും പൊതു ആരോഗ്യ സംവിധാനത്തെയും ശക്തിപ്പെടുത്തുന്നതിന് കൂടുതൽ മുൻഗണന നൽകി. ഇതാണ് ബദൽ. ഞങ്ങളുടെ പൊതുമേഖലാസ്ഥാപനങ്ങൾ മുഴുവൻ നഷ്ടത്തിലാക്കിയില്ലേ; ഞങ്ങൾ പുനരുദ്ധരിക്കാനാണ് പോകുന്നത്, അല്ലാതെ വിച്ഛേദനല്ല. ഇതാണ് ബദലെന്നു പറഞ്ഞത്.

കയർ, കശുവണ്ടി വ്യവസായങ്ങളിൽ എന്തു ചെലവാക്കിയെന്ന് ഞാൻ ബഡ്ജറ്റ് പ്രസംഗത്തിൽ പറഞ്ഞിട്ടുണ്ട്. ഈ പാവങ്ങൾക്കുവേണ്ടി ഞങ്ങൾ എന്തും ചെയ്യും, എത്ര രൂപ വേണമെങ്കിലും മുടക്കും. അവർ ഉണ്ടാക്കുന്ന കൈത്തറി, കയർ എന്നീ ഉല്പന്നങ്ങൾ സർക്കാർ വാങ്ങി നഷ്ടത്തിൽ വിറ്റ് അവർക്ക് സമ്പൂർണ്ണ സംരക്ഷണം നൽകും; ഇതാണ് ബദൽ. ധനകാര്യത്തിൽ എഫ്.ആർ.ബി.എം. ആകുണ്ടാക്കി സംസ്ഥാന സർക്കാരുകൾ ഇങ്ങനെ അഷ്ടിക്കുള്ള വരുമാനം വച്ച് കാര്യങ്ങൾ നടത്തിക്കൊണ്ടുപോയാൽ മതിയെന്നുള്ള നിയമം നിലമ്പോൾ ആ നിയമത്തിനുപുറത്ത് വിഭവസമാഹരണം നടത്തി ഇടപഴകി

നിക്ഷേപിക്കാനുള്ള പരിപാടിയുണ്ടാക്കുന്നു. ഇതാണ് ഇടതുപക്ഷ ബദൽ. ഇത് നവലിബറലിസമല്ല. മറിച്ച് എഫ്.ആർ.ബി.എം. ആക്ട് നിലനില്ക്കുന്നു, അതില്ലാതാക്കാൻ കഴിയില്ല. അതിന്റെ ചട്ടക്കൂടിൽ നിന്നുകൊണ്ട് എങ്ങനെ മറികടക്കാം, അതാണ് ചെയ്തിരിക്കുന്നത്. ഇത് പാടില്ലായെന്ന് ആർ.ബി.ഐ.-ക്ക് പറയാൻ പറ്റുമോ? എസ്.ബി.ഐ., ക്യാപിറ്റൽ മാർക്കറ്റുകാരല്ലേ പറഞ്ഞിരിക്കുന്നത്.

### ക്ലാരിഫിക്കേഷൻസ്:

1. നിയമന നിരോധനത്തെക്കുറിച്ച് ഇടതുപക്ഷ ജനാധിപത്യമുന്നണിയുടെ നയവും ഈ ബഡ്ജറ്റിന്റെ നയവും ഒന്നുതന്നെയാണ്. ഒരു നിയമന നിരോധനവും ഇല്ല. ആരോഗ്യ മേഖലയിൽ മാത്രമല്ല വിദ്യാഭ്യാസ മേഖലയിലും മറ്റെല്ലാ മേഖലയിലും നോംസ് അനുസരിച്ച് എത്ര തസ്തികകൾ സൃഷ്ടിക്കണോ അത്രയും തസ്തികകൾ സൃഷ്ടിക്കുകയും നിയമിക്കുകയും ചെയ്യുമെന്ന് ഉറപ്പിച്ചു പറയുന്നു. അതുകൊണ്ട് വേറെ ചർച്ച ഇതിനെക്കുറിച്ച് വേണ്ട.

2. ക്ഷേമപെൻഷനുകളെക്കുറിച്ച് ബഹുമാനപ്പെട്ട മുൻമുഖ്യമന്ത്രി പറഞ്ഞു.

അതുതന്നെയാണ് മനസ്സിലുള്ളത്. ഇപ്പോൾ നിലവിൽ 1000/-  
രൂപയെക്കാൾ കൂടുതൽ കിട്ടുന്നവർക്കൊക്കെ അത് കിട്ടിക്കൊണ്ടിരിക്കും.  
പ്രവാസികളെ വിട്ടുകളയുകയോ അവഗണിക്കുകയോ ചെയ്തിട്ടില്ല.  
ഉണ്ടായിരുന്ന അടങ്കൽ ഇരട്ടിയാക്കി. അതും പോരെന്നറിയാം.  
നോർക്കയും ബന്ധപ്പെട്ട വകുപ്പും റീഹാബിലിറ്റേഷൻ സ്കീം  
ഉണ്ടാക്കിക്കഴിയുമ്പോൾ ആവശ്യമായ പണം നൽകും. അത് ഈ  
ബഡ്ജറ്റിലുണ്ട്. കൈത്തറിയുടെ മേലുള്ള രണ്ടുശതമാനം  
നികുതിയെക്കുറിച്ച് വിമർശനം വന്നു. ഞാൻ പറയുന്നു, വർഷം മുഴുവൻ  
കൈത്തറിക്ക് അഞ്ച് ശതമാനം റിബേറ്റ് ഏർപ്പെടുത്തും. അപ്പോൾ നികുതി  
കൂടുതൽ വാങ്ങുന്ന പ്രശ്നമില്ലല്ലോ. ഓണത്തിനും വിഷുവിനുമൊക്കെ  
പണ്ടത്തെപ്പോലെ ഇരുപതോ ഇരുപത്തിയഞ്ചോ ശതമാനം റിബേറ്റ്.  
കാരണം കൈത്തറി മുഴുവൻ സംഭരിച്ച് സർക്കാർതന്നെ വില്ക്കും. അടുത്ത  
തവണയാകുമ്പോഴേയ്ക്കും യൂണിഫോം മുഴുവൻ കൈത്തറിയുടേതാണ്. എത്ര  
നെയ്യാൻ പറ്റുമോ അത്രയും നെയ്യാനുള്ള അനുവാദം കൊടുക്കാൻ  
പോകയാണ്. മാർക്കറ്റ് ഇന്റർവെൻഷൻ വേണ്ടത്ര പണം തികയില്ല.

പണം മാറ്റി വെച്ചിരിക്കുന്നു; അതിനായി പ്രത്യേകം ഹെഡ്ഡുണ്ട്. കൂടുതൽ അനുവദിച്ചു. ഇനിയും കൂടുതൽ അനുവദിക്കുന്നതാണ്.

### അഡീഷൻസ്:

പ്ലാന്റേഷൻ മേഖലയിൽ ഒരു പാക്കേജ് വേണമെന്നുള്ളത് ഡിമാന്റ് പ്രസംഗങ്ങളിലെല്ലാം വന്നു. ലായങ്ങളിലെ വീടുകളെല്ലാം ഭവനപദ്ധതിയുടെ ഭാഗമായി പുനർനിർമ്മിച്ച് നൽകും. ഈ പശ്ചാത്തലത്തിൽ പ്ലാന്റേഷൻ മേഖലയിലെ പഞ്ചായത്തുകൾക്ക് ദുർവ്വഹമായ ഭാരം വരുന്നതിൽ അതിനുള്ള അഡീഷണൽ പണം സർക്കാർ നൽകുന്നതാണ്. പൂട്ടിക്കിടക്കുന്ന പ്ലാന്റേഷനുകൾ തുറക്കാനുള്ള നടപടി സ്വീകരിക്കുന്നതാണ്. ഇത്തരത്തിലുള്ള പ്ലാന്റേഷൻ പാക്കേജിനാണ് രൂപം നൽകുന്നത്. കക്ക സഹകരണ സംഘങ്ങളിൽ നിന്ന് റോയൽറ്റി പിരിക്കുന്നുണ്ട്. ആ റോയൽറ്റി അവർക്കുതന്നെ ക്ഷേമത്തിന് നൽകും. ഇപ്പോൾ തല്ലാലം മൂന്ന് കോടി രൂപ അതിന് വകയിരുത്തും. പീലിംഗ് തൊഴിലാളികളെ മത്സ്യാനുബന്ധ തൊഴിലാളികളുടെ ക്ഷേമനിധിയിലുൾപ്പെടുത്തുകയും ആനുകൂല്യം വർദ്ധിപ്പിക്കുകയും ചെയ്യും.

ഞാൻ എന്റെ ബഡ്ജറ്റ് പ്രസംഗത്തിൽ വയനാട്ടിലെ പ്രൈമറി സ്കൂളിൽ ആദിവാസി സ്ത്രീയെ നിയമിക്കുമെന്ന് പറഞ്ഞു. അത് ആദിവാസി ടീച്ചറെ നിയമിക്കുമെന്നാക്കി മാറ്റണം. 140 മണ്ഡലങ്ങളിലും സ്കൂളുകൾ ഹൈടെക് നിലവാരത്തിലേക്ക് മാറ്റുന്നതിന് ഒരു പദ്ധതിയുണ്ട്. ഇപ്പോൾ അതിന്റെ പ്രവർത്തനങ്ങളൊക്കെ ഏതാണ്ട് നടപ്പിലായിക്കൊണ്ടിരിക്കുന്ന മൂന്നുനാല് മണ്ഡലങ്ങളുണ്ട്. അവ ഇമ്മീഡിയേറ്റായി ആരംഭിക്കും. അത് പുതുക്കാട്, തളിപ്പറമ്പ്, ആലപ്പുഴ, കോഴിക്കോട് എന്നീ മണ്ഡലങ്ങളാണ്. കൂടാതെ ഓരോ ക്ലാസ് മുറിയും സന്ദർശിച്ച് അവിടെ എന്തൊക്കെ ഉറപ്പുകൾ ഉണ്ടാക്കണമെന്ന് പരിശോധിച്ച് കസ്റ്റമൈസ്ഡായിട്ടുള്ള ഡി.പി.ആർ ഉണ്ടാക്കിയാൽ മാത്രമേ അത് നടപ്പാക്കാൻ സാധിക്കൂ. ആ പണികൾ ആരംഭിക്കും. അതിലെ അക്കാഡമിക് കണ്ടന്റിനെക്കുറിച്ച് ഈ നാല് മണ്ഡലങ്ങളിൽ നടക്കുന്ന പരീക്ഷണങ്ങളിൽ നിന്നായിരിക്കും കാര്യങ്ങൾ എടുക്കുക. അധികമായി പി.ജി കോഴ്സുകൾ അനുവദിക്കുന്ന പ്ലാന്റേഷൻ മേഖലയിലെ കോളേജുകളിൽ മാനന്തവാടി സർക്കാർ കോളേജ് ഉൾപ്പെടുത്തും. വയനാട്ടിലെ നിർദ്ദിഷ്ട മെഡിക്കൽ കോളേജിന് 41 കോടി

രൂപ നബാർഡ് ഫണ്ട് അനുവദിച്ചിട്ടുണ്ട്. ഇത് ഉപയോഗിച്ചുതീരുന്ന മുറയ്ക്ക് അധികപണം അനുവദിക്കുന്നതാണ്. പ്രസംഗത്തിൽ മെഗാഫുഡ് പാർക്കെന്നപറഞ്ഞിരിക്കുന്നത് വയനാട്ടിലെ മെഗാഫുഡ് പാർക്കാണ്. കുട്ടനാട്ടിലെ വള്ളംകളികളുടെ മൊത്തം പ്രോത്സാഹനത്തിന് 2 കോടി രൂപ വകയിരുത്തുന്നു. ചമ്രവട്ടം റെഗുലേറ്ററിന്റെ ചോർച്ച അടച്ച് പദ്ധതി ലക്ഷ്യം കൈവരിക്കുന്നതിനാവശ്യമായ തുക ലഭ്യമാക്കും. വഖഫ് ബോർഡിന് രണ്ടുകോടി രൂപ ഗ്രാന്റ് നൽകും. അന്യായീനപ്പെട്ടു കിടക്കുന്ന വഖഫ് സ്വത്തുക്കൾ സംരക്ഷിക്കുന്നതിന് ആവശ്യമായ തുക അനുവദിക്കും. ഹജ്ജ് ഹൗസ് നവീകരണത്തിന് ഒരു കോടി രൂപ അനുവദിക്കുന്നു. മേഴ്ലിക്കുട്ടൻ അക്കാഡമിക്ക് 50 ലക്ഷം രൂപ അനുവദിക്കുന്നു. കൊച്ചി ബിനാലേയ്ക്ക് 7 കോടി രൂപ ബഡ്ജറ്റിൽ വകയിരുത്തിയിട്ടുണ്ട്. ഇതിനുപുറമേ സ്ഥിരം വേദി നിർമ്മിക്കുന്നതിന് വിശദമായ പഠനത്തിന്റെ അടിസ്ഥാനത്തിൽ പണം അനുവദിക്കുന്നതാണ്. എസ്.സി-എസ്.റ്റി ഡിപ്പാർട്ട്മെന്റിന് കീഴിലുള്ള ക്രസ്റ്റിന്റെ കാമ്പസ് കോഴിക്കോട് സൈബർ പാർക്കിൽ സ്ഥാപിക്കുന്നതിന് പ്രത്യേക നിക്ഷേപ പദ്ധതിയിൽ നിന്നും 15



കോടി രൂപ വകയിരുത്തുന്നു. ഗാന്ധി സേവാസദനം കഥകളി ക്ലാസിക് ആർട്സ് അക്കാദമിയുടെ വാർഷിക ഗ്രാന്റ് 10 ലക്ഷം രൂപയിൽ നിന്നും 15 ലക്ഷം രൂപയായി ഉയർത്തുന്നു. തിരുവനന്തപുരം പ്രസ് ക്ലബിലെ മീഡിയ മാനേജ്മെന്റ് ആന്റ് ജേണലിസ്റ്റ്സ് ട്രെയിനിംഗ് സെന്ററിന് 25 ലക്ഷം രൂപ അനുവദിക്കുന്നു. ആലപ്പുഴയിലെ ദേശീയ ഗെയിംസ് റോവിംഗ് ട്രാക്ക് സ്ഥിരം വേദിയായി സംരക്ഷിക്കുന്നതിനും പരിശീലനത്തിനായി വരുന്നവർക്ക് താമസിക്കുന്നതിനുള്ള ഹോസ്റ്റലും മറ്റും നിർമ്മിക്കുന്നതിനും പ്രത്യേക നിക്ഷേപ പദ്ധതിയിൽ നിന്നും 10 കോടി രൂപ വകയിരുത്തുന്നു. ചിത്രാഞ്ജലി സ്റ്റുഡിയോ ഫിലിം സിറ്റിയായി വികസിപ്പിക്കുന്നതിന് പ്രത്യേക നിക്ഷേപ പദ്ധതിയിൽ നിന്നും 25 കോടി രൂപ വകയിരുത്തുന്നു. അഖിലേന്ത്യാ സർവ്വീസ് ഓഫീസർമാരുടെ പ്ലാറ്റ് സമുച്ചയത്തിന് പ്രത്യേക നിക്ഷേപ പദ്ധതിയിൽ നിന്ന് 15 കോടി രൂപ വകയിരുത്തുന്നു. ഗവർണ്ണറുടെ നയപ്രഖ്യാപന പ്രസംഗത്തിൽ കടൽത്തീര സംരക്ഷണത്തിന് ഓരോ പ്രദേശത്തും ഉചിതമായ നടപടികൾ സ്വീകരിക്കുമെന്ന് പറഞ്ഞിരുന്നു. ഇത്തരത്തിൽ ഓരോ പ്രദേശത്തിനും മുൻതൂക്കമായ

പദ്ധതികൾ തയ്യാറാക്കുന്നതിന് 50 ലക്ഷം രൂപ വകയിരുത്തുന്നു. ബജറ്റിലെ ഗണ്യമായ പങ്ക് പ്രഖ്യാപനങ്ങൾക്കും വിശദമായ ഡി.പി.ആർ-കൾ ഇനിയും തയ്യാറാക്കേണ്ടതുണ്ട്. ഇതിനായി ഒരു ടെക്നിക്കൽ അസിസ്റ്റൻസ് ഫണ്ടിനുവേണ്ടി 5 കോടി രൂപ വകയിരുത്തുന്നു. കഴിഞ്ഞ എൽ.ഡി.എഫ് സർക്കാർ ഇ.എം.എസ്. വേദപാഠനം നടത്തിയ തൃശ്ശൂർ ബ്രഹ്മസ്വം മഠത്തിന് ഒരു കോടി രൂപ, അവരുടെ കൺസർവേഷൻ വർക്കിന് പ്രഖ്യാപിച്ചിരുന്നു. തുടർന്നുവന്ന സർക്കാർ തുക കൈമാറിയില്ല. മഠത്തിന്റെ സംരക്ഷണ പ്രവർത്തനത്തിന് ഒരു കോടി രൂപ അനുവദിക്കുന്നു. കടമല്ലൂർ അന്യോന്യത്തിന് 10 ലക്ഷം രൂപ അനുവദിക്കുന്നു. ശുചിത്വ കാമ്പയിൻ സംഘാടനത്തിനായി ശുചിത്വമിഷൻ 15 കോടി രൂപ അധികമായി നൽകുന്നു. അവയവമാറ്റ ശസ്ത്രക്രിയയ്ക്ക് വിധേയരാകുന്നവരുടെ തുടർചികിത്സയ്ക്ക് മരുന്നുകൾ വിലകുറച്ച് ലഭ്യമാക്കുന്നതിന് പ്രത്യേക സംവിധാനം ഒരുക്കും. കരൾരോഗം, പക്ഷാഘാതം, ബ്രെയിൻ ട്യൂമർ തുടങ്ങിയ രോഗങ്ങൾക്കും നിലവിലുള്ള പരിധിക്കകത്ത് നിന്ന് കാരണ്യയിൽ നിന്നും സഹായം ലഭ്യമാക്കും.

അഞ്ച് വർഷമായി കലാ-സാംസ്കാരിക സംഘങ്ങൾക്കുള്ള ഗ്രാന്റ് നൽകിയിട്ടില്ല. കുടിശ്ശിക തീർത്തു നൽകും. അത് കാലോചിതമായി പരിഷ്കരിക്കും. നാടാർ, മുസ്ലീം പെൺകുട്ടികൾക്കുള്ള സ്റ്റൈപ്പെന്റ് കാൽനൂറ്റാണ്ട് മുമ്പ് 150 രൂപയായി നിശ്ചയിച്ചതാണ്. അതിന് ഒ.ഇ.സി. ഡിപ്പാർട്ട്മെന്റിന്റെ അഭിപ്രായമറിഞ്ഞ്, കാലോചിതമായ വർദ്ധന നടത്തും. ഒ.ഇ.സി., എസ്.സി, എസ്.ടി, വിഭാഗങ്ങൾക്കുള്ള സ്റ്റോളർഷിപ്പ് തുക മാത്രം ഏതാണ്ട് 200 കോടി രൂപ കൊടുക്കാനാണ്, കണക്കുകൾ ഞാൻ നോക്കി ഒരു സംശയവും വേണ്ട, അത് ഈ വർഷം വിതരണം ചെയ്യും. സ്കാർക്കളുടെ ഏർപ്പാട് ഇനിയുണ്ടാവുകയില്ല. 40-ഉം 50- ഉം കോടി രൂപ മുടക്കി ഓരോ ജില്ലയിലും വലിയ സാംസ്കാരിക സമുച്ചയങ്ങൾ പണിയുകയാണ്. അതിനൊക്കെ നാടകശാല, തിയേറ്റർ, കൂത്തമ്പലം എല്ലാമുണ്ട്. നമ്മുടെ ജില്ലകളിലെ പ്രധാനപ്പെട്ട എല്ലാ സാംസ്കാരിക നായകരുടേയും പേരുകൾ അതിനുവരുന്നതോടുകൂടി It does not add up into any thing. നേരത്തെ തുക ലഭിച്ചിട്ടുള്ള ഏതാനും കാര്യങ്ങൾ കൂടി ചേർത്തിട്ടുണ്ട്. ചേർത്തല കടയ്ക്കരപള്ളിയിലെ ഇട്ടി അച്യുതൻ സ്കാർക്കും

ഏറ്റെടുക്കുന്നതിന് 50 ലക്ഷം രൂപ, തിരുവനന്തപുരം - എൻ. കൃഷ്ണപിള്ള സ്റ്റാറകം - 25 ലക്ഷം രൂപ, ചിറയിൻകീഴ് - പ്രേംനസീർ സ്റ്റാറകം - 25 ലക്ഷം രൂപ, എറണാകുളം-ടി.കെ രാമകൃഷ്ണൻ സ്റ്റാറകം - 50 ലക്ഷം രൂപ, കുന്നംകുളത്തെ സി.വി ശ്രീരാമൻ ട്രസ്റ്റിന് 25 ലക്ഷം രൂപ, വൈക്കുണ്ഠസ്വാമി അന്തർദേശീയ പഠന ഗവേഷണ കേന്ദ്രത്തിന് 25 ലക്ഷം രൂപ, സുകുമാർ അഴീക്കോട് ട്രസ്റ്റിന് 50 ലക്ഷം രൂപ എന്നിങ്ങനെ വകയിരുത്തുന്നു. വെള്ളനേഴി കലാഗ്രാമങ്ങളും പൈതൃക ഗ്രാമ പദ്ധതിയിൽ ഉൾപ്പെടുത്തുന്നു. അന്ധകാരനഴി കടൽത്തീരവും ഇടുക്കി രാമക്കൽമേടും പശ്ചാത്തല സൗകര്യം ഒരുക്കുന്ന ടൂറിസം പദ്ധതികളിൽ ഉൾപ്പെടുത്തുന്നതാണ്. 20 പദ്ധതികളിൽ ആറണ്ണമേ പ്രഖ്യാപിച്ചിട്ടുള്ളൂ.

താഴെപ്പറയുന്ന പുതിയ കുടിവെള്ള പദ്ധതികൾ കൂടി നടപ്പിലാക്കുന്നതാണ്.

ചീക്കോട് -ബേപ്പൂർ കുടിവെള്ള പദ്ധതി, കുണ്ടൂർതോട് നവീകരണം, ചാത്തന്നൂർ - കല്ലുവാതിൽക്കൽ കുടിവെള്ള പദ്ധതി, പട്ടുവം ജപ്പാൻകുടിവെള്ള പദ്ധതി, അമ്പലപ്പാറ-നച്ചനാട്ടുകര കുടിവെള്ള പദ്ധതി,

ചിറ്റൂർ-മൂലത്തറ-റൈറ്റ് ബാങ്ക് കനാൽ (ഇത് കുടിവെള്ള പദ്ധതിയല്ല, ജലസേചന പദ്ധതിയാണ്), പുതുക്കാട്-കാനത്തോട് റെഗുലേറ്റർ കം ബ്രിഡ്ജ്, തൃപ്പൂണിത്തുറ-അന്ധകാരത്തോട് നവീകരണം, താനൂർ കുടിവെള്ള പദ്ധതി.

34 റോഡുകൾക്ക് 560 കോടി രൂപ കൂടി പ്രത്യേക നിക്ഷേപ പദ്ധതിയിൽ നിന്നും അനുവദിച്ചിട്ടുണ്ട്. ലിസ്റ്റ് ആവശ്യമുള്ളവർക്ക് പരിശോധിക്കാവുന്നതാണ്.

ഇവിടെ ഇരിക്കുന്ന മഹാഭൂരിപക്ഷം എം.എൽ.എ മാരുടെ മണ്ഡലങ്ങളിലും ചുരുങ്ങിയത് നൂറ് കോടി രൂപയുടെ നിർമ്മാണപ്രവൃത്തികൾ ഈ ബഡ്ജറ്റിലുണ്ട്. ഏതാനും പേരുടെ മണ്ഡലങ്ങളിൽ അത്രയ്ക്ക് പ്രവൃത്തികൾ വന്നിട്ടില്ല. ശ്രീ. വി.റ്റി ബൽറാം വേണ്ടെന്ന് പറഞ്ഞ റോഡിന് പോലും ഞാൻ തുക വകയിരുത്തിയിട്ടുണ്ട്. ബഹുമാനപ്പെട്ട മെമ്പർ വേണ്ടെന്ന് പറഞ്ഞതുകൊണ്ടല്ല, ആ റോഡ് ആവശ്യമാണെന്നുള്ളതുകൊണ്ടാണ് തുക വകയിരുത്തിയത്. ശ്രീ. വി.റ്റി. ബൽറാമിന് ആ റോഡ് വേണ്ടെങ്കിലും ഞങ്ങൾക്ക് ആ റോഡ് വേണം.

ചുരുങ്ങിയത് 70 കോടി രൂപയുടെ വർക്കുകൾ ഓരോ മണ്ഡലത്തിലുമുണ്ട്. ചില മണ്ഡലങ്ങളിൽ അതിൽ കൂടുതൽ വരും. ഏതെങ്കിലും എം.എൽ.എയുടെ മണ്ഡലത്തിൽ അത് ലഭിച്ചിട്ടില്ലായെന്നുണ്ടെങ്കിൽ വന്നുകഴിഞ്ഞാൽ അത് പരിഹരിക്കുമെന്നുള്ളതിന് ഒരു തർക്കവും വേണ്ട.

105 കോടി രൂപ 6 ബൈപാസുകൾക്ക് വകയിരുത്തിയിട്ടുണ്ട്. പണ്ടാരപ്പറമ്പ്-ഉണ്ടോടിക്കടവ് ബൈപ്പാസ്, താമരശ്ശേരി ബൈപ്പാസ്, പെരുമ്പാവൂർ ബൈപ്പാസ്, കരുനാഗപ്പള്ളി ബൈപ്പാസ്, പൊന്മുണ്ടം ബൈപ്പാസ്, പള്ളാത്തുരുത്തി-കിഴക്കൻ ബൈപ്പാസ്.

താഴെപ്പറയുന്ന പാലങ്ങൾക്കായി തുക വകയിരുത്തിയിട്ടുണ്ട്.

ഏലത്തൂർ-കോരപ്പുഴ പാലം, കണ്ണൻകുണ്ട് പാലം, ശ്രീധരി പാലം, പറയൻ കടവ് പാലം, മുറിഞ്ഞപ്പുഴ -ചെമ്പുവാലേൽപാലം, അറക്കടവ് പാലം, മങ്കരപ്പാലം, പുന്തൂർ ടൗൺ പാലം, നെയ്യാറ്റിൻകര-മുള്ളൂരവിള ആയയിൽ പാലം, തേരണ്ടി പാലത്തിന് പകരം കാട്ടാമ്പള്ളി പാലം, പുലിക്കാട്ട് കടവ് പാലത്തിന് പകരം തിരുനെല്ലി നിട്ടറ പാലം.

90 കോടി രൂപ ചെലവിൽ 5 ഹൈ ഓവറുകൾക്കുകൂടി അനുമതി

നൽകിയിട്ടുണ്ട്. കൊടുവള്ളി സിറാജ് ഫൈ ഓവർ, കാലിക്കട്ട്  
എയർപോർട്ട് ജംഗ്ഷൻ ഫൈ ഓവർ, കൊടുമണ്ട ഫൈ ഓവർ,  
അയത്തിൽ ജംഗ്ഷൻ ഫൈ ഓവർ, കണ്ടന്നൂർ ഫൈ ഓവർ  
എന്നിവയാണവ. ശ്രീകാര്യത്തെ ഫൈ ഓവറിന് ഡി.പി.ആർ  
തയ്യാറാക്കിയിട്ട് പണം അനുവദിക്കാം.

70 കോടി രൂപ ചെലവിൽ 4 റെയിൽ ഓവർ ബ്രിഡ്ജുകൾക്കകടി  
തുക വകയിരുത്തുന്നു. കുട്ടിക്കുളം റെയിൽവേ ഓവർബ്രിഡ്ജ്, ഇരവിപുരം  
റെയിൽവേ ഓവർബ്രിഡ്ജ്, താനൂർ ടൗൺ-തെയ്യാല റെയിൽവേ  
ഓവർബ്രിഡ്ജ്, തലശ്ശേരി കൊടുവള്ളി റെയിൽവേ ഓവർബ്രിഡ്ജ്.

താഴെപ്പറയുന്ന സ്റ്റേഡിയങ്ങൾക്ക് തുക വകയിരുത്തിയിട്ടുണ്ട്.

തലശ്ശേരി വി.ആർ. കൃഷ്ണയ്യർ സ്റ്റേഡിയം, കൊടുമൺ സ്റ്റേഡിയം,  
കോതമംഗലം ചേലാട് സ്റ്റേഡിയം, പട്ടാമ്പി കോളേജിന് മൾട്ടിപ്പിൾ  
ഇൻഡോർ സ്റ്റേഡിയം, പൊന്നാനി നിളാതീരം അക്വാട്ടിക് സ്റ്റോർട്സ്  
കോംപ്ലക്സ്, താനൂർ സ്റ്റേഡിയം, വണ്ടൂർ സ്റ്റേഡിയം.

ഫുട്ബോൾ ഹബ്ബായി മലപ്പുറത്തെ വികസിപ്പിക്കുന്നതിന് പ്രത്യേകം

സ്പോർട്സ് വകുപ്പ് പരിപാടി തയ്യാറാക്കുമ്പോൾ അതിനുള്ള പണം നൽകുന്നതാണ്. അടിമാലി, പട്ടാമ്പി, നിലമ്പൂർ, വടകര, ചടയമംഗലം, മതിലകം, പത്തനാപുരം തുടങ്ങിയ ഏഴ് റവന്യൂ ടവറുകളുടെ നിർമ്മാണം കൂടി ഏറ്റെടുക്കുകയാണ്.

നികുതി സംബന്ധിച്ച് പല അഭിപ്രായങ്ങൾ വന്നു. ഞാൻ ഇപ്പോഴും പറഞ്ഞിടത്ത് നിൽക്കുകയാണ്. പക്ഷേ എല്ലാ അഭിപ്രായങ്ങളും തുറന്ന മനസ്സോടെ പരിശോധിക്കുന്നതാണ്. സബ്ജക്ട് കമ്മിറ്റിയിൽ നമുക്കത് ചർച്ച ചെയ്യാം.

ശ്രീ. കെ. എം. മാണി: സർ, ഇവിടെ അവതരിപ്പിച്ച ബഡ്ജറ്റ് എന്നുപറയുന്നത് 730 കോടി രൂപയുടെ അധികച്ചെലവോടുകൂടി 746 കോടി രൂപയുടെ കമ്മിബഡ്ജറ്റാണ്. ഇപ്പോൾ ഈ പ്രഖ്യാപനങ്ങൾ എല്ലാം കഴിഞ്ഞപ്പോൾ വർഷാന്ത്യകമ്മി എവിടെ പോയി നിൽക്കുന്നു?

ഡോ. ടി. എം. തോമസ് ഐസക്: സർ, ഞാൻ അതിനെക്കുറിച്ച് പറയാം. തുറന്ന മനസ്സോടുകൂടി നമുക്ക് അത് സബ്ജക്ട് കമ്മിറ്റിയിൽ പരിശോധിക്കാം.



ശ്രീ. ഉമ്മൻ ചാണ്ടി: സർ, സഭയുടെ എല്ലാ ഭാഗത്തുനിന്നും ഇവിടെ വന്നിട്ടുള്ള രണ്ടുകാര്യങ്ങളുണ്ട്. നെല്ലിന്റെ സംഭരണവില ഉയർത്തുന്ന കാര്യവും റബ്ബറിന് സബ്സിഡൈസ്ഡ് സ്കീമിൽ 61 കോടി രൂപ വരെ സബ്സിഡി കൊടുക്കുന്ന ഒരു സമയമുണ്ടായിരുന്നു. ഇപ്പോൾ 13 കോടി രൂപ മാത്രമേ വന്നിട്ടുള്ളൂ. അതുകൊണ്ട് കുറച്ചുകൂടി അത് വിപുലമാക്കണം.

ഡോ. ടി. എം. തോമസ് ഐസക്: സർ, 61 കോടി രൂപ കൊടുക്കേണ്ടിവന്നപ്പോഴും തുക 350 രൂപ മാത്രമേ ഉണ്ടായിരുന്നുള്ളൂ. ഇപ്പോൾ 500 രൂപയുണ്ട്. അതുകൊണ്ട് കൂടുതൽ പേർക്ക് ലഭിക്കും. കൂടുതൽ വ്യാപകമായി. ഇപ്പോൾ സബ്സിഡി ഇനത്തിൽ 500 രൂപ കൊടുത്ത് തീർന്നതിനുശേഷം ആലോചിക്കാം. അതായിരിക്കും ഉചിതമായിട്ടുള്ളത്. നെല്ലിന്റെ വിലയെ സംബന്ധിച്ച് കൃഷിവകുപ്പ് ആലോചിച്ച് പ്രഖ്യാപിക്കുന്നതാണ്. ബഡ്ജറ്റിൽ ഒന്നും പ്രഖ്യാപിക്കുന്നില്ല. അതിൽ ഒരു നികുതി നിർദ്ദേശമുള്ളത് ബ്രാൻ ഓയിലിന്റേലുള്ള നികുതി ഇളവ് പുനഃപരിശോധിക്കുന്നതാണ് എന്നതാണ്. ഇതിൽ നിന്നും 10 കോടി രൂപ

അധികവരുമാനം പ്രതീക്ഷിക്കുന്നു. തവിട് എണ്ണയ്ക്ക് ഇപ്പോൾ നികുതി സീറോയാണ്. തവിടെണ്ണ ഉണ്ടാക്കുന്ന രണ്ട് ഫാക്ടറികൾക്ക് ധനസഹായം സർക്കാർ നൽകും. തവിടെണ്ണയുടെ പേരിൽ വലിയ തോതിൽ പുറത്തുനിന്ന് എണ്ണ കൊണ്ടുവന്നിരിക്കുകയാണ്. അക്കാര്യം എന്നോട് പറഞ്ഞത് മറ്റാരുമല്ല എണ്ണ വ്യാപാരികൾ തന്നെയാണ്. അതിനുമേൽ 5 ശതമാനം നികുതി വരും. ഞാൻ ദീർഘിപ്പിക്കുന്നില്ല. ... I won't take anything. ഇപ്പോൾ ഇതെല്ലാം അവിടെ നിൽക്കട്ടെ. നിങ്ങൾക്ക് ഇതെല്ലാം കൂടി ഒരൊറ്റ ബ്രാഞ്ചായിട്ടല്ല ചെയ്യുന്നത്. ആവുന്ന മുറയ്ക്ക് അനുവദിക്കുകയാണ്. അതിന്റെ എസ്റ്റിമേറ്റും ഡി.പി.ആർ-ഉം തയ്യാറാകട്ടെ. .... No. I'm not going to take anything.

മി. സ്പീക്കർ: യെസ്.....പ്ലീസ് സിറ്റ് ഡൗൺ.....ഇനി സ്വീകരിക്കുന്നില്ല എന്ന് മിനിസ്റ്റർ പറഞ്ഞുകഴിഞ്ഞല്ലോ; പ്ലീസ് കൺക്ലൂഡ്.

ഡോ. ടി. എം. തോമസ് ഐസക്: Let me complete please. ഒരുപാട് സ്കൂളുകൾക്കും കോളേജുകൾക്കും പോളിടെക്നിക്കുകൾക്കുമാണ് എം.എൽ.എ.മാർ എഴുതിത്തന്നിട്ടുള്ളത്. ഇതിനൊക്കെ ആവശ്യത്തിനുള്ള

പണം പ്രത്യേക നിക്ഷേപ പദ്ധതിയിൽ നിന്നും ലംപ്സം ആയി പ്രൊവൈഡ് ചെയ്തിട്ടുണ്ട്. അത് സൂക്ഷകളുടെയും പോളിടെക്നിക്കുകളുടെയും നവീകരണത്തിന് ഡി.പി.ആർ. തയ്യാറാക്കുന്ന മുറയ്ക്ക് നൽകുന്നതാണ്. ഇന്നത്തെ സാഹചര്യത്തിൽ ചെയ്യാവുന്നതിന്റെ പരമാവധിയാണ് ഉൾപ്പെടുത്തിയിട്ടുള്ളത്.

Shri. K.M. Mani: Sir, point of order....

ഡോ. ടി. എം. തോമസ് ഐസക്: സർ, 2016-17-ലെ പുതുക്കിയ ബഡ്ജറ്റ് എസ്റ്റിമേറ്റ് (രൂപ കോടിയിൽ) - റവന്യൂ വരുമാനം - 84616.85, റവന്യൂ ചെലവ് - 97683.10, റവന്യൂ കമ്മി - (-)13066.25, മൂലധനച്ചെലവ് - (തനി) - 9540.86, വായ്പകളും മുൻകൂറുകളും (തനി) - (-)532.78, പൊതുകടം(തനി) - 17926.14, പൊതുകണക്ക് (തനി) - 4502.37, ആകെ കമ്മി - (-)711.38, വർഷാരംഭ റൊക്ക ബാക്കി - (-)105.21, വർഷാന്ത്യ റൊക്ക ബാക്കി - (-)816.59 ഇപ്പോൾ പ്രഖ്യാപിച്ച അധിക ചെലവ്- 730.1, പ്രഖ്യാപിച്ച ഇളവുകൾ-5, വർഷാന്ത്യ റൊക്ക ബാക്കി - (-)746.69, സഭയിൽ പ്രഖ്യാപിച്ച അധികച്ചെലവ് -32.85,

സഭയിൽ പ്രഖ്യാപിച്ച അധികവിഭവസമാഹരണം - 10, പുതുക്കിയ  
വർഷാന്ത്യരൊക്ക ബാക്കി - (-)769.54.

മി. സ്പീക്കർ: ഇനി വഴങ്ങുന്നില്ല. അദ്ദേഹം ഫിനിഷ് ചെയ്തു.

ചട്ടം 236 (2) താൽക്കാലികമായി സസ്പെന്റ് ചെയ്യുന്നത് സംബന്ധിച്ച്

മി. സ്പീക്കർ: ചട്ടം 236 (2) സസ്പെന്റ് ചെയ്യുന്നത് സംബന്ധിച്ച

പ്രമേയം ബഹുമാനപ്പെട്ട പട്ടികജാതി പട്ടികവർഗ്ഗ

പിന്നോക്കസമുദായക്ഷേമവും നിയമവും സാംസ്കാരികവും

പാർലമെന്ററികാര്യവും വകുപ്പുമന്ത്രിക്ക് അവതരിപ്പിക്കാവുന്നതാണ്.

പട്ടികജാതി പട്ടികവർഗ്ഗ പിന്നോക്കസമുദായക്ഷേമവും നിയമവും  
സാംസ്കാരികവും പാർലമെന്ററികാര്യവും വകുപ്പുമന്ത്രി (ശ്രീ. എ. കെ.

ബാലൻ): സർ, “ 2016-17 സാമ്പത്തിക വർഷത്തേയ്ക്കുള്ള ബഡ്ജറ്റിലെ

ധനാഭ്യർത്ഥനകളിന്മേൽ നടക്കേണ്ട വിഷയനിർണ്ണയ സമിതികൾ

നടത്തേണ്ട സൂക്ഷ്മ പരിശോധന നിർദ്ദിഷ്ട സമയപരിധിക്കുള്ളിൽ

പൂർത്തിയാക്കാൻ സാധിക്കാത്ത സാഹചര്യം പരിഗണിച്ച് വിഷയനിർണ്ണയ

സമിതികൾക്ക് പ്രസ്തുത കൃത്യം നിർവ്വഹിക്കുന്നതിനുള്ള സൗകര്യം

ലഭിക്കുന്നതിനായി കേരള നിയമസഭയുടെ നടപടിക്രമവും കാര്യനിർവ്വഹണവും സംബന്ധിച്ച ചട്ടങ്ങളിലെ 236-ാം ചട്ടത്തിലെ 2-ാം ഉപചട്ടം അടുത്ത സമ്മേളനത്തിന്റെ പ്രാരംഭം വരെ സസ്പെന്റ് ചെയ്യുന്നതിന് ഈ സഭ തീരുമാനിക്കുന്നു.” ഇതിൽ 236(2) - സബ്ജക്ട് കമ്മിറ്റികൾ ധനാഭ്യർത്ഥനയുടെ സൂക്ഷ്മ പരിശോധന നാലാഴ്ചയ്ക്കുള്ളിൽ പൂർത്തീകരിക്കേണ്ടതാണ്. അത് സാധിക്കാത്തതുകൊണ്ടാണ് ഈ പ്രമേയം ഇവിടെ അവതരിപ്പിച്ചത്.

കൃഷി വകുപ്പുമന്ത്രി (ശ്രീ. വി. എസ്. സുനിൽകുമാർ): സർ, ഞാൻ പ്രമേയത്തെ പിന്താങ്ങുന്നു.

മി. സ്പീക്കർ: പ്രമേയം അംഗീകരിക്കണമെന്ന പ്രശ്നത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

പ്രമേയം സഭ അംഗീകരിച്ചിരിക്കുന്നു.

ഓർഡർ.....ഓർഡർ..... സഭ ഇപ്പോൾ പിരിയുന്നതും

നാളെ രാവിലെ 8.30-ന് വീണ്ടും സമ്മേളിക്കുന്നതുമാണ്.

(2016 ജൂലൈ മാസം 14-ാം തീയതി വ്യാഴാഴ്ച രാവിലെ 8.30-ന്  
വീണ്ടും സമ്മേളിക്കുന്നതിലേക്കായി സഭ ഉച്ചയ്ക്കുശേഷം 03.05-ന്  
പിരിഞ്ഞു.)

\*\*\*\*\*